
నాంది 


ప్రపంచ వ్యాప్తంగా ఉన్న తెలుగు వారిని ఒక్క వేదిక పైకి తీసుకు వచ్చేందుకు, 
తెలుగు ప్రభలను దశదిశలా వ్యాపింపజేసేందుకు రాష్ట్ర ప్రభుత్వం 2012 డిసెంబర్‌ 
27 నుండి 29 వరకు ఏడుకొండలవాడి ఆవాసమైన తిరుపతి పుణ్య క్షేత్రంలో అత్యున్నత 
స్థాయిలో తెలుగు మహాసభలను ఏర్పాటు చేసింది. రాష్ట్రంలోనూ, దేశంలోనూ, ఇతర 
దేశాల్లోనూ ఉన్న తెలుగు వారందరూ పరస్పరం భావ వినిమయం చేసుకోవడానికీ, 
తెలుగువారు తమ గత చరిత్రను సంస్మరించుకుంటూ, ఉత్కృష్టమైన భవిష్యత్తును 
నిర్మించుకోవడానికో ఈ మహా సభలు ఎంతగానో దోహదం చేస్తాయని మేము 
విశ్వసిస్తున్నాం. 

తొలి ప్రపంచ తెలుగు మహాసభలు జరిగి 37 సంవత్సరాలు గడిచాయి. అయితే 
ఇంతవరకూ ఏ రాష్ట్ర ప్రభుత్వం ప్రపంచ మహాసభలను నిర్వహించడానికి చొరవ 
చూపలేదు. మా ప్రభుత్వం అధికారంలోకి వచ్చిన నాటి నుంచీ ప్రజాజీవితాన్ని ఎలా 
మెరుగుపరచాలీ, తెలుగు వారి వైభవాన్ని ఎలా పరిరక్షించాలీ అనే దృష్టితో పనులు 
చేపడుతోంది. తెలుగువారి నిర్వహణ సామర్ధాన్ని ఇటీవల జరిగిన జీవ వైవిధ్య సదస్సులో 
కూడ ప్రభుత్వం నిరూపించింది. ఈ నేపథ్యంలోనే ప్రపంచ తెలుగు మహాసభలను 
నిర్వహించడానికి సమాయత్తమైంది. 


ఇటీవల కాలంలో ప్రపంచ వ్యాప్తంగా ఎన్నో రాజకీయ, సామాజిక, సాంస్కృతిక 
పరిణామాలు సంభవించాయి. వీటి నేపథ్యంలో బహుభాషా దేశమైన మన భారత 
దేశంలో తెలుగు భాష, సాహిత్యం, చరిత్ర, సంస్కృతి, కళలు మొదలైన విషయాల్లో 
జరిగిన కృషి గురించి, జరగవలసిన కృషి గురించి మనం చర్చించవలసింది ఎంతో 
ఉంది. ప్రపంచీకరణ నేపథ్యంలో మన తెలుగు భాష ఉనికిని కోల్పోకుండా 
పరిరక్షించేందుకు, తెలుగు బెన్నత్యాన్ని నలుదిశలా చాటేందుకు రాష్ట ప్రభుత్వం కృత 
నిశ్చయంతో ఉంది. నిత్యం ప్రజల హితం కోరి, ప్రజల అభీష్టాలను నెరవేర్చేందుకు, 
తెలుగు జాతి దేశ విదేశాల్లో తలెత్తుకు తిరిగేలా చేసేందుకు అవిరళ కృషి చేస్తున్న మా 
ప్రభుత్వం, తెలుగు తేజం కాంతులు వెదజల్లేలా ఈ మహోజ్వలమైన సభల నిర్వహణకు 
పూనుకొంది. ఈ సభలలో సదస్సులు, తెలుగు వారి కళా ప్రదర్శనలు, చేతివృత్తుల 
ప్రదర్శనలు, లలితా కళా వైభవాన్ని చాటే కార్యక్రమాలు, రాష్ట్రేతర, విదేశాంధ్రుల 
సమావేశాలు, మొదలైన ఎన్నో అంశాలతో పాటు పుస్తక ప్రచురణ కూడ పెద్ద ఎత్తున 
చేపడుతున్నాం. అందులో భాగంగానే ఈ లఘు[గ్రంథాల ప్రచురణ జరుగుతుంది. 


ఎంతో ప్రతిష్టాత్మకంగా నిర్వహిస్తున్న ఈ మహాసభల సందర్భంగా ప్రచురించే 
లఘు [గ్రంథాలు పాఠకుల ఆదరణ పొందగలవని ఆశిస్తున్నాం. 


(ఎన్‌. కిరణ్‌ కుమార్‌ రెడ్డి) 
ముఖ్యమంత్రి 

ప్రస్తావన 


తెలుగువారు తెలుగు నేలపై 87 ఏళ్ళ విరామం తర్వాత చేసుకుంటున్న పండుగ 
ప్రపంచ తెలుగు మహాసభలు. మన సంస్కృతిని నలుదిశలా వ్యాపింప జేస్తున్న తెలుగు 
వారందరూ ఒక్కచోట చేరి, తెలుగు దనాన్ని పంచు కునేందుకు, తెలుగు పరిమళాలు 
వెదజల్లేందుకు ఉద్దేశించిన సన్నివేశం ప్రపంచ తెలుగు మహాసభలు. తెలుగు వారి 
సంస్కృతి బహుముఖీనమైంది. అందులో భాష. సాహిత్యం, చరిత్ర, లలితకళలు, 
జానపద, గిరిజన విజ్ఞానం వంటి ఎన్నో అంశాలున్నాయి. వీటన్నిటి గురించి 
విశ్లేషించుకుని, వాటిని పరిరక్షించడం, పోషించడం, పరివ్యాప్తి చేయడం ప్రభుత్వం 
తన విద్యుక్త ధర్మంగా భావిస్తున్నది. 


ఈ బృహత్తరమైన బాధ్యతని నెరవేర్చే సంకల్పంలో భాగంగానే “ప్రపంచ తెలుగు 
మహాసభల” నిర్వహణకు శ్రభుత్వం నడుము కట్టింది. అతి తక్కువ వ్యవధిలో అత్యంత 
సమున్నత స్థాయిలో తలపెట్టిన ఈ మహాసభలకు దేశ విదేశాల నుంచి తెలుగువారు 
స్వాగతం పలుకుతున్నారు. అత్యధిక సంఖ్యలో ఈ సభల్లో పాల్గొంటున్నారు. 


తెలుగు వారందరూ ఒక్కచోట సమకూడి, తమ గురించి చర్చించుకుని, 
భవిష్యత్తుకు బాటలు వేసుకునే క్రమంలో మన గురించి మనం మరోసారి 
తెలుసుకునేందుకు, వివిధ రంగాల్లో మనం సాధించిన దాన్ని పునశ్చరణ చేసేందుకు 
ఈ సభల సందర్భంగా సదస్సులు, లఘుగ్రంథాల ప్రచురణ, ప్రత్యేక సంచికల ముద్రణ, 


వివిధ అంశాల్లో ప్రదర్శనలు, సాంస్కృతిక కార్యక్రమాలు ఏర్పాటు చేయడం 
జరుగుతున్నది. 


తెలుగువారిది ఘనమైన చరిత్ర, అత్యున్నత సంస్కృతి. అయితే కాలంతో పాటు 
అభివృద్ధి పథంలో నడుస్తున్న తెలుగువారు ఎప్పటి కప్పుడు తమ సంస్కృతిలోకి కొత్త 
నీరును ఆహ్వానించడం సహజం. ఈ “పాతకొత్తల మేలు కలయికే” ఒక జాతిని 
నిత్యచెతన్యంతో నింపుతుంది. ఈ విధంగా కొత్త దనాన్ని ఆహ్వానిస్తూనే, మన గతవైభవాన్ని 
విస్మరించకుండా కాపాడుకోవలసిన బాధ్యత మన మీద ఉంది. ఇవన్నీ ఈ ప్రపంచ 
తెలుగు మహాసభల్లో చర్చకు రానున్నాయి. అందరం కలిసి, తెలుగుదనాన్ని 
పరిరక్షంచుకునే ప్రయత్నం చేయవలసిన తరుణం ఆసన్నమైంది. 


వీటన్నిటినీ దృష్టిలో ఉంచుకుని తెలుగువారి భాష, సాహిత్యం, సంస్కృతి, 
పౌరజీవనం తదితర అంశాలపై లఘుగ్రంథాలను నిష్టాతుల చేత రచింపజేసి ప్రచురించే 
గురుతర బాధ్యతను పొట్టి భ్రీరాములు తెలుగు విశ్వ విద్యాలయం, తెలుగు అకాడమీ, 
రాష్ట సాంస్కృతిక శాఖ నిర్వర్తిస్తున్నాయి. తెలుగు ప్రజలు కలకాలం ఉపయోగించుకునే 
విధంగా ఈ పుస్తక ప్రచురణ జరుగుతోంది. వీటిని పాఠకులు, తెలుగు భాషాభిమానులు, 
పండితులు ఆదరిస్తారని విశ్వ సిస్తున్నాను. 


౧ వవం త ష్షుతూక 
(వట్టి వసంతకుమార్‌) 


సూ పొట్టి శ్రీరాములు తెలుగు విశ్వవిద్యాలయం 








౨0111 50014ఉ%101.0 010606 ౮౫౧7950007 
ఆచార్య ఎల్లూరి శివారెడ్డి లలిత కళాక్షేత్రం, 
ఉపాధ్యక్షులు పబ్లిక్‌ గార్డెన్స్‌, 


నివేదన హైదరాబాద్‌-500 004. 


ఇన్నేళ్ళ తరువాత ప్రపంచ తెలుగు మహాసభలు జరగడం తెలుగు భాషా 
సాహిత్యాభిమానులకు, సంస్కృత ప్రియులకు, వివిధ రంగాలలో నిష్టాత్ములైన మేధావులకు 
ఆనంద ప్రదమైన అంశం. 1975లో జరిగిన ప్రపంచ తెలుగు మహాసభల ఉత్తేజం తోనే 
1985లో పొట్టి శ్రీరాములు తెలుగు విశ్వ విద్యాలయం ఆవిర్భవించింది. తెలుగు విశ్వ 
విద్యాలయం ఈ రాష్ట్రంలోను, భారత దేశంలోను, విదేశాలలోను ఎన్నో సభలు, సమావేశాలు 
నిర్వహించింది. భాషా సాహిత్య సంస్కృతుల్ని దృష్టిలో ఉంచుకొని అనేక గ్రంథాలను 
వెలువరించింది. తెలుగు విశ్వ విద్యాలయం అప్పటి సాహిత్య అకాడమీ నిర్వహించిన 
పాత్రను చాలా వరకు బాధ్యతాయుతంగా నిర్వహిస్తున్నది. విస్తరణ సేవా విభాగాన్ని అకాడమీల 
విభాగంగా మార్చి దానికి సంబంధించిన కార్యక్రమాలను చేపడుతున్నది. నిధుల కొరత 
వల్ల కొన్ని కార్యక్రమాలను అనుకున్న స్థాయిలో చేయలేకపోతున్నాం. 


ఈ నాలుగవ ప్రపంచ మహాసభల సందర్భంగా తెలుగు విశ్వ విద్యాలయం తన 
వంతు బాధ్యతను స్వీకరించింది. భారత దేశంలో పదిచోట్ల సన్నాహక సభలు ఇప్పటికే 
అధిక భాగం నిర్వహించింది. 1975లో మహాసభల సందర్భంగా ప్రచురించిన 30 లఘు 
గ్రంథాల్ని పునర్శుద్రిస్తున్నది. మరొక 50 [గ్రంథాలను ప్రత్యేకమైన అంశాలమీద రాయించి 
ఈ మహాసభల సందర్భంగా విడుదల చేస్తున్నది. ఆయా రంగాలలో నిషాత్ములైన వారిచేత 
ప్రామాణిక [గ్రంథాలను రాయించాలన్నది మా విశ్వ విద్యాలయం ఆశయం. నిజంగా 
ఇంత స్వల్చ సమయంలో గ్రంథ రచన చేసి సహకరించిన రచయితలకు మా ధన్యవాదాలు. 
ఈ [గ్రంథాల ప్రచురణకు ఆర్థిక సహకారం అందించిన ప్రభుత్వానికి ప్రత్యేకంగా ముఖ్యమంత్రి 
గౌరవనీయులు మాన్యశ్రీ నల్లారి కిరణ్‌కుమార్‌ రెడ్డి గౌరికి, సాంస్కృతిక శాఖామాత్యులు, 
మాన్యశ్రీ వట్టి వసంతకుమార్‌ గారికి, సంబంధిత ప్రభుత్వాధికారులకు మా విశ్వవిద్యాలయం 
పక్షాన కృతజ్ఞతలు తెలియజేస్తున్నాను. ఈ పరంపరలో “తిరుమల తిరుపతి క్షేత్రములు” 
అనే అంశం మీద చిరుపొత్తాన్ని సకాలంలో వ్రాసి యిచ్చిన శ్రీ గోపీకృష్ణగారికి ధన్యవాదాలు. 
[గ్రంథముద్రణ కార్యక్రమంలో చేదోడు వాదోడుగా ఉన్న ఆచార్య సి.మృణాళిని గారికి, 


ఆచార్వ డి. మునిరత్నం నాయకుడు గారికి అభినందనలు. 

తిరుమల వైభవం 
శ్రీనివాసం 

ఆ కనపడునవి తిరుమల కొండలు. అనాదిగా కొండల క్రింద వున్న 
పట్టణాన్ని దిగువ తిరుపతి అని, కొండమీద వెలసిన ఊరును ఎగువ తిరుపతి 
అనడం వాడుక. కానీ ప్రస్తుతం కొండల దిగువన వున్న పట్టణానికి తిరుపతి 
పట్టణం, కొండల మీద శ్రీ వేంకటేశ్వరుని ఆలయానికి చుట్టూ వెలసిన 
గ్రామానికి తిరుమల అన్న పేర్లు స్థిరపడినాయి. తిరుపతికి శ్రీ గోవిందరాజ 
పట్టణమని మరొక పేరు కూడా వుంది. శ్రీ వైష్ణవ మతాచార్యుడు శ్రీ 
రామానుజాచార్యులు క్రీశ. 12వ శతాబ్దంలో శ్రీ గోవిందరాజ స్వామిని 
ప్రతిష్టించి ఆ ఆలయం చుట్టూ గరుడ పక్షి ఆకారంలో పట్టణాన్ని నిర్మించాక 
గోవిందరాజ పట్టణమని తిరుపతికి పేరు వచ్చింది. ఇందుకు నిదర్శన మన్నట్లు 
సహజసిద్ధ శిల్చ గరుడాకృతి తిరుపతి వైపు వీక్షిస్తూ వుంటుంది. ఈ 
గోవిందరాజస్వామి - శ్రీ వేంకటేశ్వరునికి అన్నగారని అందరి అభిప్రాయం. 
తమ్ముడు శ్రీనివాసుడు తిరుమల మీద సంపాదించిన హుండీ డబ్బు కుంచంతో 
కొలిచి కొలిచి అలసిపోయి కుంచాన్ని తలగడగా పెట్టుకొని అలాగే నిద్ర 
పోయాడట. ఆ రూపమే ఇప్పుడు గోవిందరాజస్వామి ఆలయంలో మనకు 
దర్శనమిచ్చే అర్వామూర్తి. 

తిరుమల కొండలు చూశాం కదా! అవి ఒకటికాదు. వరుసగా 
ఏడుకొండలు - అంజనాద్రి, వృషభాద్రి, నీలాద్రి, శేషాద్రి, గరుడాద్రి, 
నారాయణాద్రి, వేంకటాద్రి. తిరుమల కొండలను శేషాచలం కొండలని కూడ 
పిలుస్తారు. ఇలా పిలువడానికి కారణం వుంది. విహంగం లాగా ఆకాశం 
లోకి వెళ్లి అక్కడి నుంచి చూస్తే (విహంగ వీక్షణం) నల్లమల అడవులలో తోక 
పెట్టి తిరుమలలో తలపెట్టి నిద్రిస్తున్న సర్పంలాగ ఈ కొండలు కనిపిస్తాయి. 
ఇలా కనపడే సర్పాకృతి కొండలే ఆదిశేషుని రూపము. అన్నమయ్య ఈ 
రూపాన్ని 'పది వేల శేషుల పడగల మయి'మన్నాడు. ఈయన తోక మీద 
శ్రీశైల మల్లికార్జునస్వామి, నడుము మీద అహోబిల నృసింహస్వామి, వేయి 
పడగల శిరస్సు మీద శ్రీ వేంకటేశ్వరస్వామి, ముక్కు రంధ్రాల వద్ధ 
శ్రీకాళహస్తీశ్వర స్వామి వెలసినారు. ఆదిశేషుని ఉచ్చ్వాస నిశ్వాసాలే 


ల్‌ 


శ్రీకాళహస్తీశ్వర క్షేత్రంలో వాయులింగంగా రూపొందాయి. ఇది పంచ 
భూతలింగాలలో ఒకటి. తక్కినవి కాంచీపురం (కంచి) లోని శ్రీ ఏకామ్రేశ్వర 
పృథ్వీలింగం, తిరువణ్లామలై లోని అరుణాచలేశ్వర తేజో (అగ్ని) లింగం, 
చిదంబరంలోని నటరాజ ఆకాశలింగం, జంబుకేశ్వరం (శ్రీరంగం) లోని 
అపో (జల) లింగం. 


శ్రీశైలం, అహోబిలం క్షేత్రాలు రెండూ కర్నూలు జిల్లాలో వున్నాయి. 
తిరుమల క్షేత్రం చిత్తూరు జిల్లాలో వుంది. ఇది మద్రాసు (చెన్నై, బెంగుళూరు 
నగరాలకు సమీపంలో వుంది. ఈ రెండు నగరాల నుంచి రైలు, బస్సు 
విమాన సౌకర్యాలతో తిరుపతి సులభంగా చేరుకోవచ్చు. హైదరాబాదు, 
విజయవాద, విశాఖపట్టణం, కలకత్తా, వారణాసి, రామేశ్వరం నుంచి రైలులో 
నేరుగా తిరుపతి చేరవచ్చు. ఢిల్లీ, బొంబాయి (ముంబై), కొచ్చిన్‌, 
తిరువనంతపురం, మొదలగు అన్ని ముఖ్య పట్టణాల నుంచి ప్రస్తుతం విమాన 
సౌకర్యం, రైలు సౌకర్యం కూడా వున్నాయి. 


శేషాచల పర్వతాలు చాల ప్రాచీనమైనవి. కడప సూపర్‌ గ్రూపు, నగరి 
సబ్‌[గగ్రూపు క్వార్టజైట్‌ బేసిన్‌కు చెందినవి. ఇక్కడి శిలాతోరణం 100 కోట్ల 
సంవత్సరాల నాటిదిగా భూగర్భ శాస్త్రజ్ఞులు తేల్చినారు. ఆంగ్లేయుల లైట్‌ 
హౌస్‌ 'నగరి ముక్కు యీ గ్రూపుకు చెందినదే. ఈ పర్వతాల సరాసరి ఎత్తు 
దాదాపు 8 వేల అడుగులు సముద్రమట్టం నుంచి. తూర్పు కనుమలలో 
తిరుమల 13-41” డిగ్రీల ఉత్తర అక్షాంశం, 79-24 డిగ్రీల తూర్పు 
రేఖాంశం మీద వుంది. 


ఏడు కొండల మాహాత్మ్యం ఎంతని చెప్పుకోవాలి? తినగ తినగ మధువు 
ఆపాత మధురమైనట్లే వేంకటాచలం మీద వెలసిన శ్రీ వేంకటేశ్వరుని కథ 
వినగ వినగ వీనుల సొంపై ఇంకా ఎంతో వినాలనిపిస్తుంది. ఈ కొండలను 
కృతయుగములో వృషాచలము అని పిలిచేవారు. అందుకు కారణం శ్రీహరి 
ఇచ్చట వృషభాసురుడు అనే రాక్షసుని చంపటం. అంజనాదేవి తపస్సు చేసి 
జాబాలి తీర్థంలో ఆంజనేయస్వామిని పుత్రుడుగా పొందడం వల్ల 
(త్రేతాయుగంలో ఈ కొండలకు అంజనాచలమను పేరు వచ్చింది. 
వాయుదేవుడు, ఆదిశేషుడు ఎవరికి వారు తాము బలవంతులమని భావించి 
ప్రగల్భాలు చెప్పుకోగా - విష్ణుమూర్తి, మీలో ఎవరు బలవంతులో తేల్చుకోండి 


క్త 


అని సలహా ఇస్తాడు. ఆ ప్రకారం మేరు పుత్రుడయిన ఆనందపర్వతాన్ని 
ఆదిశేషుడు తన వేయి పడగలతో చుట్టుకోగా వాయుదేవుడు అతనిని 
కదిలించడానికి గట్టిగా వీస్తాడు. ఇద్దరూ బలవంతులే, అందువల్ల అది కదలదు. 
దేవతల కోరికపై ఒక పడగ పట్టు మాత్రం శేషుడు తప్పింపగా వాయువు 
బలంగా వీచి ఆ పర్వతాన్ని ఉత్తరం నుంచి దక్షిణానికి కదిలించి స్వర్ణముఖి 
నది ఉత్తర తీరంలో పదేట్టుగా చేస్తాడు. ఆవిధంగా వచ్చిన ఆ పర్వతరాజము 
ద్వాపరయుగంలో శేషాచలమని పిలువ బడింది. ఆనంద పర్వతుని పేరు 
మీద తిరుమల శ్రీవారి ఆలయ న్వర్శవిమానం ఆనంద నిలయ 
విమానమయింది. కలియుగంలో పాపాలను దహించునది కావున 
వేంకటాచలమైనది. ఆనంద నిలయమే స్వామివారి క్రీడాద్రి. ఈ ్రీడాద్రికి 
ఎన్నో పేర్లు వున్నాయి. అందరి కోరికలు తీర్చడం వల్ల చింతామణి, జ్ఞాన 
ప్రదాత కావటం వల్ల జ్ఞానాద్రి, సర్వ తీర్థాలకు ఆలవాలమగుట వల్ల తీర్చాద్రి, 
పుణ్య పుష్కరాలనేకం వుండటం వల్ల పుష్మరాద్రి, బంగారు మయమవటం 
వల్ల కనకాద్రి, నారాయణ విప్రుని తపస్సు వల్ల నారాయణాద్రి, వైకుంఠం 
నుంచి తేవటం వల్ల వెకుంఠాద్రి, నారసింహావతారం వల్ల సింహాచలం, 
వరాహక్షేత్రం వల్ల వరాహగిరి, నీలుడను వానరుని నివాసం వల్ల నీలగిరి, 
వేంకారము - అమృతబీజము, కటమన - ఐశ్వర్యం. అమృత ఐశ్వర్యముల 
సంఘమగుటచే వేంకటాద్రి (ఇది మరొక అర్ధము), శ్రీనివాసుని ఉనికి వల్ల 
శ్రీనివాసగిరి, శ్రీపదయుక్త మగుటవల్ల దీనికి శ్రీశైలం అన్నపేర్లు వ్యవహారంలో 
ఉన్నాయి. వేంకట మనగా పాపములను దహించునది అని మరొక అర్ధం. 


సూతుడు, మునులకు శ్రీ వేంకటాచల మాహాత్యం గురించి ఇలా తెలియ 
జేశాడు : 


పూర్వము కశ్యపాది మునులు గంగానదీ తీరంలో యజ్ఞం చేస్తుండగా 
అచ్చటికి నారదముని వచ్చి, ఆ యజ్ఞఫలం ఎవరికిస్తారు? అని ప్రశ్నిస్తాడు. 
అంతవరకు వారూ ఈ సంగతి ఆలోచించలేదు. అందువల్ల వారు 
భృగుమహర్షిని చేరి ఆయనను అడుగుతారు. నేను ప్రత్యక్షంగా త్రిముర్తులను 
దర్శించి వచ్చి నిర్ణయిన్తానని చెప్పి ఆయన నేరుగా బ్రహ్మలోకం పోయి అచ్చట 
సరస్వతితో క్రీడించుచున్న బ్రహ్మదేవుని దర్శిస్తాడు. ఆయన ఉలకడు. పలుకడు. 
ఆయన అజ్ఞానంలో వున్నాడు. అపూజ్యుడని భావించి ఆలయ పూజ లేకుండా 


శీ 


శపించి భృగుమహర్షి కైలాసం పోతాడు. అక్కడ శివుడు పార్వతితో సుఖిస్తూ 
వుంటాడు. వీరికి ఈ పని తప్ప వేరే పనేమీ లేదా అని అచ్చెరువొంది అలాగే 
నిలబడి పోతాడు. ఆయనను చూచిన పార్వతి శివుని కౌగిలినుంచి 
విడిపించుకోగా శివుడు విషయం గ్రహించి కోపంతో భృగువును చంపడానికి 
త్రిశూలం తీస్తాడు. దానితో భృగువు నీకు లింగ పూజే స్థిరమగుగాక అని 
శపించి అక్కడనుంచి తప్పుకొని శ్రీ విష్ణుమూర్తిని దర్శించడానికి వైకుంఠమునకు 
పోతాడు. అక్కడ విష్ణుమూర్తి లక్ష్మీదేవితో వుండగా అప్పటికే కలత చెందివున్న 
భృగువు మరింత కోపముతో విష్ణుమూర్తిని కాలితో తంతాడు. తంతే తన్నాడు. 
మహర్షి పాదానికి ఎంత నొప్పి కలిగిందో అని విష్ణుమూర్తి భృగు పాదాలు 
ఒత్తుతూ, ఆ నెపంతో పాదం క్రింద వున్న ఆ మహర్షి మూడో కన్నును 
కపటంతో తొలగించి ఆ విధంగా ఆ మహర్షికి గర్వభంగం కలిగిస్తాడు. 
విష్ణుమూర్తి వినయం కలవాడు గదా. అందువల్ల మంచివాడు, యజ్ఞఫలం 
ఈయనకే చేరాలి అని నిర్ణయించిన భృగు మహర్షి అక్కడ నుంచి వెళ్లిపోతాడు 
- కశ్యపాది మునులకు ఆ సంగతి చెప్పడానికి. 


ఇది పరాభవమని భావించిన లక్ష్మీదేవి మహావిష్ణువును వదలి 
కరవీరపురం (కొల్తాప్రురము) వెళ్లిపోతుంది. ఆమె ఎడబాటును సహించలేని 
విష్ణుమూర్తి ఆమెను వెదుకుతూ వైకుంఠం వీడి క్రీడాద్రి వున్న వేంకటాద్రికి 
వస్తాడు. స్వామికి ఒక పుట్ట నెలవయింది. నిరాహారియై అందులో దాగి 
తపస్సు చేసుకోసాగాడు. ఈ సంగతులన్నీ లక్ష్మీదేవికి తెలిసి తన తప్పిదానికి 
బాధ పడింది. ఇక చేసేది లేక బ్రహ్మ శివులను ఆవుదూడలుగా మార్చి ఆమె 
ఒక గొల్లదాని వేషంలో చంద్రగిరి చోళరాజును దర్శించి ఆయనకు ఆవు 
దూడలను అమ్మివేసింది. ఆలకాపరి ఆవు దూడలను అన్నిటితో బాటు 
మేపడానికి తిరుమల అరణ్యాలకు తోలగా ఆ ఆవు శ్రీనివాసుడు తపస్సు 
చేస్తున్న పుట్ట దగ్గరకు వచ్చి నిత్యం ఆయన నోట్లో పాల ధార విడుస్తూందేది. 
అంతఃపురములో ఆవు పాలు ఇవ్వడం లేదని ఫిర్యాదు రావటం, రాజు 
విచారించటం, గొల్లకాపరి పాలు విడిచే ఆవును కనుగొని గొడ్డలితో 
కొట్టపోవడం ఆవును కాపాడటానికి శ్రీనివాసుడు అడ్దురావటం, ఆ దెబ్బ 
శ్రీనివాసుని తలకు తగలడం, ఆయన చోళరాజుకు శాపమివ్వడం ఇవన్నీ 
జరిగిపోయాయి. తలకు తగిలిన దెబ్బకు పశాకుతో వైద్యం చేసుకోవడానికి 


స్స్‌ 


వనమూలికలకోసం వెదకుతూ స్వామి వరాహస్వామి కంట్లో పడతాడు. ఇద్దరూ 
తమ స్వీయ పరిచయాలతో స్నేహితులైనారు. 

శ్వేత వరాహకల్పం నుంచి శ్రీవరాహస్వామి తిరుమలలో భూదేవితోబాటు 
నెలకొన్నాడు. హిరణ్యాక్షుని బారినుంచి ఆమెను కాపాడి భూమిని స్థిరపరచి 
ఆదివరాహుడైనాడు. అందుకే తిరుమల ఆదివరాహక్షేత్రమైంది! ఆయనకు 
'జ్ఞానపిరాన్‌' అని పేరు వచ్చింది. ఆయన అనుమతితోనే స్వామి శ్రీనివాసుడుగా 
తిరుమలలో స్థిరపడి తన తల్లి వకుళమాతను కలిసికొన్నాడు. మొదటి పూజ, 
మొదటి నైవేద్యం, మొదటి దర్శనం వరాహస్వామి యిచ్చిన జాగాకు పణంగా 
అప్పగించినాడు. 


ద్వాపర యుగంలో - శ్రీకృష్ణావతారంలో - యశోదాదేవి ముద్దుముచ్చట 
తీరకమునుపే బాలకృష్ణయ్య వ్రేపల్లెను విడిచిపెట్టాడు. ఆ ముద్దుమురిపాలు 
తీర్చుకోవడానికి యశోదాదేవి వకుళాదేవిగా పుట్టేటట్టు బ్రహ్మ అనుగ్రహించాడు. 
ఆ వకుళాదేవి తిరుమలలో శ్రీనివాస రూపుడైన కృష్ణునికి సపర్యలు చేయడానికి 
పూనుకొనింది. 


ఇలావుండగా నారాయణపురం (నారాయణవరం) పాలించే ఆకాశరాజు 
సంతానప్రాప్తికి యజ్ఞం చేయడానికి యజ్ఞభూమి దున్నుతుండగా అందొక 
సహస్ర దళపద్మం వుద్భవించి దానిలో స్త్రీ శిశువు కనిపించింది. శిశువు 
పద్మములో దొరికినందున పద్మావతి దేవి అని పేరు పెట్టి ఆకాశరాజు పెంచి 
పెద్దచేసినాడు. యుక్త వయసుకు వచ్చింది. అనుకోకుండా ఒకరోజు 
మదపుటేనుగును తరుముకొచ్చిన శ్రీనివాసుని చూచింది. ఇద్దరి మనసులు 
కలిశాయి. పరస్పరం ఆకర్షితులై మదనుని బాధననుభవించినారు. రామావతార 
కాలంలో వేదవతి సీతకు బదులుగా లంక చేరి రావణ చెరననుభవించి 
తదనంతర కాలంలో పద్మావతిగా జన్మించింది. రాములవారు శ్రీనివాసుడుగ 
ఆమెను పెళ్ళిచేసుకొని ఆ బుణం తీర్చుకోవలసి ఉన్నది. అందుకని 
ఎజుకలసాని రూపంలో నారాయణపురం పోయి పద్మావతికి శ్రీనివాసుడు 
భర్త కాగలదని సోదె చెప్పాడు. వకుళాదేవిని రాయబారం పంపాదు. 
ఆకాశరాజుతో సహా అందరూ సమ్మతించారు. శుకబ్రహ్మ ముహూర్తం పెట్టాడు. 
కుబేరుడు వివాహ నిమిత్తం శ్రీనివాసునికి 14 కోట్ల బంగారు రామమాడలు 
అప్పు ఇచ్చాడు. 

దేవుని పెళ్ళిగదా! అందరూ పెద్దలే! శంకరుడు కన్యాదానం చేయగా 
పద్మావతీ శ్రీనివాసుల కల్యాణం - బుషులు, దేవతల సమక్షంలో సలక్షణంగా 
నారాయణపురంలో జరిగిపోయింది. శ్రీనివాసుని వివాహంతో తన బాధ్యత 
తీరిపోయిందని వకుళాదేవి మురిసిపోయింది. వివాహానంతరం పసుపుగుడ్డల 
తోనే నూతన దంపతులు తిరుమలకు బయలుదేరినారు. దారిలో తొండవాడ 
వద్ద స్వర్ణముఖీ ఉత్తరతీరంలో ఉన్న అగస్యాథఢమములో అగస్య మహామునిని 
దర్శించినారు. ఆయన నూతన వధూవరులను ఆశీర్వదించి పసుపు గుడ్డలతో 
ఆరుమాసాలపాటు కొండ ఎక్కడం సంప్రదాయం కాదని వారికి 
తెలియజేసినాడు. వారు చేయునది లేక ముని సలహాను పాటించి ఆరుమాసాల 
పాటు అక్కడకి సమీపంలోని శ్రీనివాసమంగాపురంలో కల్యాణీనది గట్టున 
(పురాణాలలో వికల్యనది) కాపురముండి అవతల తిరుమల చేరి చిన్నమామ 
తొందమానుడు నిర్మించిన ఆనందనిలయంలో కాపురం పెట్టినారు. ఆకాశరాజు 
మరణానంతరము అతని తమ్ముడు తొండమానుడు, కొడుకు వసుదానుడు 
రాజ్యానికి కలహించుకొన్నారు. శ్రీనివాసుడు తన శంఖ చక్రాలను 
తొండమానుడు అడుగగా దానం చేసినాడు. అవతల తం డ్రికొడుకులిద్దరికీ 
శ్రీవారి చొరవతో సంధి కుదిరింది. ఆలయ ప్రవేశం తరువాత బ్రహ్మదేవుడు 
తండ్రి శ్రీనివాసునికి తొమ్మిదిరోజుల పాటు ఉత్సవం జరిపించగా, ఆ ఉత్సవాలే 
బ్రహ్మోత్సవాలు అన్న పేరిట ప్రసిద్ధిగాంచాయి. బ్రహ్మోత్సవాల తరువాత 
దేవతలందరూ దివికేగినారు. శ్రీనివాసమూర్తి మనకోసం ఈ భూమి మీద 
అర్పావతారమూర్తిగా వుండిపోయాడు. 


ఇది పురాణాలలో చెప్పబడిన శ్రీ వేంకటాచల మాహాత్య కథాసారం. 
ఇందుకు నిదర్శనాలు మెండుగా ఉన్నాయి. నారాయణపురంలో శ్రీ కల్యాణ 
వేంకటేశ్వరుని ఆలయం, పద్మావతీదేవి మొక్కిన శ్రీ అగస్యేశ్వరుని గుడి, 
వారి వివాహానికి పిండి విసిరిన తిరగలి ఇంకా సలక్షణంగా ఉన్నాయి. అలాగే 
తొండవాడ శ్రీ అగస్తేశ్వరుని ఆలయం ముందు అగస్త్య పూజిత విష్ణుపాదం, 
అక్కడికి నవమీవంలోని శ్రీనివాన మంగావురంలో శ్రీ కల్యాణ 
వేంకటేశ్వరాలయం, అక్కడినించి తిరుమలకు పోవు శ్రీవారిమెట్టు (సిద్ధకుట్టి) 
కాలిదారి అలాగే ఉన్నాయి. తిరుమల పుట్టలో పాలు త్రాగిన శ్రీనివాసుడు, 
శంఖచక్రాలు లేకుండా పుట్టలో నుంచే సాలగ్రామ శిలగా బయటపడడం, 

ఆయనకు బ్రహ్మోత్సవాలు క్రమం తప్పకుండా ఆనాటినుంచి ఈనాటి వరకు 
జరగటం, కుబేరుని అప్పు కనీసం వడ్డీ అయినా తీరుతుందేమోనని వడ్డికాసులు 
భక్తులనుంచి గుంజుకోవటం - ఇవన్నీ చూస్తుంటే పురాణాలలోని మాట 
చరిత్రకు సన్నిహితం అవుతుంది. 


కొంచెం అటుఇటుగా చరిత్రకారులు నిర్ణయించిన రామాయణ కాలం 
క్రీ.పూ. 8-7 వేల సంవత్సరాల మధ్యకాలం, అష్టాదశ పురాణాలలోని 
వరాహపురాణం, భవిష్యోత్తర పురాణాల ఆధారంగా వ్రాసిన శ్రీ వేంకటాచల 
మాహాత్యంలో దశరథ మహారాజు సంతానానికై స్వామి పుష్కరిణీ తటమున 
తపస్సు చేసినట్టు వ్రాయబడింది. శ్రీరామచంద్రుడు సీతాన్వేషియై దక్షిణాదికి 
వచ్చినప్పుడు తిరిగి ఉత్తరానికి పోయినప్పుడు తిరుమల కొండలు దర్శించినట్లు 
వ్రాయబడింది. వైకుంఠ గుహలో దివ్యతేజంతో వెలిగిపోయే ఒక దివ్యమూర్తిని 
(తిరుమల శ్రీనివాసుని) వానర సైన్యం చూసింది. ఆనాటి వైకుంఠగుహయే 
ఈనాటి తిరుమల ఆలయం. ఎందుకనగా వైకుంఠతీర్థం శ్రీవారి ఆలయానికి 
ఆగ్నేయంగా ఒకటిన్నర కిలోమీటర్ల దూరంలో ఉంది. గుహ వేరు, తీర్ధం 
వేరు. క్రీ.పూ. 7-6 వేల సంవత్సరాల మధ్యకాలం మహాభారత కాలం. 
పాండవ తీర్ధం (ప్రస్తుతం గోగర్భ తీర్ధం)లో పాండవులు తపస్సు చేసినట్లు 
వ్రాయబడింది. ఇప్పటికాలం నుంచి లెక్కిస్తే చెప్పబడిన సంఘటనలు దాదాపు 
పదివేల సంవత్సరాలనాటివన్నమాట. అంటే శ్రీ అగస్య మహాముని దక్షిణాదికి 
వచ్చినకాలం. కానీ తిరుమల ఆలయానికి వాయువ్యంలో ఏర్పడిన 'శిలాతోరణ'” 
కాలం 100 కోట్ల సంవత్సరాలు. ఉప్పెనలో కొట్టుకు వచ్చిన తిరుమల 
శ్రీనివాసుని విగ్రహం ఇక్కడి నుంచి క్రిందికి జారి ప్రస్తుతమున్న చోట పుట్టలో 
లభ్యమయిందని విబుధుల అభిప్రాయం. 

తిరుమల లోయలు సానువులలోని వర్షాకాలపు నీరు ఎక్కువగా 
తూర్పువైపుకు ప్రవహిస్తుంది. ఆ ప్రవాహము రేణిగుంట దగ్గర రాళ్లకాలువ 
అయింది. ఈ కాలువలో తిరుమల కొండల నుంచి కొట్టుక వచ్చిన గుండ్రటి 
రాళ్లు విశేషంగా ఉంటాయి. కాబట్టి దీనికి రాళ్ళకాలువ అని పేరు వచ్చింది. 
ఎన్ని కణవుకాటకాలు వచ్చినా ఈ కాలువలో మాత్రం కొద్దోగొప్పో 
నీరుంటుంది. ఈ కాలువ గట్టుమీద అత్తిరాంపాక్కం అనే బేచిరాగ్‌ గ్రామం 
ఉందేది. బేచిరాగ్‌ అంటే మునుపు వుండి ఇప్పుడు లేని గ్రామం. ఈ గ్రామం 

దగ్గర జరిపిన త్రవ్వకాలలో 30వేల సంవత్సరాలనాటి మానవ అవశేషాలు 
కనుగొనబడినాయి. ఇది మానవ తొలి ఆవాసంగా రికార్డు చేయబడినట్లు 
ప్రొఫెసర్‌ హెచ్‌.డి. సంకాలియా వ్రాశాడు. 


వ్యాసుడు వేదములను విభజించి వేదవ్యాసుడైనాడు. అతడు మహాభారత 
కాలమునాటివాదు. మహాభారతము, మహాభాగవతము, అష్టాదశపురాణములు 
అన్నిటికీ మించి వింగడించబడిన వేదాలు అతని సొత్తు. కనీసం అతని 
కాలంనాటికి బుగ్వేద బుక్కులోని “వికటగిరీం” అన్నమాట ఒక దేశ సరిహద్దుగా 
(పారమాత్మికోపనిషత్‌, బ్రహ్మపురాణములందు తిరిగీ ఈ పదము ప్రయుక్తమై 
వున్నది) తిరుమల కొండలు ప్రస్తావించబడటం గమనార్హం. పైగా వేంకటాచల 
మాహాత్యంకు అతని పురాణాలే ఆధారం. 


డా| పి.వి. వర్తక్‌ గారు మహాభారతంలో వర్ణింపబడిన గ్రహచారము 
గోచారములను బట్టి కురుక్షేత్ర యుద్ధ తారీఖు క్రీ.పూ. 16-10-5562 గా 
నిర్ణయించారు. కలియుగం ప్రారంభమై 5118 సంవత్సరాలైనది. ఇది దాదాపు 
సింధు నాగరికతా కాలం. ఈ కాలం నాటికే తిరుమల కొండలు శేషాచల 
కొండలుగా ప్రసిద్ధిలో వున్నాయి. శ్రీవారు కలియుగ దైవం కదా! 


క్రీ.పూ. 200 సంవత్సరముల నాటిదైన తొల్మాప్పియమ్‌ అను తమిళ 
వ్యాకరణం తిరుమల కొండలను వేంగడం అని పేర్కొన్నది. తిరుపతి 
విమానాశ్రయానికి కొద్దిదూరంలో వున్న గుడిమల్లం పరశురామేశ్వరాలయంలో 
(ఇది ప్రపంచ ప్రసిద్ధి చెందిన ఏకైక శివలింగం) ఈ కాలానికి చెందిన ఇటుకలు 
కనుగొనబడినాయి. ఇది తొలి శాతవాహనులకు చెందిన బౌద్ధస్టూప అవశేషం 
కావచ్చు. అలాగే నందలూరు వద్ద బాహుదా నదీతీరంలో లంజకనుమగుట్ట 
వద్ద ఇదే కాలానికి చెందిన ఒక బౌద్ధారామం బయటపడింది. ఇది తాళ్లపాక 
అన్నమాచార్యుని జన్మస్థలమైన తాళ్లపాక గ్రామానికి సమీపంలో వుంది. 
ఇదేకాలంలో చంద్రగిరి సమీప స్వర్ణముఖీ తీరంలో, ధర్మకీర్తి అనే బౌద్ధ భిక్షువు 
నివసించినట్లు ఆధారాలున్నాయి. చంద్రగిరి కోటలోని గుట్టమీద జైన శిథిల 
మందిరాలున్నాయి. ఇది శాతవాహనుల పరిపాలనాకాలం. ఎజ్జగుడిలో 
అశోకుడు వేయించిన తొలి శిలాశాసనం ఈ కాలంనాటిదే (అంటే 
దక్షిణాదిలో). విక్రమశకం క్రీ.శ. 57 సంవత్సరములో ప్రారంభమైనది. 
శాలివాహన శకం క్రీ.శ. 78వ సంవత్సరంలో ప్రారంభమైనది. క్రీ.శ. 180 


య్‌ 


సంవత్సరములనాటికి బౌద్ధమతం, జైనమతం తమ ఆధిపత్యము పోగొట్టు 
కున్నాయి. వైదిక మతానికి ఆదరణ లభ్యమైంది. సరిగా ఈ సమయంలో 
టోలమీ అనే భూగోళ శాస్త్రజ్ఞుడు గ్రీకు దేశం నుంచి భారతదేశ పర్యటనకు 
వచ్చాడు. దక్షిణాదిలో అనేక ప్రాంతాలు తిరిగి తొండమండలం అనగా 
తొండమానుడు పరిపాలించిన ఈ ప్రాంతానికి ఆరువనాడు అని పేరు పెట్టాడు. 
తొండమానుడు కరికాలచోళుని మనవడు. చరిత్రలో అతని పేరు తొండమాన్‌ 
ఇళయాన్‌ తిరయ్యాన్‌. 


క్రీ.శ. 146 సంవత్సరము నాటి కర్నూలు జిల్లా ఆదోని తాలూకా, 
జంగ్లిగుండు గ్రామశాసనంలో తొలి తెలుగు అక్షరాలు కనిపించాయి. క్రీశ. 
200 సంవత్సరాన తెలుగు పల్లవులు దక్షిణాదిని పాలించడానికి శాతవాహనుల 
సామంతులుగా కాంచీపురం వచ్చారు. తరువాత పది సంవత్సరాలలోనే 
శాతవాహనులు బలహీనులు కాగా పల్లవులు స్వాతంత్ర్యం ప్రకటించుకున్నారు. 
ఇదేకాలంలో “సంగం” సాహిత్యం పేర, తమిళంలో వెలసిన సాహితీ 
సమారాధనలో 'మామూలానర్‌' అనే సంగం కవి వేంగడమను పేర ప్రసిద్ధి 
చెందిన (తిరుమల) కొండల నుదహరించినాడు. అహననూరు అను మరొక 
తమిళ కవి తన పద్యకావ్యంలో తిరుపతి ప్రాంతాన్ని వేంగడమని, తెలుగువారిని 
“వడుకు' అని పేర్కొనడమేగాక దానిని 'పుల్లి' అను ప్రభువు పాలిస్తున్నట్టుగా 
వ్రాశాడు. అందుకే 'మాములానర్‌' యీ ప్రాంతాన్ని పుల్లికున్సమ్‌ అని అన్నాడు. 
అనగా పుల్లిచే పరిపాలింపబడు ప్రాంతం అని. అహననూరు కావ్యంలోనే 
మరొక విశేషముంది. పవత్తిరి అనే రాజధాని నుండి తిరయ్యన్‌ అను రాజు 
ఒకడు పాలిస్తున్నట్లుగా వ్రాశాడు. ఈ ప్రాంతం ప్రస్తుత గూడూరు సమీపంలోని 
రెడ్డిపాళ్యంగా గుర్తించబడింది. పుల్లి అనేది నెడుమూడికిళ్లి పేరు. తొండమానుడి 
తండ్రి, తిరయ్యన్‌ అనేది తొందమానుడి పేరు. పురాణాలలోని తొందమాన్‌ 
చక్రవర్తి ఆకాశరాజు తమ్ముడు. 


క్రీ.శ. 275 సంవత్సరంలో పల్లవులు ఇక్ష్వాకులను ఓడించి కృష్ణానది 
దక్షిణ ప్రాంతాన్ని పూర్తిగా ఆక్రమించుకొన్నారు. క్రీశ. 600 సం।॥ నాటికి 
ప్రాకృత లిపి వాడిన పల్లవుల పాలన అంతమై సంస్కృత లిపి వాడే పల్లవుల 
పాలన ప్రారంభమైంది. మొదటి పల్లవులలో బప్పదేవుడు మొదటివాడు. ఇతదే 
శాతవాహనుల సామంతుడు. చివరివాడు విష్ణుగోవుడు. ఇతనినే క్రీ.శ. 331వ 

సంవత్సరంలో సముద్రగుప్తుడు ఓడించాడు. ఈ విష్ణుగోపుని తామ్రపత్ర 
దానశాసనం పాకృత లిపిలో తి.తి.దే. వారి తిరుమల మ్యూజియంలో వుంది. 
రెండవతరం పల్లవుల పాలనలో మహేంద్రవర్మ క్రీశ. 600 - 630 సం॥లలో 
పాలించాడు. తిరుమల చరిత్ర, శాసన రూపకంగా లభ్యమవటం ఈ కాలం 
నుంచే. ఆలయాలు రాతితోనే నిర్మించాలన్న శాసనం కూడా ఈ కాలంలోనే 
వెలువడింది కావున రాతి శాసనాలన్నీ కూడా ఇప్పటినుంచే లభ్యమైనాయి. 


తిరుమల ఆలయంలోని శ్రీ వేంకటేశ్వర స్వామివారి స్వయంభూ విగ్రహం 
స్వయం ప్రకాశితము. ఆ విగ్రహంలోని తేజస్సు, ఆకర్షణ, మెరుపు, మేరునగ 
ధీరత్వము, మురిపించే బెదార్యము, కొంటె దరహాసము మరెందునూ కానరావు. 
అందు కనిపించు కొన్ని అంశలు విష్ణు కంచిలోని శ్రీ వరదరాజ పెరుమాళ్‌ 
విగ్రహంలోనూ, శ్రీరంగంలోని శ్రీరంగనాథ స్వామి విగ్రహంలోను, 
అహోబిలంలోని శ్రీన్ససింహస్వామి (గ్రామంలోని ఆలయం) లోను కనిపిస్తాయి. 
ఇది భక్తులందరికీ అనుభవవేద్యం. గుడిమల్లములోని శ్రీ పరశురామేశ్వరస్వామి 
నిలువెత్తు శివలింగం యొక్క ప్రకాశాన్ని చూచి శ్రీ వేంకటేశ్వరస్వామి కూడ 
అలాంటి శిలయేనని పి. సీతాపతి, ఐ.ఏ.ఎస్‌. గారు అభిప్రాయపడి తమ 
పుస్తకం “శ్రీ వేంకటేశ్వర - ది లార్డ్‌ ఆఫ్‌ సెవన్‌ హిల్స్‌, తిరుపతి”లో వ్రాశాడు. 
పురుషలింగాకారం, గోధుమవర్ణపు శిల కలిగిన గుడిమల్లం శివలింగానికి 
అభిషేకం, తైలమర్దనం లేనందువల్ల అలాగే వుండిపోయిందని, తిరుమల శ్రీ 
వేంకటేశ్వరునికి పరిమళ ద్రవ్యాలతో ప్రతి శుక్రవారం అభిషేకం, తైలమర్దనం 
వల్ల ఆయన నలుపు తిరిగిపోయారని సీతాపతిగారు వ్రాశాడు. కానీ స్వయం 
ప్రకాశానికి కారణం - ఆ విగ్రహం సాలగ్రామ శిల కావటమో లేదా 
మరేదయినా [గ్రహాంతర శిల కావటమో! స్వామి తిరునామానికి వాడే 
పచ్చకర్పూర వేడిమికి భూశిల ఏదైనా పగిలి పోతుంది. 


శ్రుతులు, పురాణాల మాట అటుంచి, పారంపర్యంగా అనుశ్రుతం 
ఒకటుంది. అదేమంటే, ఆలయం నిర్మించి స్వామివారి విగ్రహాన్ని ఎవరూ 
ప్రతిష్టించలేదు అని. స్వయంభువు అయిన ఆ విగ్రహం ఆలయంలోకి 
ఎలాగవచ్చింది మరి? ఒక చింతచెట్టు, ఆ చెట్టుక్రింద ఒక పుట్ట వుండేది. 
కొంతకాలానికి ఆ చెట్టు ఎండిపోయి పడిపోవడం, తరువాత కురిసిన వానలకు 
క్రమంగా ఆ పుట్ట కరిగిపోయి అందులోంచి ఈ విగ్రహం బయటపడడం 


. 


జరిగాయి. మరి ఎవరు చూశారు? అక్కడ నిరంతరం సంచరించే ఆటవికులు 
చూసి వుంటారు. ఎందుకంటే క్రీ.శ. 1801 సం॥ ఆలయాన్ని స్వాధీనం 
చేసుకొన్న బ్రిటీషు ప్రభుత్వం వారికి అంటే సర్‌ థామస్‌ మన్రోకి, మిస్టర్‌ 
స్రాటన్‌ అనే కలెక్టరు అందజేసిన మొదటి నివేదికలోనే ఆలయం నాలుగు 
మాడ వీధులలో ఉన్న దేశాంతరి మందపాలలో అడవి పందులు, ఏనాదివారు 
కలిసి సహజీవనం చేస్తున్నారని తెలియజేసినాడు. అది రాత్రిపూట. పగలు 
మాత్రం తిరుపతి, శ్రీనివాసమంగాపురం, బాలపల్లి, మామండూరు దారుల 
గుండా నడచి వచ్చే యాత్రికులు, వారి యోగక్షేమాలు చూసే అర్చక 
మిరాశిదారులు, ఆలయ ఉద్యోగులతో తిరుమల అట్టహాసంగా ఉండేది. 
ఉత్సవాల రోజులలో ఇక చెప్పబనిలేదు. రాత్రింబవళ్లు వేయికాళ్లముండపములో 
వేలాదిమంది ఇమిడిపోయేవారు. 


విగ్రహం బయటపడిన వార్త ఆటవికుల ద్వారా ఆనోట ఈనోట ప్రాకి 
నిజం నిర్ధారణ చేసుకొన్న ధార్మికుడు ఎవరో ఒకరు మండపం ఒకటి 
వేయించాడు స్వామి నీడ కోసం. శ్రీ వేంకటాచల ఇతిహాసమాల ఐదవ 
స్తబకములో ఇలా ఉంది. “రంగదాసుడొకనాడు, వైఖానస అర్బకుడైన 
గోపీనాథునితో కలిసి తిరుగుతూ దారిలో ఒక చింతచెట్టు క్రింద పుట్టలోనున్న 
శ్రీవారి విగ్రహాన్ని చూసి చెట్టు నరకకుండా చిన్న గుడి కట్టుతాడు. తరువాత 
కొంతకాలానికి శ్రీవారు తొండమాను చక్రవర్తికి కలలో కనబడి, చంపక 
చెట్టు, చింతచెట్టు యీ రెండు వృక్షములకు మధ్య తనకు ఆలయం నిర్మించమని 
ఆదేశిస్తాడు. ఆ రెండు వృక్షాలు పూజార్దములని రామానుజాచార్యులు 
ప్రకటించాడు”. మరొక కథనం ప్రకారం కృష్ణ భక్తుడైన వైఖాసన గోపీనాథునికి 
శ్రీకృష్ణుడు కలలో కనబడి తిరుమలలో వున్న తనకు పూజ చేయమని 
ఆజ్ఞాపిస్తాడు. 

పుట్టలో దొరికాడంటే - పుట్టలో పాలుద్రాగిన స్వామి గదా - అందులోనే 
దొరికి వుంటాడు. తపస్సు చేస్తూ వాల్మీకి వల్మీకములోనే కలిసిపోయాడు 
గదా! పైగా సాలగ్రామశిల పుట్టమట్టితో కలిసిందంటే దాని ప్రకాశం వేరే 
చెప్పాలా? ఆపైన నాగస్పర్శ కలిగిందంటే అది మరీ విశేషం. 


శిలప్పదిగారం అనే తమిళకావ్యం కణ్ణగి కథగా ప్రసిద్ధిగాంచింది. దీని 
కర్త ఇల్లంగో అడిగల్‌. పేరునుబట్టి ఇతడు జైనమతస్థుడో లేక బౌద్ధమతస్థుడో 

అనుకోవాలి. ఇతడు తిరుమలను దానిమీద వెలసిన శ్రీనివాసమూర్తిని చక్కగా 
వర్ణించాడు. ఇతని కాలం క్రీ.శ. 756. ఈ రచన ప్రకారం అప్పటికి శ్రీవారి 
ఆలయం అనుదానిలో సూర్యుడు, చంద్రుడు చక్కగా ప్రకాశిస్తున్నారట. 
(టి.కె. టి. వీరరాఘవాచార్య గారి తిరుపతి చరిత్ర, మొదటి సంపుటం, పుటలు 
73-74) దీనివల్ల స్పష్టమయ్యే విషయం. శ్రీవారి విగ్రహం చుట్టూ మట్టిగోడ 
లేదా ఇటుకల గోడ అసంపూర్ణంగా లేదా మండపంలాగ వుందేది. తదనంతర 
కాలంలో ఆలయం కట్టబడింది. కాబట్టి శ్రీవారు మధ్యలో వుండగా భక్తులు 
ఆయనచుట్టూ తమకు ఇష్టమయిన రీతిలో దశల వారిగా ఆలయం 
నిర్మించుకున్నారు. ఇది శ్రీవారి ఆలయాన్ని పరిశోధించిన అందరి అభిప్రాయం. 
ఇందులో మాత్రం భేదాభిప్రాయాలు లేవు. 


కానీ తిరుమల తొలిశాసనం క్రీ.శ. 614 నాటిదే. శిలప్పదిగారం కంటే 
దాదాపు 150 సం॥ల మునుపుది. ఇందుకు కారణం తిరుమల శ్రీనివాసుడు 
తిరుమలలోనే వుండగా, ఆయన ప్రతిరూపమయిన ఒక ప్రతిమ ఆ పేరుతోనే 
తిరుచానూరులో పూజలందుకోవడం జరిగినది. ఇది భక్తుల సౌకర్యార్థం చేసన 
తాత్కాలిక ఏర్పాటు. పైగా తిరుమలలో ఆలయమంటూ ఏదీ లేదు. తిరువిలన్‌ 
కోయిల్‌ అనబడిన ఈ చిన్ని ఆలయం తిరుచానూరులోనున్న ప్రస్తుత అమ్మవారి 
ఆలయం కాదు. ఆలయ సన్నిధి వీధికి ఎదురుగా - చివరగా - ఇటుకలు 
సున్నంతో కట్టబడిన చిన్న ఆలయం. శిథిలమైపోయిన ఈ ఆలయం 60 
సంవత్సరాల క్రితం వరకు కనబడుతుందేది. చెల్లాచెదరయిన ఇటుకలతో 
స్థానికులు వరదరాజస్వామి గుడి అని పిలిచేవారు. ఆ ఆలయమే ఆనాటి శ్రీ 
వేంకటేశ్వరాలయం లేదా తిరువిలన్‌ కోయిల్‌. తిరుమల శ్రీ వేంకటేశ్వరుని 
పేరు మీద ఆలయ నిర్వహణ విధులు, పూజా పునస్కారాలు, దానాలు, 
శాసనాలు యావత్తూ పరిపాలన అధికారులు అక్కడే చేపట్టారు. అదే అప్పటి 
ముఖ్య కేంద్రం. ఆనాటికి తిరుపతి పట్టణం స్థాపింపబడనేలేదు. 
తిరుచానూరులో ప్రస్తుత అమ్మవారి ఆలయం లేనేలేదు. 


తిరుమల శ్రీవారి ఆలయములో వంచబేరములని ఐదుగురు 
మూర్తులున్నారు. మొదటి మూర్తి అసలు స్వామి. ఆయన స్థిరంగా ఒకచోట 
వుంటాడు. ప్రతి గురువారం కళ్లుతెరిచి, పావడగట్టి, తిరుప్పావడ అనే 
అన్నకూటోత్సవం చేయించుకొని, రాత్రికి పూలంగిసేవ చేయించుకొని 

శుక్రవారం ఉదయం అభిషేకం అయ్యాక ఆనందంగా దర్శనమిస్తుంటాడు. 
ఎనిమిది అడుగుల ధ్రువ బేరం అయిన ఆ స్వామిని ఎంతసేపు చూసినా 
చూద్దామనిపిస్తూనే ఉంటుంది. రెండవ మూర్తి ఉత్సవబేరం. అనగా 
మలయపర్వత సానువుల మలయమారుతం గగ్రోలిన మలయప్ప స్వామి. 
ఆయనకు ఇంపుగా ఇద్దరు భార్యలు - శ్రీదేవి, భూదేవి. ఊరి మెరవణులు, 
ఉత్సవాలు, నిత్యకల్యాణం అన్నీ ఈయనకు, ఈయన దేవేరులకే. మూడో 
మూర్తి స్నపనబేరం అయిన ఉగ్రశ్రీనివాసుడు. ఈయన సంవత్సరానికి ఒక్కసారి 
గానీ బయటరాదు. కైశిక ద్వాదశినాడు మాత్రం సూర్యోదయానికి పూర్వమే 
నాలుగు మాడవీధులలో తిరిగి ఆలయం చేరుకుంటాడు. ఉగ్రథ్రీనివాసుడు 
కదా! అందుకుతోడు సూర్యుడు ఉదయించాడంటే కొంపలంటుకపోతాయని 
అలా చేస్తాడు. ఒకసారి ఆలస్యం అయి అంతపనీ జరిగింది - తూర్పు మాడవీధి 
తగలబడి భస్మమైంది. నాలుగవ మూర్తి కౌతుకబేరం. భోగ శ్రీనివాసమూర్తి 
లేదా సర్వాధిక శ్రీనివాసమూర్తి. పేరుకు తగ్గట్లు ఈయన ప్రతిరోజూ బుద్ధిగా 
స్నానం చేయించుకుంటాడు. పూజ చేయించుకుంటాడు. రాత్రి ఏకాంతసేవ 
చేయించుకొని పవ్వళిస్తాడు. బుధవారం రోజయితే ఏకంగా సహస 
కలశాభిషేకం చేయించుకుంటాడు. అన్ని భోగాలూ ఈయనవే కాన భోగ 
శ్రీనివాసమూర్తి. ఇక చివరి మూర్తి బలి బేరం. ఈయనకు కొలువు శ్రీనివాస 
లేదా లేఖక శ్రీనివాసమూర్తి అని పేర్లు. ప్రతిరోజూ ఉదయం తోమాలసేవ 
తరువాత అర్చనకు ముందు గొడుగుగల బంగారు సింహాసనం మీద కూర్చుని, 
మహామణి మండపంలో దర్బారులో ఆ ముందుటిరోజు నాటి ఆర్జితం 
(ఆదాయం) జమాఖర్చులు, ఉత్సవాల విశేషాలు క్లుప్తంగా లెక్కాపక్కా 
చూసుకుంటాడు. ఇలా ఖర్చు చేస్తే కుబేరుడు అప్పు లేదా కనీసం గుగ్గుళ్ల 
ముసలామె అప్పయినా తీరుతుందా? లేదా? అని ఆయన బాధ. ఆయన 
అప్పు లెక్షలేగాని భక్తుల కోరికలు పెద్దగా పట్టించుకోడు. అంతేగాదు, ఆయనకు 
ఇంకొక పనికూడ ఉంది. ధ్వజస్తంభం దగ్గరి బలిపీఠం వద్ద, ఆలయానికి 
నాలుగు మూలలలో, నాలుగు దారుల్లో దేవతలందరికీ నైవేద్యం పెట్టాలి. ఈ 
పుణ్యకార్యం ఆ మహానుభావుడే చేయాలి. ఇక ఆయనను నమ్ముకొన్న 
ఉద్యోగులకు, ఇతరులకు వారి కుటుంబాలకు బువ్వ పెడుతున్నాడు. 


పై కనపరచిన ఐదు బేరములలో మొదటి బేరం ధ్రువబేరం అంటే 
అసలు స్వామి స్వయంభు అంటే ఆయనను ఎవరూ చెక్కలేదు. శిల్పించనూ 

లేదు. కానీ అక్కడే వున్నాడు. ఉగ్ర శ్రీనివాసమూర్తిని (న్నపన బేరం), బలిబేరం 
అయిన కొలువు శ్రీనివాసమూర్తిని తిరుచానూరు తిరువిలన్‌ కోయిల్‌లో క్రీ.శ. 
614 సం॥। మునుపే మన అర్చకులు పూజిస్తున్నారు. తొండమానుడు కట్టిన 
ఆలయం శిథిలమైయాక ఆ విగ్రహాలను తిరుచానూరుకు తెచ్చుకున్నట్టున్నారు. 
ఉత్సవబేరం, కౌతుకబేరం సంగతి తెలియదు. 


క్రీశ 600 - 630 సం॥లు మొదటి మహేంద్రవర్మ అనబడే పల్లవరాజు 
పరిపాలనాకాలం. ఈయన పాలనా కాలంలో అనగా క్రీ.శ. 614వ సం॥ 
నాటి తిరుమల తిరుపతి దేవస్థానాల మొదటి శిలాశాసనం లభ్యమైంది. 
సామవై అను పేరు గల కడవన్‌ పేరుందేవి పల్లవ (ప్రెగడయ్యర్‌ కుమార్తె. 
ప్రెగ్గడ పేరును బట్టే ఈమె తెలుగువారి ఆడపడుచు. ఎజ్టాప్రెగ్గడ మనవాదే 
గదా! ఈమె భర్త శక్తివిటంకన్‌ లేక కడపట్టిగల్‌. ఈమె క్రీ.శ. 614వ సం॥లో 
భోగశ్రీనివాసమూర్తిని వెలయించి, ఆయనకు ఆపాద మస్తకం నగలు చేయించి, 
బ్రహ్మోత్సవాలు ఏర్పాటుగావించి, ఆ ఖర్చుకుగాను తిరుచానూరులోని కొన్ని 
భూములను సర్వమాన్యంగా మణవాళ పెరుమాళ్‌కు (భోగశ్రీనివాసమూర్తికి 
ఆమె పెట్టిన ముద్దుపేరు) మురిపెంగా ఇచ్చి “ఈ దానాన్ని రక్షించి కాపాడే 
వారి పాదములు నా శిరోధార్యములు. శ్రీ వైష్ణవులు రక్షింపబడుదురుగాక” 
అని శాసనం వేయించింది. దానాలను అతిక్రమించిన వారు కాశీలో గోహత్య 
చేసినట్లు, 60 వేల సంవత్సరములు పురుగులుగా పుడుతారని శాసనాలలో 
ఆదేశించినట్టుగాకుండా, బెదార్యం, ఆత్మావగాహన కనబరచింది ఆ 
మహాసాధ్వి. ఆమె పాదములు మనకు శిరోధార్యములు గదా! ఆమె చేసిన 
తాలిబోణీ దాదావు 1500 నంవత్సరాలు కావన్తున్నా దినదిన 
ప్రవర్ధమానమవుతోంది - సిరులు విరజల్లుతున్నాడు శ్రీ భోగ శ్రీనివాసుడు. 


ఉత్సవబేరాలైన మలయప్పస్వామి, శ్రీదేవి-భూదేవి నిత్యకల్యాణం 
పచ్చతోరణానికి పెట్టింది పేరుగా వున్నారు. ఈ స్వామి పేరు శాసనాలలో 
'మలైకినియనిన్ట పెరుమాళ్‌, అమ్మవార్లు 'నాచ్చియార్‌ అని వుంది. ఈ ఉత్సవ 
విగ్రహాల పటాలు అందరి ఇళ్లలోనూ అసలు స్వామితోబాటు వుంటాయి. 
క్రీ.శ. 1386-1360 నం॥। ప్రాంతంలో పాలించిన శ్రీరంగనాథ 
యాదవరాయల కాలంలో ఖచ్చితంగా లెక్కవేస్తే క్రీ.శ. 1339, 1856వ 
సం॥ లోని శాసనాలలో ప్రథమంగా వీరు కనిపిస్తారు. ఆరు శతాబ్దాల నుంచే 

వీరు ఉత్సవర్లు. అందుకు కారణం వీరు తుంబురు తీర్ధ ప్రాంతంలోని 
మలయప్ప కొండ అను పేరు గలిగిన ఒక గుట్ట పేటి కింద వీరు దొరికినట్టు 
నిర్వివాదాంశమయిన కథ వుంది. ఆ కాలంలో మహమ్మదీయుల 
దండయాత్రలు దక్షిణాదికి వ్యాపించాయి. మాలిక్‌ కాఫర్‌ క్రీ.శ. 1810లో 
దక్షిణాది దండయాత్ర జరిపినప్పుడు కాకతి ప్రతాపరుద్రుడు ఓడిపోయాడు. 
మైసూరు ప్రాంతంలోని హోయసలులు దోచుకోబడద్దారు. తమిళ పాండ్యులు 
దెబ్బతిన్నారు. శ్రీరంగంలోని రంగనాథస్వామి ఆలయానికి ఆపద వచ్చింది. 
ఆ ముప్పు తప్పించుకోవడానికి రంగనాథస్వామి ఉత్సవ విగ్రహాలను శ్రీరంగం 
నుంచి పిళ్ళైలోకాచార్యుడు, ఆయన కుమారుడు, ఇతర భక్తులు అనేక బాధలు 
పడి తిరుమల చేర్చి రంగనాథ మండపములో భద్రపరిచారు. క్రీ.శ. 1827లో 
తుగ్లక్‌ కంపిలిని (అనెగొందెను) ఆక్రమించుకోవడంతో తిరుమల అర్చకులు 
కూడ భయపడి తమ ఉత్సవ విగ్రహాలను మలయప్ప కొండలో దాచగా 
క్రీ.శ. 1389లో అనూహ్యంగా అవి బయటపడినాయి. అందువల్ల వారు 
తదనంతర శాసనాలలోనే కనిపిస్తారు. కాబట్టి పంచబేరములలో ఒక్క భోగ 
శ్రీనివాసునికే శాసనాధారం వుంది. ఉత్సవర్లు రంగనాథ యాదవరాయల 
కాలంలోనే వెలుగులోకి రావడం వల్ల ఆయనే వాటిని తయారు చేయించాడని 
కొందరు భావిస్తున్నారు. 


రామానుజాచార్యులవారు ఒకరోజు తన వేనమామ అయిన 
తిరుమలనంబి దగ్గర రామాయణ విశేష అర్జ్భాలను గ్రహిస్తూ ప్రస్తుత 
తిరుపతి-తిరుమల కాలిదారిలోని దోవ భాప్యకారుల ఆలయం దగ్గర చింతచెట్టు 
(క్రింద కూర్చుని వుందగా దక్షిణాదిలోని మధురై సమీపవాసి అయిన: ఒక 
శ్రీవైష్ణవుడు మందీమార్చలంతో ఆయనను చూడడానికి విచ్చేశాడు. ఈ ప్రదేశం 
తిరుమలకు అతి సమీపం. ఏడవ కొండమీద సార్లపేటి అనే ప్రదేశంలో 
ఉంది. వచ్చిన శ్రీవైష్ణవ్రడు వూరక రాక తనతోబాటు సీతారామలక్ష్మణుల 
ఉత్సవ విగ్రహాలను తెచ్చాడు. దక్షిణాదిలో భద్రత తక్కువగా వుందని వాటిని 
తిరుమలలో దాచాలని శ్రీరామానుజులను కోరి, ఆయనకు ఇవ్వగా ఆయన 
వాటిని శ్రీవారి ఆలయానికి అప్పగించాడు. అవి ఇప్పటికీ ఆలయంలో 
వున్నాయి. స్వామివారి దివ్య విగ్రహానికి ఎడమవైపు చిన్న అరుగుమీద నిలచి 
వుంటారు సీతారామలక్ష్మణులు. వీరు 12వ శతాబ్దములో ఆలయం చేరారు. 

శ్రీరామానుజులు ఆనాడే ఆలయములోని వీరందరికి వైఖానస పూజా విధానము 
ప్రవేశపెట్టినాడు. 

వీరితోబాటు ఉత్సవ వి[గ్రహాలైన రుక్కిణీకృష్ణులు, చక్రత్తాళ్వార్‌ అని 
పిలువబడే సుదర్శన చక్రము, కొలువు శ్రీనివాసమూర్తి, ఉగ్ర శ్రీనివాసమూర్తి 
వీరంతా స్వామికి ఎడమవైపు వుంటారు. భోగశ్రీనివాసమూర్తి స్వామి పాదాల 
దగ్గర ఉంటారు. ఉత్సవ మూర్తులు మలయప్పస్వామి, శ్రీదేవి, భూదేవి మాత్రం 
స్వామివారి కుడివైపు చిన్న అరుగుమీద వుంటారు. 


వీరుగాక సుగ్రీవ, అంగద, హనుమంతుల ఉత్సవ విగ్రహాలు సేనాధిపతి 
అని పిలువబడే విష్వక్సేనులవారు, గరుడాళ్వార్‌ అని పిలువబడే చేతులు 
జోడించిన గరుత్మంతుడు, అనంత అని పిలువబడే ఆదిశేషులు ప్రస్తుతం 
తీర్ధం, శఠారి యిచ్చేచోట వున్నారు. ఒకప్పుడు రామార్‌ మేడైలో వుండేవారు. 

శ్రీ వైష్ణవ (ప్రవక్తలను ఆళ్వారులంటారు. వీరు పన్నిద్ధరుగా 
ప్రసిద్ధిపొందారు. ఎప్పటికయినా వీరి సంఖ్య పన్నెండు మాత్రమే. వీరి కాల 
నిర్ణయం వివాదాస్పదము. క్రీ.పూ. 3000 నుండి క్రీ.శ. 800 సంవత్సరము 
వరకు ఎవరికి నచ్చినరీతిగా వారు నిర్ణయించారు. కానీ ఎక్కువమంది 
ఆమోదించినది మాత్రం క్రీ.శ. 5వ శతాబ్దము నుంచి 8వ శతాబ్దము వరకు. 
వీరి రచనలన్నీ నాలాయిర దివ్య ప్రబంధమను పేర (అంటే నాలుగువేల 
పాశురాల ప్రబంధమన్నమాట) [గ్రంథస్థమైంది. ఇది శ్రీ వైష్ణవుల పవిత్ర 
(గ్రంథము. ముఖ్యంగా గోదాదేవి విరచిత తిరుప్పావై అనే ముప్ఫై పాశురాలు 
ధనుర్మాసం ముప్పదిరోజులు సుప్రభాతం బదులుగా శ్రీవారి ఆలయంలో 
పఠిస్తారు. వీరు తిరుమల శ్రీ వేంకటేశ్వరునితో పాటు 108 వైష్ణవ క్షేత్రాల 
మహత్వాన్ని గానం చేశారు. ఈ 108 వైష్ణవ క్షేత్రాలే 108 దివ్య తిరుపతులుగా 
పరిగణింపబడినాయి. ఈ 108లో భూమిమీద 106 వున్నాయి. 107 వది 
పాలసముద్రం. 108 వది వైకుంఠం. ఇందులో 82 తమిళనాడులో, 18 
కేరళలో, 2 ఆ.ప్ర.లో, 4 ఉ.ప్ర.లో, ౩ ఉత్తరాఖండ్‌లో, 1 గుజరాత్‌లో, 1 
నేపాల్‌ (ముక్తినాథ్‌)లో వున్నాయి. 


ల్లో 


ఆంధ్రప్రదేశ్‌లో వున్నవి - 1. తిరుమల తిరుపతి, 2. అహోబిలం. 


ఆళ్వారు పేరు తిరుమల శ్రీ వేంకటేశ్వరునిమీద పాడిన 
పాశురాలు (రచనల మొత్తం) 


పొయిగై ఆళ్వారు 
పూదత్త ఆళ్వారు (భూత, 
పే ఆళ్వారు 
తిరుమళితై ఆళ్వారు 
నమ్మాళ్వార్‌ 
పెరియాళ్వార్‌ 
ఆండాళ్‌ (గోదాదేవి) 
కులశేఖర ఆళ్వారు 
తిరుప్పాణాళ్వార్‌ 

. తిరుమంగై ఆళ్వారు 

. మధురకవి ఆళ్వారు 

. తొండరడిప్పాడి ఆళ్వారు 

వీరిని ముదలాళ్వార్లు 
అంటారు. 


పై మహానుభావులలో తొండరడిప్పొడి ఆళ్వారు, మధురకవి ఆళ్వారు 
తప్ప తక్కినవారంతా తిరుమల కొండల సౌందర్యాన్ని అక్కడి దేవుడి వైభవాన్ని, 
సుందరరూపాన్ని అతనికి దేవతలు, మానవులు సేవ చేస్తున్న వైనాన్ని పాడి 


వారివారి భక్తి ప్రపత్తులను చాటుకున్నారు. 


క్రీ.శ. 790వ సంవత్సరంలో విజయాదిత్యుడు అనే బాణరాజు భోగ 
శ్రీనివాసమూర్తికి, ఉగ్ర శ్రీనివాసమూర్తికి, కొలువు శ్రీనివాసమూర్తికి నైవేద్యాలు 
ఏర్పాటుచేశాడు. క్రీ.శ. 880వ సంవత్సరంలో షోలింగర్‌కు చెందిన 
ఉలగప్పెరుమానార్‌ భోగ శ్రీనివాసమూర్తికి నిత్యదీపం ఏర్పాటుచేశాడు. అతని 
శాసనములో ఈ క్రింది పేర్లు ఉదహరింపబడినాయి. వాటి అర్ధాలు ప్రక్కనే 


యివ్వబడినాయి. 
కో విజయదంతి విక్రమవర్మ లా 
తిరువిలన్‌కోయిల్‌ పెరుమానాడిగల్‌ - 


పల్లవ దంతి వర్మ 
భోగ శ్రీనివాసమూర్తి 

తిరువేంకటత్తు ఎంబెరుమానాడిగల్‌ - శ్రీ వేంకటేశ్వర మూలమూర్తి 


తిరుచ్చోగినూర్‌ జ్‌ తిరుచానూరు 
కుదవూర్‌నాడు ఆ తిరుచానూరు తాలూకా 
తిరువేంకట కొట్టము - తిరుపతి జిల్లా 
శోలనూరు ఆ షోలింగర్‌ 


తిరుమలనంబి రామానుజాచార్యుల మేనమామ. క్రీ.శ. 1000 - 1074 
సం॥ అతని కాలం తన జీవితాంతం శ్రీ వేంకటేశ్వరునికి మంత్రపుష్ప తోయ 
కైంకర్యములు చేసి తరించినవాడు. రామానుజునికి రామాయణ 
రహస్యార్ధములను బోధించినవాడు. తిరుమలలో నివసించిన మొదటి పౌరుడు. 
ఆలయ పెత్తనంచేసిన మహాపురుషులలో (పురీశవార్లు) మొదటివాడు. 
తాతగారైన ఆళవందార్‌ అనే యామునాచార్యులు (యామున ముని), 
నమ్మాళ్‌వారు వ్రాసిన పాశురాలు చదువుతుండగా అందులో వర్ణించిన 
తిరుమల దేవుని దివ్యత్వానికి ముగ్దుడై స్ఫూర్తి చెంది తిరుమలకు వచ్చాడు. 
అతనితోనే తిరుమలలో ్రజానివాసం ప్రారంభమైంది. ఆ నమ్మాళ్వారు 
పాశురాలనే రామానుజాచార్యులు చదువుతుండగా ఉత్తేజితుదైన ఆనందాళ్వారు 
(అనంతసూరి) గురువు రామానుజుని అనుమతితో క్రీ.శ. 1042వ సం॥లో 
తిరుమలకొచ్చి శ్రీవారి పుష్ప కైంకర్యమునకు తిరుమల నంవికి 
తోడునీడయినాడు. ఇతను తిరుమల రెండవ పౌరుడు. ఆలయ నిర్వాహకులైన 
పురుషవార్లలో ఒకడు. భార్యాసమేతుదై ఆళ్వారు చెజువు స్వహస్తాలతో త్రవ్విన 
మహానుభావుడు. రామానుజుని 74 మంది సింహాసనాధిపతులలో (శిష్యులు) 
మొదటివాడు. 


తిరుమలలో, తిరుమల నంబి ఆలయం ప్రస్తుత మొదటి వైకుంఠం 
క్యూకాంప్తెక్సుకు ముందు ఉత్తర మాడ వీధిలో ఉంది. శ్రీ వేంకటేశ్వరుడు ఈ 
ముసలాయనతో ఆడుకొనేవాదు. స్వామివారి పూజకు పాపవినాశనం 
జలపాతం నుంచి నీళ్ళు తెచ్చేవాడు నంబి. దారిలో శ్రీ వేంకటేశ్వరుడు నిషాదుని 
రూపంలో “దప్పికగా వుంది, నీళ్ళు పొయ్యి తాతా, త్రాగుతాను” అనేవాడు. 
ముసలాయ నకు కోపం వచ్చి నిషాదున్ని తరిమేవాడు. వాడు వెనుకవైపు 
నుంచి కుండకు రంధ్రం గొట్టి నీరు త్రాగేవాడు. అవతల విషయం తెలుసుకొని 

తిరుమల నంబి కోపంతో తిట్టేవాడు. నిషాద రూపంలోని వేంకటేశ్వరుడు 
పకపకా నవ్వేవాడు. పాపం తిరుమల నంబి తిరిగీ పాపవినాశనం పోవలసిందే. 
అతని బాధ చూడలేక శ్రీనివాసుడు తన బాణ ప్రయోగంతో ఆకాశగంగ 
తీరాన్ని సృష్టించి ఆ నీళ్ళే చాలన్నాడు. ఆవిధంగా మరీ వృద్ధుడయ్యాక నదక 
దూరం తగ్గించడానికి ఆలయంలోని బంగారు బావి నీళ్ళే చాలన్నాడు. ఇలాంటి 
కథలు ఎన్నో వున్నాయి. 

మొదటి వైకుంఠం క్యూ కాంప్లెక్సుకు ఎగువన ఆళ్వారు చెజువుకు 
దిగువన, వసంత మండప సమీపంలో ఆనందాళ్వారు మండపం, చిన్న దిగుడు 
బావి (రామానుజ పుట్టేరి) వుంది. ఇక్కడ ఆనందాళ్వారు పూదోట వుంది. 
తిరుమల నంబిని ఏడిపించిన వేంకటేశుడు, ఆనందాళ్వారుచే 
ఏడిపించబడినాడు. ఇదీ విచిత్రం. 


ఆనందాళ్వారు ఆళ్వారు చెరువును (ఎ.టి.సి. ఏరియా) తాము భార్యాభర్తలే 
త్రవ్వాలని నిర్ణయించుకొని త్రవ్వుతుండగా గర్భవతియైన ఆమె బాధ చూడలేక, 
బాలకుని రూపంలో పోయి శ్రీనివాసుడు ఆమెకు సహాయం చేస్తాడు. అది 
చూచిన ఆనందుడు ఓర్వలేక, గడ్డపాఅ తీసికొని వెంకన్నను మొత్తుతాడు. 
గడ్డం పగులుతుంది. అవతల తోమాల సేవకు వెళ్లినపుడు ఆలయంలో గడ్డం 
నుంచి నెత్తురు కారుతున్న వెంకన్న విగ్రహం చూసి, విషయం (గ్రహించిన 
అనంతసూరి పశ్చాత్తాపపడి ఆ గడ్డానికి నెత్తురు కారకుండా పచ్చకర్పూరం 
అదుముతాడు. అదే ఈనాటికీ శ్రీవారి గడ్డానికి బొట్టు పెట్టే సంప్రదాయముంది. 
ఇది శ్రీవారి గడ్డపు బొట్టుకు సంబంధించిన కథ. ఆనందాళ్వారు తోటలో 
రోజూ పూలు అదృశ్యమవుతుంటాయి. పూల దొంగలను పట్టుకోవాలని 
నిఘావేసి ఒకరోజు రాత్రి భార్యాభర్తలయిన దొంగలను పట్టుకోబోతాడు సూరి. 
భర్త తప్పించుకొంటాడు. భార్య దొరికిపోతుంది. ఆమెను అక్కడే వున్న తన 
నివాసంలోకి తీసుకొనిపోయి బంధిస్తాడు. ఉదయం చూస్తే ఆమె 
అలమేలుమంగ. అదిరిపోతాడు ఆనందాళ్వారు. తన్ను ఇరికించి శ్రీవారు 
తప్పించుకొన్నాడని ఆయమ్మ వాపోతుంది. హతాశుడై పూలగంపలో ఆయమ్మను 
కూర్చోబెట్టి ఆలయానికి అప్రదక్షిణంగా మోసుకపోతాడు మహాపురుషుడు. 
ఆలయంలో ఆ ఏడుకొండల వాడు తనకేమీ తెలియనట్టు నటిస్తాడు. ఈ 
సంఘటన జ్ఞాపకార్థమే బ్రహ్మోత్సవ బాగ్‌సవారీ ఉత్సవ మంటారు. ఇలాంటి 

శ్రీ వేంకటేశ్వర ఇతిహాసమాల కథలు అనేకం. బ్రహ్మోత్సవాలు అయిపోయిన 
మరుసటి రోజు బాక్సవారి పేరుతో అప్రదక్షిణంగా ఆనందాళ్వారు తోటకు 
పోయివస్తాడు వేంకటేశ్వరుడు. అది ఆనవాయితీ. 

వైకుంఠం క్యూకాం ప్లెక్స్‌ కట్టకమునుపు అక్కడ పూటకూళ్ళ మిట్ట అనే 
పేరుతో కొన్ని స్థానికుల ఇళ్లు వుండేవి. మలయప్ప స్వామి దేవేరులతో ప్రదక్షిణం 
పోయేటప్పుడు అక్కడికి వస్తూనే మేళతాళాదులు ఏవీ వాయించకుండా ఠక్కున 
నిలిపివేసి దొంగలులాగ దాటుకున్నాక తిరిగి వాయించేవారు. ఎందుకని? 
అని అడిగితే అక్కడ గుగ్గుళ్ళ ముసలామె వుందని, స్వామి ఆమె దగ్గర అప్పుగా 
గుగ్గుళ్లు తిని అప్పు తీర్చలేదని, గుడి బయటకొచ్చి ఆ దారిగుండా పోతున్నాడని 
తెలిస్తే ఆమె అప్పు అడుగుతుందని, అందుకని గుట్టుచప్పుడు కాకుండా 
అంతదూరం దాటుకుంటాదని చెబుతారు. గుగ్గుళ్ల ముసలామె మొదలుకొని 
కుబేరుడు వరకు స్వామి ఎంతమంది దగ్గర అప్పు చేశాడో తెలియదుగానీ, 
అదే ప్రాంతంలో ఉన్న తిరుమల నంబి గుడి మీదవున్న గౌరవ భావంతో 
ఆయన అట్టహాసం చేయకుండా పోతాడని అనుకోవాలి. జీవితాంతం తనను 
ఏడిపించినా స్వామికి అనితరలభ్యమైన సేవచేశాడు తిరుమల నంబి. కావున 
ఆయన అంటే ఈయనకెంతో గౌరవం. 


రాయన్‌ రాజేంద్ర చోళన్‌ అనబడే బ్రహ్మమారయన్‌ మణ్రెయాదరాయన్‌ 
(క్రీ.శ. 1011-1044) కపిలతీర్థంలో శ్రీ కపిలేశ్వర ఆలయం నిర్మించాడు. 
అప్పట్లో అక్కడ ఏర్పడిన తిరుపతి పేరు కొట్టూరు లేక కొత్తూరుకు ఆయన 
అధిపతి. అచ్యుత దేవరాయల కాలంలో కపిలతీర్థం ఆళ్వారు తీర్ధంగా 
మారిపోయింది. 18వ శతాబ్దములో అక్కడ నమ్మాళ్వారుకు నిర్మింపబడిన 
ఆలయం ఇటీవల జీర్ణోద్ధరణకు నోచుకొంది. 


క్రీశ. 1015-1044 సం॥ ప్రాంతాల తిరుమల ఆలయ చరిత్రలో 
మొట్టమొదటి నేర విచారణ జరిగింది. అప్పట్లో తిరుచానూరు ముఖ్యపట్టణం 
కాబట్టీ అక్కడే కొర్రమంగళముడయాన్‌ అను విచారణ కర్త (ఇతడు మొదటి 
రాజేంద్రచోళుని ప్రాంతీయ అధికారి) విచారణ జరిపినాడు. తిరుమల 
ఆలయంలో 28 నేతి దీపాలు, ఒక కర్పూరదీపం రోజూ వెలిగించడానికి 
తిరుచానూరు సభవారి నుంచి, తిరుమంద్యం సభవారు 24 బంగారు నాణాలు 
తీసికొని రోజూ రెండు దీపాలు మాత్రమే వెలిగించి నెయ్యి మిగులుబాటు 

చూసుకున్నారని ఆలయ మేనేజరు ఫిర్యాదు చేశాడు. విచారణలో అది 
నిజమేనని తేలిపోయింది. అందువల్ల తిరుమంద్యం సభ వారినుంచి బంగారు 
నాణాలు వాపసు తీసికొని ఖజానాలో కట్టి ఇకమీదట అన్ని దీపాలూ ఆలయ 
ఉద్యోగులే వెలిగించుకోవాలని ఉత్తర్వు చేయబడింది. ఈ శాసనం 
తిరుచానూరులోను, తిరువులలోను ఆలయ ఉద్యోగులందరూ 
చదువుకోవడానికి వీలుగా చెక్కించబడినది. ఈ కాలం నాటికే ఆలయ 
నిర్వహణకు కమిటీలు ఏర్పడి వుండడం గమనార్హం. 


క్రీశ. 1070-1120 నం॥నకు సంబంధించిన శాననాలలో 
తిరుచానూరు సమీపం, యోగి మల్లవరం (జోగల మల్లారం) లోని 
తిప్పలాధీశ్వర ముడయ మహాదేవ (పరాశరేశ్వరస్వామి) ఆలయ ప్రస్తావన 
ఉంది. తిరుచానూరు సభవారే ఆ ఆలయాన్ని నిర్వహించేవారు. అయితే 
ప్రస్తుతం అది తి.తి.దే. వారి ఆలయం కాదు. 


క్రీ.శ. 1017-1187 అనగా 120 సంవత్సరాలు శ్రీ రామానుజని 
జీవిత కాలం. మద్రాసుకు 40 కి.మీ. దూరంలోని శ్రీ పెరంబుదూరులో 
ఆసూరి కేశవాచార్య, కాంతిమతి అను దంపతుల పుత్రుడుగా ఆగ్రా నక్షత్రంలో 
జన్మించాడు. యుక్తకాలంలో రాక్షసాంబల్‌ను వివాహమాడినాడు. తొలుత 
యాదవ ప్రకాశుని శిష్యుడై చివరకు ఆయనకే గురువైనాడు. కంచిపూర్ణుడు 
(పెరియనంబి) ఈయన తొలి గురువు. యామునాచార్యుడు మరణానంతర 
గురువైనాడు. శ్రీశ్రైలపూర్లుడు (తిరుమల నంబి) ఒక సంవత్సరంపాటు తిరుమల 
కాలిదారిలో ఈయనకు రామాయణ రహస్యాలను బోధించాడని ఇదివరకే 
చదివాము. ఇంకొక గురువైన గోష్టీపూర్జుని దగ్గర అష్టాక్షరీ (ఓం నమో 
నారాయణాయ) మంత్రోపదేశం చేసికొన్నాడు. శ్రీరంగంలోని గోపురం మీదికెక్కి 
దారినబోయే ప్రజలందరినీ పిలిచి తనకు గురువు ఉపదేశించిన మంత్రం చెప్పి 
మీరంతా ఈ మంత్రోచ్చారణ చేసి తరించండి అని చాటిచెప్పాడు. గురువుగారు 
“రౌరవాది నరకానికి పోతావులే” అని అంటే “స్వామీ! నేనొక్కడినేగదా! పోతాను. 
మంత్రం విన్న ప్రజలందరూ ఎటూ వైకుంఠం పోతారు గదా! నాకదే చాలు” 
అని చాటిచెప్పిన దయామూర్తి. క్రీ.శ. 8వ శతాబ్దంలో జన్మించిన 
ఆదిశంకరాచార్యులు అద్వైతం బోధిస్తే ఈయన విశిష్టాద్వైతం బోధించాడు. 
శరణాగతి సిద్ధాంతం అనేది సర్వులకూ ఈయన అందించిన అస్త్రం. 

రామానుజుని శిష్యులలో హరిజనులు మొదలుకొని అన్ని వర్జ్ణాలవారూ 
ఉన్నారు. శుభ్రంగా స్నానం చేసి ఆలయానికి పోతూ ఒక హరిజనుణ్లి తాకి 
తరువాత దేవుడిని దర్శించుకొనేవాడు. అలాంటి మహానుభావుడిని గురించి 
ఎంత వ్రాసినా తక్కువే అవుతుంది. క్రిమికంఠ చోళుడనే వీరశైవ చోళరాజు 
కాలంలో కర్ణాటకలోని మేల్మోటేలో తలదాచుకొన్నాడు. చిదంబరములోని 
గోవిందరాజస్వామి విగ్రహాన్ని అతడు తూర్పు సముద్రంలో పదదోయించగా, 
దానిని తిరిగి వెలికి తీయించి, తిరుపతికి తరలించి శ్రీ గోవిందరాజా 
లయముతో బాటు తిరుపతిని కూడ కట్టించాడు. దీనికి శాసనాధారం 
లేకపోయినా విశ్వసించదగిన ఇతర ఆధారాలున్నాయి. 


తిరుమల శ్రీవారు శివుడా? లేక విష్ణువా? అని వీరశైవులు, వీర వైష్ణవులు 
పోట్లాడుకొంటుండగా యాదవరాజుల ఆహ్వానంతో రామానుజుడు 
రంగప్రవేశం చేసి, ఆయన విష్ణువేనని నిరూపించి ఆ సమస్యను శాశ్వతంగా 
పరిష్కారం చేయడమేగాక వైఖానస ఆగమ రీత్యా, నిత్యపూజా విధానం 
ఏర్పాటుచేసి అది శాశ్వతంగా కొనసాగేటట్లు ఆనాడే ఏర్పాటుచేసినాడు. శ్రీవారి 
ఆలయ నిర్వహణ కోసం పురీషవాళ్లు (మహాపురుషులు) అనబడే వ్యవస్థ 
ఆయన కాలంలోనే ఏర్పడింది. పెద్ద జియ్యంగారు, చిన్నజియ్యంగారు 
పర్యవేక్షణకోసం నియమింపబడినారు. 


ఢిల్లీ సమీప నవాబు కొల్లగొట్టుకుపోయిన మేల్కొటేలోని ఉత్సవ విగ్రహం 
తేవాలని రామానుజుడు నిశ్చయించి నవాబును కలిసి రామప్రియ లేక 
సంపత్కుమార అని పేరు గలిగిన ఆ విగ్రహాన్ని ఇవ్వమంటాడు రామానుజుడు. 
దక్షిణ దేశం నుంచి కొనివచ్చిన ఆ విగ్రహాల రాశిలో నీకు కావలసిన విగ్రహం 
ఎక్కడుందో పిలుచుకోమంటాడు ఆయన. 'శెల్వపిళ్ళె అని ముద్దుగా పిలిచేసరికి 
ఆ నవాబు కూతురు మనసు దోచుకున్న ఆ విగ్రహం, ఆమె గదిలోనుంచి 
కదలివస్తుంది. ఆ కొంటె కృష్ణుణ్ణి వదలి వుండలేని ఆ బీబీలచ్చిమార్‌ (బీవీ 
నాంచారు) ఆ విగ్రహంతోబాటు దక్షిణాదికి వచ్చి మేల్కొటేలోనే ఆయనలో 
ఐక్యమైపోయింది. సంపత్ముమార విగ్రహాన్ని మోసుకువచ్చింది చండాలురు. 
విగ్రహంతోబాటు ఆలయ ప్రవేశం ఆనాడే జరిగిపోయింది వారికి. ముస్లిం 
యువతి బీబీ నాంచారుగా హిందూ దేవతగా మారిపోయింది ఆనాడే. ఆ 
కాలంలోనే అంతటి వునత సాధించిన రామానుజుడు సాక్షాత్తూ 

భగవత్స్వరూపం కాక మరేమిటి? మనమీనాడు ఏ ఐక్యమును సాధించలేకుండా 
ఉన్నామో అది ఆనాడే సాధించాడాయన. ఇదీ ఆయన ఘనత. అందుకే 
ఆయన విగ్రహం లేని వైష్ణ్లాలయం కానరాదు. బీబీ నాంచారమ్మ కూడా 
ఎన్నో ఆలయాలలో వెలసింది. కొందరు ఆండాలమ్మకే (గోదాదేవి) ఆ పేరు 
పెట్టేశారు. శ్రీ విల్లిపుత్తూరులో పుష్పించిన ఆ పూవు ఆళ్వారుగా మారి, 
బీవీలచ్చిమారి లాగే ఆయనలోనే కలిసిపోయింది. 


క్రీ.శ. 1245వ సం॥ ప్రాంతంలో తిరుమల ఆలయం మరమ్మత్తుకు 
వచ్చింది. అనుమతి ఇస్తే మరమ్మత్తు చేస్తానని ఒక దేశాంతరి అప్పటి ప్రాంతీయ 
సామంత రాజైన వీరనరసింగదేవ యాదవరాయలకు విన్నవించాడు. ఆ 
దేశాంతరి తిరుప్పుల్లానిదాసర్‌గా గుర్తింపబడినాడు. ఆలయంలో గోడల 
మీదనున్న శాసనాల కాపీలు వ్రాసికొని, మరమ్మత్తు తర్వాత తిరిగి వాటిని 
యథాప్రకారం చెక్కించే నిబంధన మీద జీర్టోదరణకు అనుమతించాడు 
యాదవరాయలు. ఆ మహానుభావుని ముందుచూపు వల్ల మనకు కొద్దోగొప్పో 
పల్లవ, చోళ శాసనాలు దక్కాయి. లేకుంటే మనవారు ఆలయం మొన్న 
కట్టిందేననేవారు. 


తిరుమల ఆలయానికి ఆదాయం చాలడంలేదు. ఇంకా కొంత మాన్యం 
కావాలి అని కుదవూరునాడు (తిరుచానూరు), తొండిప్పాదిపజ్టు (తొందవాద,), 
అగరప్పట్టు (చంద్రగిరి కోట సమీపంలోని అగరాల) గ్రామస్థులు నివేదిస్తే 
వీరనరసింగ దేవయాదవరాయలు సిఫార్సు చేయగా, రాజైన మొదటి 
సుందరపాండ్యుడు అంగీకరించాడు. క్రీ.శ. 1254 నాటికి అనగా 9 సం॥లకు 
ఆలయ మరమ్మత్తులు పూర్తికాగా నరసింగ యాదవరాయలు తులాభారం 
తూగి తన ఎత్తు బంగారంతో ఆనందనిలయ విమానానికి మొదటి బంగారు 
పూత పూయించగా, మొదటి సుందర పాండ్యుడు ఆనందనిలయ విమానం 
మీద సువర్ణ కలశస్థాపన గావించాడు. ఈ విషయం యిద్దరూ కలిసి ఒకే 
శాసనం వేశారు. క్రీ.శ. 1810వ సం॥లో మాలిక్‌కాఫర్‌ దక్షిణ దేశ దండయాత్ర 
జరిపాడు. శ్రీరంగంలోని రంగనాథస్వామి ఉత్సవ విగ్రహం తీసికొని పిళ్ళై 
లోకాచార్యుడు ఇతర భక్తులు భద్రత కోసం తిరుమల ఆలయంలో ప్రస్తుత 
రంగనాథ మండపంలో భద్రపరిచారని ఇదివరకే తెలిసికొన్నాము. 
రంగనాథస్వామి ఉనికి వల్లనే ఆ మండపానికి ఆ పేరు వచ్చింది. క్రీ.శ. 

1327వ సం॥లో మహమ్మద్‌బీన్‌ తుగ్లక్‌ కంప్లి (ఆనెగొందిని) ఆక్రమించి, 
హరిహర బుక్కరాయలను ముస్లిములుగా మార్చి తన ప్రతినిధులుగా 
పదవులిచ్చాడు. వారు విద్యారణ్యస్వామి కృపతో తిరిగి హిందువులుగా మారి 
తిరుగుబాటు చేసి క్రీ.శ. 1386వ సంవత్సరంలో హిందూ రాజ్యమయిన 
విజయనగర సామ్రాజ్యానికి పునాది వేశారు. ఇందులో మొదటగా సంగమ 
వంశీయులైన యీ అన్నదమ్ముల సంతానం క్రీ.శ. 13836 నుంచి 1485 
వరకు పాలించింది. క్రీ.శ. 1852-53వ సం॥ శ్రీ రంగనాథయాదవ రాయలు 
తిరుమలలో ఒక అంతఃపురం నిర్మించాడు. ఇది ఉత్తరమాడ వీధిలో ఒకప్పటి 
తాళ్లపాకం, తరిగొండ వెంగమాంబ ఇళ్ల కెదురుగా వుండేది. ఇతని శాసనాలు, 
తిరుమల అందాలను ఉపమానాలతో వర్ణిస్తూ చదువదానికి ఆహ్లాదం 
కలిగిస్తాయి. యాదవ రాజులు మొదట స్వతంత్రులు. తదుపరి కాలానుగుణంగా 
పల్లవులకు, చోళులకు, పాండ్యులకు సామంతులుగా మారిపోయారు. అయినా 
స్థానికులు కాబట్టి కొంత స్వతంత్ర ప్రతిపత్తి కలిగివుంది విజయనగర రాజుల 
రాకతో కనుమరుగై పోయారు. 


సాలువ అని ఇంటిపేరు కలిగిన మంగిదేవ మహారాజు సంగమ 
వంశీయుడైన రెండవ కంపనకు సైన్యాధిపతి. చంద్రగిరి రాజ్య సైన్యాధ్యక్షుడు, 
పాలకుడు. ఇతను క్రీ.శ. 5-7-1859న ఆనందనిలయ విమానమునకు 
రెండవసారి బంగారుపూత పూయించినాడు. తి.తి.దే. శాసనాలలో క్రీ.శ. 
1361వ సం॥ నాటి ఇతని శాసనమే మొట్టమొదటి తెలుగు శాసనము. 
ఈయన సహాయంతోనే అళఠగీయ మాణవాళ పెరుమాళ్‌ (శ్రీరంగనాథస్వామి) 
ఉత్సవ విగ్రహం చెంజికోట అధికారి గోపన్న రెండవ కంపన అండదండలతో 
తిరుమల నుంచి మొదట శెంజికోట చేరి అక్కడ పూజింపబడుతూ చివరకు 
శ్రీరంగం చేరింది. ఈ వివరాలు గంగాదేవి వ్రాసిన మధురావిజయం (వీరకంప 
రాయ చరిత్రము)లో చూడవచ్చు. రంగనాథస్వామి తిరుమల విడిచి శ్రీరంగం 
చేరినా, తిరుమల ఆలయంలోని శ్రీరంగనాథ మండపం నిరంతరం ఆయనను 
గుర్తు చేస్తూనే ఉంది. 

కడప జిల్లాలోని రాజంపేటకు సమీపంలో తాళ్లపాక గ్రామం వుంది. 
క్రీశ. 1408-1508వ సం॥ మధ్య 95 ఏళ్ల కాలం జీవించిన తాళ్లపాక 
అన్నమాచార్యులు ఆ వూరిలోనే జన్మించాడు. అక్కడకు సమీపంలోని బాహుదా 

నదీ తీరంలో సౌమ్యనాథ స్వామి ఆలయం నందలూరులో వెలసింది. 
నందలూరుకు ఆనుకొని నదీతీరంలో లంజకనుమగుట్ట అనబడునది ఒకప్పటి 
బౌద్ధవిహారం. పురావస్తు శాఖవారు 1981వ సం॥ ప్రాంతంలో (త్రవ్వకాలు 
జరిపి ఆ విహారం ఉనికిని వెలికిదెచ్చారు. ఇలాంటి ప్రాంతంలో పుట్టిన 
అన్నమయ్య బాల్యంలోనే శ్రీ వేంకటేశ్వరునిమీద మరులుగొని యాత్రీకులతో 
బాటు దర్శనానికి వచ్చాడు. అలిపిరి పాదాలమండపం దాటి తలయేరు గుండు, 
కురువనంవి కథను తెలిపే శిలాఫలకాలను దర్శించాడు. 


ఈ కురువనంబి తొండమాను చక్రవర్తి కాలంనాటివాడు. మట్టికుండలు 
చేసి జీవించే కుమ్మరి. మట్టిని త్రొక్కుతూ శ్రీవారి మీద భక్తి తన్మయత్వంతో 
మట్టితో శ్రీవారి బొమ్మను చేసి మట్టిపూలతో పూజించేవాడు. అవి తిరుమల 
శ్రీనివాసుని పాదాలు చేరేవి. స్వామి పాదాలపై మట్టిపూలు పడి వుండడం 
చూసిన తొండమానుడు శ్రీవారిని అడిగి విషయం తెలిసికొని తానూ స్వగ్భహం 
నుంచే అర్చిస్తాడు. అసలు స్వామి ఆయన నట్టింట్లో వెలశాదని కథనం. ఆ 
కథను తెలిపే శిల్పశిథిలాలు అలిపిరికి సమీపంలో కాలిదారిలో ఉండేవి. ఈ 
కురువనంబి మీద ప్రేమతో వేంకటేశుడు ఇటీవల వరకు మట్టి పాత్రల 
నైవేద్యం స్వీకరించేవాడు. 


బాలకుడయిన అన్నమయ్య ఈ విశేషాలన్నీ చూసుకుంటూ కొండ ఎక్కడం 
ప్రారంభించాడు. కొంతదూరం పోయాక ఆహార లేమిచే బలహీనతతో ఎక్కలేని 
స్థితి కలిగి మూర్భపోతాడు. అప్పుడు అలమేలుమంగమ్మ గుప్తంగా అతనిని 
సేదతీర్చి ఆహారంబెట్టి అలరించి ఆశీర్వదిస్తుంది. అమ్మవారు మచ్చిక 
చేసికోవడం చూసిన శ్రీవారు, తనుమాత్రం తక్కువ తిన్నాడా? అన్నట్టు ఆ 
రాత్రే దేశాంతరి మండపంలో నిద్రిస్తున్న అన్నమయ్యకు కలలో కనబడి తనమీద 
కీర్తనలు వ్రాసి వాసికెక్కమన్నాడు. ఆవిధంగా అన్నమాచార్యుల వాగ్గేయకార 
జీవితం ఆరంభమైంది. తన జీవితకాలంలో 32 వేల కీర్తనలు భక్తి, శృంగార, 
వైరాగ్యములతో కూడుకున్నవి రచించాడు. వాటిని విన్న అతని సమకాలిక 
విజయనగర చక్రవర్తి సాళువ నరసింహరాయలు తన శృంగారాన్ని 
గురించికూడ వ్రాయమన్నాడట అన్నమయ్యను. సహజంగానే ఆయన 
నిరాకరించాడు. ఫలితం సంకెళ్ళు - జైలుశిక్ష లభ్యమయ్యాయి. అయినా శ్రీ 
వేంకటేశ్వరుని దయతో అన్నీ విడిపోయాయి. ఆ సంఘటనతో కళ్ళు తెరిచిన 

సాళువ నరసింహుడు అన్నమయ్యను క్షమించమని కోరాడు. “పదునారువేల 
ఎనిమిది మంది భార్యలు గల శ్రీహరికి శృంగారమేమన్నా తెలిసివుండవచ్చుగానీ 
అందరూ ఆ స్థాయికి ఎదగాలంటే మాటలా? నన్ను క్షమించు అన్నమయ్యా! 
ఇంకెప్పుడూ ఆ ఊసెత్తను” అని ప్రార్ధించిన సాళువరాయని క్షమించినాడు 
అన్నమయ్య. ఆయన జీవితమంతా కీర్తనలే. అవి వింటే గాని తిరుమల 
రాయనికి నిద్రపట్టదు. ఆనాటినుండి ఈనాటివరకు శ్రీవారి సుప్రభాత, ఏకాంత 
సేవ సమయాలలో తాళ్ళపాకం వారి తంబురపాట సంప్రదాయమైపోయింది. 


అన్నమయ్య కీర్తనల అతులిత మాధురీ మహిమ విని ఆనందించవలసినదే 
కానీ వర్ణించి మెప్పించలేము. వీటిని విన్న కన్నడ వాగ్గేయకారుడు 
పురందరదాసు అన్నమయ్యను “నీవు వేంకటేశ్వరుని అవతారమే” అని 
సన్నుతింపగా అన్నమాచార్యుడు పురందరదాసుని సంకీర్తనములను విని *సీవు 
శ్రీ పాండురంగ విఠలుని యవతారమేో'యని సన్నుతించెనట. ఆదిలోనే 
అలమేలు మంగమ్మ అనుగ్రహం సంపాదించాడు గాబట్టే ఆమెకు తిరుమలలో 
జరిగే నిత్యకల్యాణోత్సవానికి తాళ్లపాకం వారే కన్యాదాతలుగ వ్యవహరిస్తున్నారు. 
శ్రీవారు అన్నమయ్యను 'మామి అని సంబోధించినట్టు, రేవణూరి వేంకటార్యుని 
(అన్నమాచార్యుల కూతురు కొడుకు) శకుంతలా పరిణయం వల్ల తెలిస్తోంది. 


చంద్రగిరి మాధవదాసర్‌ అనబడే విజయనగర చక్రవర్తుల ముఖ్యమంత్రి 
అమాత్యశేఖర మల్లన బంగారువాకిలి ముందున్న ముఖ మండపాన్ని 
(తిరుమహామణి మండపం) క్రీ.శ. 25-8-1417లో నిర్మించాడు. గర్భగుడి 
చుట్టూ ముక్కోటి ప్రదక్షిణం కూడ నిర్మించాడు. ఈయన కాలంలో 
ఆనందనిలయ విమానం మూడవసారి బంగారుపూత పూయించుకొన్నది. 
క్రీ.శ. 18-1-1464 నాడు సాలువ మల్లయదేవమహారాజు తిరుమలలోని 
వేయికాళ్ళమండపం నిర్మించాడు. క్రీ.శ. 1900 వరకు ఈ వేయిగాళ్ళ 
మండపం యాత్రికులనందరినీ ఆదుకొనేది. అప్పటివరకు టి.బి., వి.ఐ.పి. 
అతిథి భవనం అంతా ఇదే. సత్రాలు, కాటేజీలు తరువాత కాలంలో కట్టారు. 
ఇప్పుడు వేయిగాళ్ల మండపం తొలగించబడింది. 


హంపీ విజయనగరంలోని సంగమ వంశీయుల కేంద్రప్రభుత్వం 
బలహీనపడగానే చంద్రగిరిలోని సామంతులైన సాళువరాజులు కేంద్రప్రభుత్వ 
అధికారాన్ని కైవసం చేసుకున్నారు. ఆ విధంగా సాళువ వంశం క్రీ.శ. 1485వ 

సం॥ నుండి 1505 వరకు పాలించింది. ఇందులో ముఖ్యుడు సాళువ 
నరసింహుడు. దక్షిణాపథాన్ని ఏకం చేయడమే కాకుండా శ్రీ వేంకటేశ్వరునికి 
ఎనలేని సేవ చేశాడు. స్వామి పుష్కరిణి మధ్యలో నీరాళి మండపం లేదా 
వసంతమండపం, తిరుమల ఆలయ పడికావలి గోపురం (మొదటి గోపురం), 
రెండవ గోపురం, ధ్వజస్తంభమునకు దక్షిణముగానున్న తిరుమలరాయల 
మండపమునకు ఆనుకొని వున్న ఎత్తయిన ఊంజల్‌ మండపం, బేడి 
ఆంజనేయస్వామి గుడి (తిరుమల ఆలయమునకు ఎదురుగా సన్నిధి 
వీధిలోనున్నది), బొమ్మల గోపురం, మొండిగోపురం (ఇవి రెండు 1981లో 
తొలగించబడినాయి), నరసింగరాయ కోనేరు (చేమకూరతోటలోని గజేంద్ర 
మోక్షము ప్రాంతం - ప్రస్తుతము క్యూ కాంప్లెక్సు కట్టబడినది). తిరుపతి 
అలిపిరిలోని లక్ష్మీనరసింహస్వామి ఆలయం (లక్ష్మీనారాయణస్వామి గుడి) 
1930 డిసెంబరులో పిడుగుపడగా చీలిపోయి ప్రస్తుతం బాగుచేయబడిన 
అలిపిరి కాలిదారి మొదట్లోనున్న పెద్ద గోపురం, యివన్నీ కట్టించడమే కాకుండా 
ఏకంగా దుర్గసముద్ర గ్రామాదాయాన్ని ఆలయ కట్టడ మరమ్మత్తులకు 
కేటాయించాడు. మరమ్మత్తులకుపోగా మిగిలిన డబ్బుతో నూతన కట్టడాలు 
కట్టమని నిర్దెశించాడు. అలా కట్టబడుతూ మధ్యలో ఆగిపోయిన అసంపూర్ణ 
కట్టడాలు తిరుమల నాలుగు మాడ వీధుల్లో నాలుగుమూలలా కనిపిస్తాయి. 
ఇవికాకుండా 11 గ్రామాల ఆదాయాన్ని శ్రీవారికి సమర్పించాడు. 


సాళువ వంశము తరువాత తుళువ వంశమువారు క్రీ.శ. 1505వ 
సంవత్సరం నుంచి 1576వ సంవత్సరము వరకు విజయనగర సామ్రాజ్యాన్ని 
పాలించారు. ఈ వంశపాలన దక్షిణాదిలో స్వర్ణయుగముగా ఖ్యాతిగాంచింది. 
అందుకు కారణం సంగీత సాహిత్య సమరాంగణా చక్రవర్తి అయిన 
శ్రీకృష్ణదేవరాయల పాలన. అష్టదిగ్గజములను ఎనిమిదిమంది కవులు భువన 
విజయములో తమ ప్రతిభా పాటవములు చాటేవారు. ఆంధ్రదేశము ఎల్లలు 
ఒరిస్సా వరకు వ్యాపించాయి. తీరిక లేని చక్రవర్తిగా వుండి కూడ తన పాలనా 
కాలం 20 సంవత్సరాలలో ఏడు పర్యాయాలు తిరుమల దేవుని, కొన్నిసార్లు 
రాణులతోబాటు దర్శనం చేసికున్నాడు. దర్శనానికి వచ్చిన ప్రతిసారీ తన 
చక్రవర్తిత్వానికి తగినట్టుగా మడులు, మాన్యాలు, గొప్పగొప్ప గ్రామాలు, 
వజవైఢూర్యాలు, బంగారు నాణాలు, నగలు సమర్పించాడు. అతని రాణులు 

గూడ అతనితో పోటీపడి కానుకలు సమర్పించారు. ఇందులో ముఖ్యమయినవి 
380 వేల వరహాలతో ఆనందనిలయ విమానమునకు బంగారుపూత 
పూయించడం. క్రీ.శ. 9-9-1518 నాడు ఈ పని పూర్తయింది. దీనితో 
ఆనందనిలయ విమానం *4వ సారి బంగారు పూతలు తొడిగింది. 
కృష్ణదేవరాయలు మరొక 30 వేల బంగారు నాణెములతో శ్రీవారికి 
కనకాభిషేకం చేశాడు. వారు దేవునికి ఇచ్చిన నవరత్న ఖచిత కిరీటంతోబాటు 
అన్ని నగలు వారి కాలంలోనే దొంగిలింపబడి, అనుమానింప బడిన వారి 
ఆస్తిపాస్తులు జప్తు చేయబడినాయి. కాబట్టి, ఆయన ఇచ్చిన నగలంటూ ప్రస్తుతం 
ఆలయంలో ఏవీలేవు. ఒకవేళ వుంటే అవి మకరతోరణం, ఆకాశరాజు కిరీటం, 
నందకనామ ఖడ్గం (సూర్య కఠారిగగా వుంటాయని టి.కె.టి. వీరరాఘవా 
చార్యులగారి అభిప్రాయం. 


ఆయన యాత్రలలో ఆరవ యాత్ర ముఖ్యమయినది. కళింగ యుద్ధములో 
గజపతులను ఓడించిన తరువాత 2-1-1517వ తారీఖున తిరుమల వచ్చారు. 
తన విగ్రహంతో పాటు, తన రాణులైన తిరుమలదేవి, చిన్నమదేవి యొక్క 
నిలువెత్తు విగ్రహాలను రాగిలోహంతో పోతపోయించి, మలయప్పస్వామి 
సమక్షంలో మంత్రయుక్తంగా ప్రతిష్టించాడు. ఆ ప్రతిష్టాపన కోసమే ప్రతిమా 
మండపము, పడికావలి గోపురానికి ఆనించి కట్టబడింది. దాని నిర్మాణకర్త 
కూడ కృష్ణదేవరాయలనే అందరి విశ్వాసం. 


తిరుమలలోని శ్రీ వరాహస్వామి గుడికి ఎదురుగా ఉత్తర - తూర్పు 
మాడ వీధులు కలిసే సంధిలో (ఈశాన్యమూల) మునుపు రాతి తేరు ఉండేది. 
ఎల్లప్ప నాయకర్‌ అనేవాడు కృష్ణదేవరాయలకును, అతని తమ్ముడు అచ్యుత 
దేవరాయలకున్ను అంగరక్షకుడుగా పనిచేసేవాడు. క్రీ.శ 29-8-1527 


*(5వ పర్యాయం కంచి నివాసుడైన కోటి కన్యకా దానం తాతాచార్యులచే మొదటి 
వెంకటపతి రాయల కాలమున బంగారుపూత చేయబడినది. 6వ పర్యాయం 
హథీరాంజీ మఠమునకు చెందిన అధికారి శ్రీరామలక్కన్‌ దాస్‌ బావాజీచే 
30-9-1908లో చేయబడింది. మహంత్‌ ప్రయాగదాస్‌జీ వారు అప్పటి తి.తి.దే. 
విచారణ కర్త. 7వ పర్యాయం 27-8-1958వ తారీఖున తి.తి.దే. వారు చేయించారు. 
అప్పట్లో దాని ఖర్చు 18 లక్షల రూపాయలు. 8వ సారి కూడ తి.తి.దే. వారు 
2006 ఆగష్టు 20-26లో చేశారు. ఈవిధంగా ఏడుకొండలవాని ఆనందనిలయం 
యిప్పటికి ఎనిమిది సార్లు బంగారు పూతలు అలుముకొంది. ) 

నాటి అతని శాసనంలో రాతి తేరు (కాల్‌తేర్‌) సత్రం అతడు కట్టించినట్టు 
చెప్పబడింది. కాల్‌తేర్‌ సత్రం ఉదహరించాడుగాబట్టి, రాతి తేరును 
అంతకుమునుపు కట్టించి వుంటాడని నమ్మకం (క్రీ.శ. 1520) అది 
దారికడ్డంగా ఉండడంతో ఇంజనీరింగు డిపార్టుమెంటువారు అక్కడినుండి 
తొలగించి చంద్రగిరివైపు పోవు కాలిదారిలో దానిని చక్కగా పునర్నిర్మించారు. 


శ్రీకృష్ణదేవరాయలు చేసిన (గామ దానములలో ముఖ్యమైనది 
పొత్తపినాటిలోని తాళ్లపాక గ్రామం. కృష్ణదేవరాయలు తాళ్లపాక గ్రామాన్ని 
తిరుమల దేవునికిస్తే, తాళ్లపాక (గ్రామం - తాళ్లపాక కవులను కని 
శ్రీవారికర్పించింది. ఈ దానం 6-7-1514లో జరిగింది. కృష్ణరాయల 
భుజశక్తికి ఆయన మంత్రి అయిన తిమ్మరుసు ధీశక్తి తోడవడంతో విద్యానగరం 
లేదా విజయనగర సామ్రాజ్యం విశ్వవిఖ్యాతమై వెలుగొందింది. ఇద్దరూ 
చంద్రగిరివారే. ఏడుకొండలవాని దయ సోకినవారే. అంతమంది 
అష్టదిగ్గజముల, ఇతర కవి పండితుల ఆదరించి పోషించిన కృష్ణరాయలు 
తాళ్లపాక కవులను అనగా అతని సమకాలికుడైన పెదతిరుమలాచార్యుని 
(అన్నమయ్య కుమారుడు) చేరదీసినట్టు ఆధారాలు లేవు. 


క్రీ.శ. 1520-29 సం॥॥ల మధ్య నాగలాపుర ఆలయం పునర్నిర్మాణానికి 
వచ్చింది. కృష్ణరాయలు తన తల్లి పేరున్న యీ గ్రామంలోని వేదనారాయణ 
స్వామి ఆలయ నిర్మాణం మీద ఎంతో (శ్రద్ధ చూపించాడు. అయినా 
పూర్తికాలేదు. ఈ ఆలయం మొదటి నిర్మాణం క్రీ.శ. 1208-1237 సం॥ల 
మధ్యకాలంలో జరిగింది. అప్పటి దానిపేరు కరియమాణిక్య పెరుమాళ్‌ 
(యాదవ కృష్ణుడు). ఆయనను వేదనారాయణుడిగా జీర్టోద్ధరణ చేసే ప్రయత్నం 
కొంతవరకే నెరవేరింది. లోపల అంతా పూర్తయి అపురూప శిల్పాలు 
వెల్లివిరిశాయి. బయట కొన్ని ఉపాలయాలు, రాజగోపురం అసంపూర్ణంగా 
వుండిపోయాయి. పూర్తయి వుంటే లేపాక్షికి మించిపోయేది. అచ్చటి కొన్ని 
శిల్చ కళాఖండాలను తిరుమల మ్యూజియంలో చూడవచ్చు. 


క్రీ.శ. 1540లో శ్రీనివాసమంగాపురంలోని శ్రీ కల్యాణ వేంకటేశ్వర 
స్వామి ఆలయాన్ని తాళ్లపాక అన్నమాచార్యుని మొదటి మనుమడైన తాళ్లపాక 
చిన్న తిరుమలాచార్యుడు పునర్నిర్మించాడు. ఉత్సవాలు, పూజాపురస్మారాలు 
అన్నీ సవ్యంగా ఏర్పాటుచేశాడు. 

ఈకాలంలో పద్మశాలీలకు, జాండ్రవారికి పోట్లాట వచ్చింది. తిరుమల 
శ్రీ వేంకటేశ్వరుని దేవేరి శ్రీ పద్మావతమ్మ మా ఇంటి ఆడపడుచు - కాదు 
మా ఇంటి ఆడబిడ్డ అని ఆ ఇరువర్ణాలవారు పోట్లాడుకొని, న్యాయం చెప్పమని 
అన్నమాచార్యుల నాలుగవ మనుమడైన తాళ్లపాక చిన్నన్నను ఆశ్రయించారు. 
అందుకాయన “నాకు మాత్రం ఏం తెలుసు? ఆమె ఎవరి ఆడబిడ్దయో ఆమే 
చెప్పాలి. ఆమెనే అడుగుదాం. అందరు ఫలానారోజు రండి” అని ఒక 
ముహూర్తం నిశ్చయించి శ్రీనివాసమంగాపురంలోని శ్రీ కల్యాణ వేంకటేశ్వరుని 
ఆలయంలో ఒక సభ ఏర్పాటుచేశాడు. ఆ సభకు పద్మశాలీలు, జాందడ్రవాళ్ళు, 
తిరుపతి నుంచి తాతాచార్యులు, చంద్రగిరి నుంచి పురుషోత్తమరాయలు, 
పిన్న పెద్దలు అందరూ వచ్చి ఆసీనులు కాగా చిన్నన్న అమ్మవారిని అడిగాడు 
- ఆమె పుట్టినింటివారెవరో చెప్పమని. 


అందరూ చూస్తుండగా, అందరూ వింటూ వుండగా అమ్మవారు 
ధంకామీద దెబ్బకొట్టినట్లు స్పష్టంగా తాను పద్మశాలీల ఆడపడుచునని 
ఆకాశవాణిగ చెప్పింది. కాసేపు ఆశ్చర్యంతో నోరు తెరచుకొన్నా అవతల 
ఎగిరి గంతేశారు పద్మశాలీలు. జాండ్రవారు తమ వాదన ఇక కొనసాగదని 
చల్లగా జారుకున్నారు. తమ వంశోన్నతికి సాయబడిన చిన్నన్నను తమ 
గురువుగా ఎన్నుకొని చిన్నన్నకు చప్పన్నదేశాల లోసి పద్మశాలీలు 10 వేల 
వరహాలు ఆయనకు పాదకానుక సమర్పించారు. ఆయన తిరుమల ఆలయంలో 
మరో పదివేల వరహాలు తెప్పించి మొత్తం 20 వేల వరహాలతో తొండవాడ 
సమీపంలో తిరుపతి-చిత్తూరు రోడ్డు ప్రక్కన తిమ్మాపురం గుడి (తిరుమల 
అప్పడు) అనగా శ్రీ వేంకటేశ్వరుని ఆలయం క్రీ.శ. 1542వ సం॥లో 
నిర్మించాడు. ప్రస్తుతం ఆలయం శిథిలమైపోయింది. గోపురం పునాది వుంది. 
శిల్పాలన్నీ శ్రీ వేంకటేశ్వర విశ్వవిద్యాలయం చేరాయి. ఈ శాసనం రాగిరేకుల 
మీద చెక్కబడి తి.తి.దే. వారి ఆధీనంలో ఉంది. కాపీలు మాత్రంమెకంజీ 
కైఫీయతుల్లో వున్నాయి. 

విరూపణ్ణ అచ్యుతదేవరాయల ఆంతరంగిక సిబ్బందికి అధికారి. 
లేపాక్షిలోని జగన్నోహనమైన శిల్పానికి, చిత్రలేఖనానికి అతడు కారకుడు. 
రాములవారు సీతను అన్వేషిస్తూ ఆ ప్రాంతానికి వచ్చి రెక్కలు కోల్పోయి 
అక్కడ పడివున్న జటాయువును చూసి “లే పక్షి అని పిలిచాడట. అందుకని 


తేనే 


ఆ ప్రదేశానికి “లేపాక్షి అనే పేరు వచ్చింది. ఆ గుట్టమీద సీతమ్మ వారి ఏకైక 
పాదముద్ర వుంది. లేపాక్షి బసవయ్య లేచి రావయ్యా! అని అక్కడి నందీశ్వరుని 
చూసి అడవి బాపిరాజు గేయం వ్రాశాడు. అచ్చటి శిల్పం అనితర లభ్యం. 
వివిధ సంప్రదాయాలు గలిగి వినూత్నంగా భాసించింది. అచ్యుతదేవరాయలు 
విరూపణ్ఞను అభినందించడానికి వస్తూంటే, విషయం తెలియని గూఢచారులు 
రాజుగారి అనుమతి లేకుండా వీరభద్రేశ్వర ఆలయం కడుతున్నారని 
శిక్షించడానికి వస్తున్నాడని తెలియజేయగా ఆయన రాజుగారి ముఖం 
చూడనొల్లక తన కళ్లు పీక్కుని గోడకేసి కొడతాడు. అవతల ఇద్దరూ పశ్చాత్తాప 
పడతారు. ఆ గుర్తులు ఇంకా లేపాక్షి ఆలయం గోడలమీద ఉన్నాయి. ఆలయ 
నిర్మాణం అర్ధాంతరంగా ఆగిపోయింది. 


ఆ విరూపజ్ఞ క్రీ.శ. 1541-42 సం॥ల ప్రాంతాల్లో నారాయణవనంలోని 
శ్రీ కల్యాణ వేంకటేశ్వరస్వామి ఆలయాన్ని నిర్మించాడు. అంతకు క్రితం 
యాదవరాజులు నిర్మించిన ఆలయం ఇందులో కలిసిపోయింది. 


కృష్ణ్ణాయలు చాల చిన్నవయసులో అనగా 40 సం॥ వయసులోనే 
మరణించాడు. పరిపాలించినంతకాలం అతని తమ్ముడు అచ్యుతదేవరాయలు 
చంద్రగిరి కోటలో బందీలాగా వుందేవాడు. అన్న అతనిని రాజుగా 
ప్రకటించడంతో అతను విడుదలచేయబడినాడు. విడుదలైన వెంటనే తిరుమల 
కొండ ఎక్కి శ్రీవారి శంఖంతో నెత్తిన నీరు పోయించుకొని, అక్కడికక్కడే 
పట్టాభిషిక్తుడై విజయనగర సామ్రాట్టుగా మారినాడు. శ్రీవారి తీరమహిమ 
అలాంటిది. అంతటితో ఆగక శ్రీకాళహస్తిలో ఒకసారి, హంపీ విజయ 
నగరములో మరొకసారి ముచ్చటగా మూడుసార్లు మూడు పుణ్యక్షేత్రాల్లో 
పట్టాభిషిక్తుడైనాడు. ఈ మూడు పట్టాభిషేకాలు క్రీ.శ. 1529 అక్టోబరు - 
నవంబరు అంటే ఒక మాసంలో జరిగాయి. క్రీ.శ. 31-1-1583 నాడు 
కుటుంబంతో అనగా చక్రవర్తిణి వరదాజీ అమ్మ, కుమారుడు కుమార 
వెంకటాద్రితో తిరుమల వచ్చి స్వయంగా శ్రీవారికి అర్చన చేసి అనేక కానుకలు 
ఇచ్చాడు. అతని కాలంలో శైవక్షేత్రమయిన కపిలతీర్ధము, వైష్ణవ క్షేత్రంగా 
మారి చక్రతీర్థం లేక ఆళ్వారు తీర్థమయింది. కోనేటిచుట్టూ సుదర్శన చక్రాలు 
నాటబడినాయి. సంధ్యావందన మండపాలు కట్టబడినాయి. దానికి 
సమీపంలోని కొట్టూరు (కొత్తూరు) అచ్యుతరాయపురమై పోయింది. అచ్యుత 

పెరుమాళ్‌ గుడి కట్టబడింది. దానిచుట్టూ 120 గృహాలు కట్టబడి అచ్యుత 
అగ్రహారం వెలసింది. సత్రం, కోనేరు అన్నీ ఆ పేరుమీదనే కట్టబడినాయి. 
హైదరాలీ దండయాత్రలో అది శిథిలమై పోగా మిగిలిన గోపురం తీసుకుపోయి 
తిరుమల మోకాళ్ల పర్వతం దగ్గర 1998లో పునర్నిర్మించారు. శ్రీవారి 
ఆలయంలోని ప్రతిమా మండపములో అచ్యుతరాయ దంపతుల శిలావి[గ్రహాలు 
ఆయన కాలంలోనే ప్రతిష్టించబడినాయి. చంద్రగిరిలోని ఆయన ప్రతినిధి 
“రామభట్టు” చంద్రగిరి కొండ క్రింద తిరువేంకట రామాపురమను అగ్రహారం 
నిర్మించి అందు శ్రీ రఘునాథ ఆలయము (శ్రీ కోదండరామ స్వామి)ను 
క్రీ.శ. 1585లో వెలయింపజేసినాడు. ఆ ఆలయము చంద్రగిరి మండల 
కార్యాలయము సమీపంలో ఉంది. 


అచ్యుత దేవరాయల అనంతరం క్రీ.శ. 1554లో అతని తమ్ముని కొడుకు 
సదాశివరాయలు రాజైనాడు. కానీ బలహీనుడైన అతనిని పేరుకు రాజుగా 
వుంచి అలియరామరాజు రాజై ఆరవీడు వంశపాలనకు ఆద్యుదైనాడు. ఇతని 
కాలంలోనే తల్లికోట యుద్ధం క్త శ. 1565లో జరిగింది. హిందూ రాజ్యానికి 
పతనం ప్రారంభమైంది. "హంపీ విజయనగరం శిల్పాలతోబాటు శిథిలమై 
పోయింది. కళాసంస్కృతులన్నీ అణగారిపోయాయి. రామరాయలు ఆ 
యుద్ధంలో గాయపడి మరణించాడు. 


క్రీ.శ. 1570వ సంవత్సరంలో (తల్లికోట యుద్ధానంతరం) ఆరవీడు 
వంశం విజయనగర పాలన చేపట్టింది. రామరాయలు తమ్ముడు తిరుమల 
రాయలు రెండేళ్లు స్వల్పకాలం పాలించాడు. తిరుమల ఆలయములో 
ధ్వజస్తంభమునకు దక్షిణంగా నరసింహ ఊంజలి మందపానికి కలిపి తిరుమల 
రాయమండపం కట్టించాడు. మండపం తూర్పువైపున తొలి స్తంభం మీద 
తిరుమల రాయల విగ్రహం చెక్కబడి వుంది. ఇతని కాలంలోనే రాజధాని 
విజయనగరం నుంచి అనంతపురం జిల్లాలోని 'పెనుగొందకు మార్చబడింది. 


తిరుమల రాయల మొదటి కుమారుడు మొదటి శ్రీరంగరాయల 
అనంతరం అతని రెండవ కుమారుడు వెంకటపతి రాయలు క్రీ.శ. 
1585-1614 మధ్య పాలించాడు. రాజధాని పెనుగొండ నుండి చంద్రగిరికి 
మార్చబడింది. ఇతని లోహ విగ్రహం తిరుమల ఆలయ ప్రతిమా మండపంలో 
ఆలయములోనికి పోతూనే ఎడమవైపు కనిపిస్తుంది. రెండవ శ్రీరంగరాయల 


చై 


అనంతరము రెండవ (మూడవ?) వెంకటపతి రాయలు క్రీ.శ. 1630 నుండి 
1642 వరకు పాలించాడు. ఫ్రాన్సిస్‌ డే అనే తూర్పు ఇండియా కంపెనీకి 
చెందిన ఆంగ్లేయుడు, మద్రాసులో సెయింట్‌ జార్జి కోట కట్టుకోవడానికి, 
కాళహస్తి ప్రభువైన దామెర వెంకటాద్రి ద్వారా ఈ రెండవ వెంకటపతి రాయల 
నుంచి అనుమతి సంపాదించాడు. హిందూ దేశములో ఆంగ్లరాజ్య స్థాపనకు 
కూడ చందగిరి ప్రభువులే ఈవిధంగా కారకులయ్యారు. మూడవ 
శ్రీరంగరాయల కాలమున (1642-1681) విజయనగర సామ్రాజ్యము 
నామరూపాలు లేకుండా అస్తమించిపోయింది. విజయనగర పతనానంతరం 
ముస్లింలు ఖాళీచేసిపోగా అక్కడకు చేరుకున్న అరవీడు వంశీకులు యింకా 
ఆనెగొందిలో వున్నారు. ఆంగ్లేయుల దగ్గర ఫించను కూడా పొందినారు. 
తదుపరి ఈ ప్రాంతం గోల్కొండ నవాబీలో కలిసిపోయింది. గోల్కొండ 
ప్రభువుల తరపున వారి మంత్రి అక్కన్న క్రీ.శ. 1681లో తిరుపతికి చేరాడు. 
ఆయన విగ్రహం తిరుపతి శ్రీ గోవిందరాజస్వామి ఆలయంలో వుందేది. 
అప్పటి ఆలయ వ్యవహారాలన్నీ ఆయనే చక్కదిద్దినాడు. 


యోగి వేమన, వెళ్టివేమన, వేమయ్య, వేమారెడ్డి ఇత్యాది పేర్తుగలిగిన 
వేమన తిరుపతికి పశ్చిమంగా 75 కి.మీ.ల దూరంలో బేచిరాగ్‌ గ్రామమైన 
మూగచింతపల్లిలో పుట్టి కుతుబ్‌షాహీ రాజుల పాలన ఈ ప్రాంతానికి 
విస్తరించేటప్పటికి జ్ఞాని అయినాడు. తూర్పు ఇండియా కంపెనీ పాలనాకాలం 
నాటి మద్రాసు రాష్ట్ర గ్రామాల జాబితా తయారుచేసిన రాబర్ట్‌సివెల్‌ పుస్తకాలను 
పరిశీలించిన ప్రముఖ కవి పరిశోధకుడైన ఆరుద్రగారు, మూగచింతలపల్లి 
చంద్రగిరి తాలూకా ఇ. రామిరెడ్డి గారి పల్లి మజరాలో బేచిరాగ్‌ (మునుపు 
వుండి ఇప్పుడు లేని గ్రామము) గ్రామమని తేల్చారు. వేమన మీద పరిశోధనలు 
జరిపి సి.పి. బ్రౌన్‌ సేకరించిన వేమన పద్యాలను హైదరాబాదు ఎండోమెంటు 
యోగి వేమన తెలుగు విజ్ఞాన కేంద్రం తరపున ప్రచురించిన బంగోరే (కీ.శే. 
బండి గోపాలరెడ్డి) ఆరుద్ర అభిప్రాయాన్ని బలపరిచారు. తరువాత జరిపిన 
పరిశోధన ఫలితాలను తి.తి.దే. ఉద్యానవన విభాగం వారు 1982 బ్రహ్మోత్సవ 
సందర్భములో క్రోటను వేమనను విడుదల చేసిన సందర్భములో ప్రచురించడం 
జరిగింది. అందులో విశేషాలు :- 


వడ 


వోమనుకు రామిరెడ్డి గారిపల్లి (ఎలకబయలు) ముఖ్యగ్రామం, కొడిదపల్లి 
సమీపం మూగచింతలపల్లిలో జన్మించాడు. అక్కడిప్పుడు అదృశ్యమైన పల్లె 
అవశేషాలు, పాడువడిన గుడి, ఒక వీరాంజనేయస్వామిని చెక్కిన బండ 
వగైరాలున్నాయి. పాకాల-ధర్మవరం రైలుమార్గం ఈ గ్రామం మీదుగా 
పోతుంది. వేమన దేశూరి రెడ్ల (దేశీ) శాఖకు చెందిన కొడిదరెడ్ది. పై స్థలం 
పులిచెర్ల మండల ఆఫీసు భవనాలకెగువన 7 కి.మీ.ల దూరంలో వుంది. 
పాకాల, పీలేరుల మధ్య ఇ. రామిరెడ్డిగారిపల్లిని కలుపుతూ ఒక ఆర్‌.టి.సి. 
బస్సు వుంది. ఎలకబయలు సమీపాన్నే దామలచెజువు దగ్గర పదిపట్ల బయలు 
వుంది. 'బయలు” అనే పదాన్ని వేమన తరచుగా వాడినాడు. కొండవీడు 
రాజుల కుటుంబం ఇదంతా వట్టిది. ఆయన మామూలు రైతు కుటుంబములో 
పుట్టి వర్షాధారపు పంటలతోనే జీవించాడు. కజవు కాటకాలు, వర్షాభావం 
ఆయనను వేదాంతిగా మార్చాయి. అందుకు తగ్గట్టు జైనుడో లేక బౌద్ద్భుడో 
అయిన లంబినీ (లుంబిని) యోగి ఉపదేశం లభ్యమయింది. అంతే! ఊరు 
వదలి దేశాటనం చేన్తూ ఆశువుగా ఉవదేశాలు చేస్తూ ఎక్కడో 
అసువులుబాసాడు. అది కటారుపల్లి కావచ్చు. పైవాటిని మనం 
విశ్వసించలేకపోయినా విశ్వసించదగిన పదాలు కొన్ని వున్నాయి. అవి చిత్తూరు 
జిల్లా, చంద్రగిరి తాలూకాకే పరిమితం. ఆ పదాలు ఆంధ్రదేశంలో మరెక్కడా 
ఉపయోగంలో లేవు కాబట్టి ఆయన ఇక్కడివాదని విశ్వసించవలసివచ్చింది. 
అంతేకాకుండా కొడిదపల్లికిపోయి మూగచింతలపల్లి ఎక్కడుంది అని అడిగితే 
- వారు ఇక్కడ లేదు అనరు ఆ చోటును చూపి మునుపు అక్కడవుండేది అని 
చెబుతారు. 


వేమన తిరుమల కొండలను 'తిరుమలి' అని స్పష్టంగా 17వ శతాబ్దము 
చివరలో పేర్కొన్నారంటే అది స్థానికులకే సాధ్యం. మనవాళ్ళు ఇప్పటికీ 'ఎగువ 
తిరుపతి, 'దిగువ తిరుపతి అనే సంబోధిస్తారు. 'సంగటి' (రాగిపిండి కలిసిన 
అన్నపు ముద్దలు), 'వళికిలి' (శ్మశానము), 'దేబె మొహము (వెళ్ళి ముఖము), 
“ఓగు (వోగోడు - అన్నిటినీ ఆశించేవాడు), 'పారుపట్టి' (బండిలోవాడు పలక) 
వీటినన్నిటికీ మించి ఆరవ పదము 'ఎంబెరు మతము” అని వాడాడు. 
ఎంబెరుమాన్‌ శ్రీరామానుజాచార్యులు. ఆయన మతమంటే శ్రీవెష్ణవము. చేను, 
పరిగె, సాపాటు, యాడకాడ, అబ్బతోడు, కోరుచెట్టు మొదలగు పదాలన్నీ 
విశేషించి ఇక్కడి గ్రామ్యాలే. 


హ్స్‌ 


భారీ విగ్రహం, నుదుట పెద్ద మూడునామాలు, ఒంటిమీద బట్టలుందవు 
గానీ మొలకు పట్టీలాంటి గోచీ వుంటుంది. ఎడమచేతిలో జపమాల, 
కుడిచేతిలో దాయాలు ఆడుతూ శ్రీ వేంకటేశ్వరుని ముందు కూర్చున్న ఓ 
బైరాగి సాధువును చిత్రపటాలలో ఎప్పుడో ఒకప్పుడు అందరూ చూసి 
వుంటారు. తిరుమల శ్రీవారి ఆలయ రెండవద్వారం వెండివాకిలి తలుపుమీద 
ఈ దృశ్యం వుంది. దర్శనానికి పోయేటప్పుడు చూడవచ్చు. ఈయనపేరు 
హథీరాంజీ. ఈయన బైరాగి సాధువు. ఈపేరుతో తిరుపతిలో - తిరుమలలో 
పెద్ద మఠాలున్నాయి. మద్రాసులో, వేలూరులో, బొంబాయిలో, ఇంకా నీలగిరి, 
నాసిక్‌, తంజావూరు, నూగూరు, ఆదోని మొదలగు ప్రదేశాలలో చిన్న 
మఠాలున్నాయి. 


హథీరాంజీ బావాజీ, ఉత్తరదేశంలో బంజారా (లంబాడీ, సుగాలి లేక 
నాయక్‌) వర్ణస్థుడిగా పుట్టి చిన్నతనంలోనే బైరాగి అయినాడు. ఆయన గురువు 
“ఒరేయ్‌ నీకు తిరుపతి దేవుని (బాలాజి) దర్శనం అవుతుంది ఫో” అని 
తరిమేశాడు. ఎలాగో తంటాలుపడి రామేశ్వరం పోయే గుంపుతో కలిసి 
తిరుపతిలో అడుగుపెట్టాడు. బాలాజీ భగవాన్‌ ఎక్కడ అని అడిగితే స్థానికులు 
కొండ ఎక్కమన్నారు. ఎక్కాడు పాపం. అవ్వాచారికోన దాటుతుండగా ఇదే 
ఆఖరి కొండ, ఎక్కితే చాలు బాలాజీ కనబడతాడు అన్నారు. పవిత్రమైన 
బాలాజీ కొండను కాళ్ళతో తాకకూడదని నేలమీద పాదం ఆనించకుందా 
మోకాళ్ళు మీద ఎక్కాడు ఆ సాధువు. అందుకే ఆ చివరి కొండను మోకాళ్ళమెట్టు 
అంటారు. చిన్నప్పటినుంచే ఆయనకు మూఢఖభక్తి బాగా వంటబట్టింది. 
రామానుజులు కూడ పాదం మోపకుండా మోకాళ్లమీద నడిచారంటారు. 
చేరిన తరువాత ఎటూ పాదాలు క్రింద పెట్టాలి గదా! ఏమిలాభం? 


వంటచెజఖకు మోయించుకొని గమేకార్లు కొంత సాదం పెట్టేవారు. 
కిమ్మనకుండా తిని తిరిగి అడవికి పోయేవాడు. చాలాకాలం గడిచింది. అయినా 
అసలు బాలాజీ సాక్షాత్కారం కాలేదు. ఇక లాభం లేదనుకొని పద్ధతి మార్చాడు. 


తిరుమల నుంచి పాపవినాశనం పోయే కాలిదారిలో సమాధులు, 
వేణుగోపాలస్వామి గుడి అనే ప్రదేశం ఉంది. అక్కడ కూర్చుని సుదీర్హ తపస్సు 
ప్రారంభం చేసినాడు. 12 సం॥లు సాగిన యీ తపస్సులో ఆయనకు ఆహారం 
బద్దాకు అనబడే ఒక తీయనైన ఆకు. బలవర్ధకమైనది. పైగా ఆ ప్రదేశంలో 

విశేషంగా దొరికేది. దానిపేరు హథీరాంజీ ఆకుగా మారిపోయింది. 


తపస్సు అయిందనగానే దర్శనం ఇవ్వడానికి బదులు శ్రీ వేంకటేశుడు, 
పులిగా, చిరుతగా, కుక్కగా, పిల్లిగా రూపాలెత్తి ఆయనను బాధించసాగాడు. 
మొరటువాడు కూడ భరించలేని బాధలు అవి. ఇక బాలాజీతో లాభం 
లేదనుకొని కొండ దిగడం ప్రారంభించాడు హధీరాం. బ్రాహ్మణుని వేషంలో 
స్వామి ఆయన వెనుకబడి “పోవద్దు _ పోవద్దు” అంటూ వేధించాడు. అయినా 
లెక్కచేయకుండా పోతూ వుంటే అప్పుడు దర్శనమిచ్చాడు తిరుమల దేవుడు. 
హథీరాంజీ కోరిక తీరిపోయింది. 

అవతల వారిద్దరూ స్నేహితులై పోయారు. ప్రస్తుత మఠమున్నచోట 
(తిరుమలలో) కూర్చుని దాయాలు (పాచికలు) ఆడుకొనేవారు. ఇదంతా 600 
సంవత్సరాల క్రితం జరిగిన కథ అని చెబుతారు. హిందీలో 'హాధథీ' అంటే 
ఏనుగు. ఏనుగు లాగున్నాడని ఆయనకు ఆ పేరు రాలేదు. 


చంద్రగిరిలో యాదవరాజులు 13వ శతాబ్దములో చోళుల 
సామంతులుగా నున్నప్పుడు గిరిధర యాదవరాయలు అనేవాడు ఈ బైరాగి 
భక్తి ప్రపత్తులు పరీక్షించడానికి ఒక బండెడు చెరుకు తెప్పించి, తెల్లవారే 
సరికి తినమన్నాడట. అప్పుడు శ్రీ వేంకటేశ్వరుడు ఏనుగుగా వచ్చి ఆ చెరుకులు 
తిని పంచితం పోసి, లద్దె వేసి చల్లగా జారుకున్నాడట. వేసిన తలుపులు 
వేసినట్టు వుండగా ఇంతపని జరగడం చూసిన గిరిధరుడు బైరాగి భక్తికి 
మెచ్చి ఆయనకు హథీరాం (ఏనుగుస్వామి) అని పేరు పెట్టి, తాను ఆయనకు 
శిష్యుదైిపోయాడు. తదనంతర కాలములో స్వామి శరీరత్యాగం చేయగా 
శిష్యుడైన గిరిధరదాసు ఆయనను ధునిలో వేసి కాల్చి వాళ్ళ ఆచారం ప్రకారం 
అంతిమక్రియలు జరిపాడట. 


ఆ ప్రదేశమే ప్రస్తుత వేణుగోపాలస్వామి గుడి. తిరుమల నుంచి 
పాపవినాశనం పోవు కాలిదారిలో వుంది. అక్కదే మహంతుల సమాధులన్నీ 
వున్నాయి. ఆవిధంగా ప్రారంభమైన ఆ హథీరాంజీ వ్యవస్థ క్రమక్రమంగా 
ఎదుగసాగింది. కొంతకాలానికి వారికి ఆలయంలో పోలీసు డ్యూటీలు 
వచ్చాయి. ఆలయ రక్షకులుగా వారికి మంచిపేరు. అన్ని మఠాలకు 
భవనాలున్నాయి. వీరికి లేకుండా వుండేవి. 13-3-1819న మహంతు 
జానకీదాస్‌ అనే బైరాగి తిరుమలలో తొలి హథీరాంజీ మఠము కట్టాడు. 


టై 


అవతల తిరుపతిలోనూ కట్టారు. వీరికి పోలీసు డ్యూటీలు కాబట్టి కసరత్తు 
చేసికోవడానికి మఠాలలో, మఠాల తోటలలో గోదాలు వుందేవి. వాటిల్లో 
తర్భీదు పొంది ఆలయంలో విధులు నిర్వహించేవారు. తదనంతర కాలంలో 
వీరే ఆలయానికి విచారణ కర్తలుగా నియమింపబడినారు. 


కొన్నిచోట్ల చెజుకులు తిని మాహాత్యం చూపమన్నవాడు ఒక నవాబు 
అని చెప్పబడింది. గిరధరరాయలు యాదవ వంశము వాడు కాకుండా ఆరవీడు 
వంశము రాజులు చివరి వారిలో ఎవరైనా కావచ్చు. ఎందుకంటే నవాబుల 
తాకిడి అప్పుడు ఎక్కువైంది. మఠం గురు పరంపర చూసినా హథీరాంజీ 
క్రీ.శ. 1600 సం॥ తరువాత వాడేనని తెలిస్తోంది. అంతకంటే ముందుగా 
ఆయనకు కాలనిర్ణయము చేయలేము. 


క్రీ.శ. 1628వ సం॥లో మట్ల కుమార అనంతరాజు తిరుపతిలోని శ్రీ 
గోవిందరాజస్వామి దేవాలయ రాజగోపురం కట్టించాడు. తిరుపతి నుంచి 
తిరుమలకు పోవు కాలిదారి అలిపిరిలో పాదాల మండపం, కొద్దిదూరం 
ఎక్కాక వచ్చే కొత్త గోపురం, కొండ పూర్తిగా ఎక్కాక కనబడే గాలిగోపురం 
నిర్మించాడు. పాదాలమండపంలో రెండు సీసమాలిక పద్యాలతో శాసనం 
వేయించాడు. అందులో తన పాలనా విశేషాలు తాను కట్టించిన గుళ్లు, 
గోపురాలు, అన్నదాన సత్రాలు వగైరా పేర్కొన్నాడు. క్రీ.శ. 1681-1710 
సం॥ల మధ్య తిరుపతి ప్రాంతం కుతుబ్‌షాహీ రాజుల పాలన క్రిందికి రావడం 
- గోల్కొండ నుంచి అక్కన మంత్రి వచ్చి ఇక్కడి ఆలయ వ్యవహారాలు 
చక్కబెట్టడం తెలిసిందే. క్రీ.శ. 1710వ సం॥లో నదాతుల్లా ఖాన్‌ 'కర్ట్ణాటక 
నవాబి నవాబుగ ఢిల్లీ మొగలాయి చక్రవర్తి షాజహాన్‌చే నియమింప బడినాడు. 
దీనికి కారణం కుతుబ్‌షాహీలు మొగలాయీలచే ఓడింపబడడం. నదాతుల్లా 
ఖాన్‌కు సలహాదారుడే తోడరమల్లు (లాలాఖమరామ్‌) ఇతని, తల్లి మోహనదీ, 
భార్య పిఠాబీబీ కాంస్య తొడుగుల విగ్రహాలు తిరుమల ఆలయంలో 
తిరుమలరాయ మండపంలో ఉన్నాయి. దక్కనులోని మొగల్‌ సుబేదారుడొకడు 
స్వతంత్రుడై కర్ణాటక నవాబి తనదేనని తన స్వంత నవాబుగ దోస్త్‌ అలీని 
క్రీ.శ. 1788లో నియమించుకొన్నాడు. 


క్రీ.శ. 1740వ సంవత్సరం మహారాష్ట యోధుడు రాఘోజీభాంస్తే దందెత్తి 
కల్లూరు - దామలచెజువు కనుమదారిలో దోస్తిఆలీని చంపి ఈ ప్రాంతాన్నంతా 


3రి 


దోచుకున్నాడు. తరువాత సస్టర్‌ఆలీ నవాబై 50 వేల రూపాయలు మరాఠాలకు 
ఇచ్చి వారి క్స్‌డ్ర వదిలించుకున్నాడు. రాఘోజీభాంస్తే తిరుమల శ్రీవారిని 
దర్శించుకొని ఒక పెట్టెనిండా నగలు శ్రీవారికి బహూకరించాడు. ఆ భాంస్తే 
వారి పెట్టె నగలు యింకా వున్నాయి. ఈలోగా ఢిల్లీవారి నుంచి హైదరాబాదు 
నిజాములు ఈ ప్రాంతాన్ని తిరిగి దక్కించుకున్నారు. తమ వారిని పాలకులుగా 
నియమించుకొన్నారు. 


క్రీ.శ. 1744లో అన్వరుద్దీన్‌ నవాబైనాడు. అతని మరణంతో అతని 
కుమారుడు మహమ్మదాలీ అధికారానికి వచ్చాడు. వీరిద్దరూ హైదరాబాదు 
నిజాము ప్రాంతీయ అధికారులు. క్రీ.శ. 1750వ సంవత్సరం నిజాము 
దత్తమండలాల ఆదాయం ఆంగ్రేయులకివ్వడంలో ఈ ప్రాంతం ఆంగ్లేయుల 
అధికారం క్రిందికి వచ్చింది. వారి పాలనలోనే క్రీ.శ. 1753లో మహమ్మద్‌ 
కమాల్‌, క్రీ.శ. 1757లో నజీబుల్లా నెల్లూరి నుంచి వచ్చి యీ పరిసరాలను 
కొల్లగొట్టారు. క్రీ.శ. 1758లో అబ్బుల్‌ వహాబ్‌ చంద్రగిరి నవాబైనాడు. 


చిత్తూరు జిల్లా, వాయల్పాడుకు సమీపంలో తరిగొండ గ్రామముంది. 
ఇక్కడి లక్ష్మీనృసింహస్వామి పెరుగు కుండలో సాలగ్రామంగా దొరికినందువల్ల 
ఈ గ్రామము సాలగ్రామంగా తటికుండ అయింది. ఇక్కడి లక్ష్మీనృసింహస్వామి 
ఆలయంలో తరిగొండ వెంకమాంబ (క్రీ.శ. 17380 - 1817కు చిన్న గుడి 
వుంది. ఆమె కానాలి కృష్ణయ్య, మంగమ్మ దంపతుల పుత్రిక, భర్త ఇంజేటి 
వెంకటాచలప్ప. బాలవితంతువు కాబట్టి ఏడుకొండల వేంకటాచలపతినే తన 
భర్తగా భావించింది. బ్రాహ్మణ వితంతువైనా సంప్రదాయాలను పెద్దగా 
లెక్కించలేదు. తిరుమల చేరి ఆ శ్రీవారినే తనకు పెద్ద అండగా భావించింది. 
తరిగొండ లక్ష్మీనృసింహుడే ఆయన అనుకొంది. అష్టకష్టాలు పడి చివరకు 
తిరుమల ఉత్తర మాడ వీధిలో తాళ్లపాకం వారింటి ప్రక్క చేరింది. కమ్మని 
వంటకాలు చేసి కబుర్లు చెబుతూ శ్రీవారికి తినిపించేది. అర్చకుల మిట్టమీద 
ఓ చిన్నపూదోట వేసి, అందులోని పూలుగోసి, అక్కడున్న ఒక బండమీద 
కూర్చుని మాలలు కడుతూ పాటలు పాడేది. అక్కడొక నేరేడుచెట్టు, దానిక్రింద 
ఒక చిన్న హనుమంతుని విగ్రహం, ఆయనను నిరంతరమూ ధ్యానించేది. 

దేవుని ధ్యాస తీవ్రమైనప్పుడు పాండవతీర్థంలో తపస్సుచేసింది. అదే 
గోగర్భం. అక్కడికి భక్తుల రాకపోకలు ఎక్కువకావడంతో, దుర్గమము, నిర్దనము, 


వెం 


భయంకరము అయిన తుంబురు తీర్ధం చేరింది. అక్కడామె తపస్సు వ్రైసిన 
“ఇవి (గుహ) యథాతథంగా ఉంది. అక్కడినుంచే పిండివంటలు వగైరా 
చేసుకొనివచ్చి శ్రీవారికి రాత్రులందు సమర్పించేది. వేసిన తాళాలు వేసినట్టే 
వుండేవి. ఆలయంలో మాత్రం అర్ధరాత్రి పూజ జరిగిన చిహ్నాలు కసిపించేవి. 
ఒక రాత్రివేళ మాటువేసి మహంతుగారు ఆమెను పట్టుకొని మందలించాడు. 
దాంతో తిరుమల శ్రీవారికి మహంతుమీద కోపంవచ్చి ఆయనను 
మందలించాడు. అప్పటినుంచి తరిగొంద వెంగమాంబకు రాత్రి ఏకాంతసేవలో 
ఆఖరి హారతి (ముత్యాల హారతి) లభ్యమైంది. రాత్రి పవళింపుసేవలో తాళ్లపాకం 
వారి పాట, తరిగొండ వెంగమాంబ ముత్యాల హారతి లేనిదే శ్రీవారికి 
నిద్రపట్టదు. తరతరాలనుండి అలా అలవాటైపోయింది మరి. హారతిపళ్లెంకు 
మైనంపూసి వెండిగుండ్లతో (ముత్యాలు) రోజుకొక స్వామి అవతారం 
(దశావతారాలలో) రచించి దానిమీద కర్పూరం పెట్టి యిచ్చే హారతి ముత్యాల 
హారతి. 

కేవలం భక్తురాలే కాకుండా ఆమె గొప్ప కవయిత్రి. శ్రీ వేంకటాచల 
మాహాత్యము, రాజయోగసారము, విష్ణుపారిజాతము, నృసింహ యక్షగానము, 
ద్విపద రామాయణం, భారతం, భాగవతం, శతకాలు, మేలుకొలుపులు ఇలాంటి 
18 రచనలు గావించింది. చివరిదశలో ఆమె ఒక మఠం స్థాపించింది. ఆ 
మఠానికి ఎందరెందరో దానధర్మాలు చేశారు. కానీ వాటివల్ల ప్రస్తుత ఆదాయం 
సున్న ప్రతి ఏటా నృసింహ జయంతి పదవనాడు తిరుమల శ్రీనివాసుడు 
ఆమె ఇంటికి వచ్చి పావనం చేసి పూజా పురస్కారాలు గైకొని తిరిగి ఆలయానికి 
చేరుకుంటాడు. 


తరిగొండ వెంగమాంబను తలచుకొంటే వ్రేపల్లెలోని రాధాదేవి, శ్రీవిల్లి 
పుత్తూరులోని గోదాదేవి (ఆండాళ్‌), రాజస్థాన్‌లోని మీరాబాయి మొదలగు 
భక్తాభేనరీమణులు గుర్తుకువస్తారు. శ్రీకృష్ణదేవరాయలు వ్రానిన 
'ఆముక్తమాల్యద' సంఘటనలు అడుగడుగునా ఆమెను గుర్తుకుతెస్తాయి. ఆమె 
జీవితము కడుంగడు ధన్యము. భక్తులకు స్ఫూర్తి. ఆమె సమాధి తిరుమలలో 
ఒకనాటి ఆమె పూదోటలో ఉత్తరమాడ వీధికి ఉత్తరంగా వుంది. ఆమె 
పూజించిన ఆంజనేయస్వామి విగ్రహం ఆ సమాధి దగ్గర ఉంది. 


క్రీ.శ. 1782వ సం॥లో హైదరాలీ చంద్రగిరి కోటను ఆక్రమించు 


త 


కొన్నాడు. కానీ అదే సంవత్సరము డిసెంబరు 7వ తారీఖున శ్రీరంగపట్టణం 
పోతూ ఈ జిల్లాలోనే నరసింగరాయునిపేటలో చనిపోయాడు. తిరుపతి పరిసర 
ఆలయాలన్నిటినీ కొల్లగొట్టిన ఫలితం జిల్లా దాటకనే అనుభవించాదడని అందరూ 
భావించారు. క్రీ.శ. 1759 నుండి 1799 సంవత్సరం వరకు మూడు మైసూరు 
యుద్దాలు జరిగాయి. చివరి మైసూరు యుద్ధం (క్రీ.శ. 1799) లో హైదరాలీ 
కుమారుడు 'మైసూర్‌పులి” అని పేరుగాంచిన టిప్పుసుల్తాన్‌ చనిపోవడంతో 
శ్రీరంగపట్టణం ఆంగ్లేయుల వశమైంది. యుద్ధ ఒప్పందం ప్రకారం నిజాము 
సీడెడ్‌ జిల్లాలను (కడప, కర్నూలు, బళ్లారి, చిత్తూరు, అనంతపూరు) 
ఆంగ్లేయులకు అప్పగించాడు. క్రీ.శ. 1801 నుంచి తూర్పు ఇండియా కంపెనీ 
(కుంఫినీ) ప్రత్యక్ష పాలన ప్రారంభమైంది. 42 సంవత్సరాలు ఆలయ పాలన 
చూశాక హిందూ మతసంబంధమైన విషయాలలో జోక్యం చేసుకోకూడదని, 
ఆంగ్లేయులు నిశ్చయించారు. దాంతో ఆలయ వ్యవహారాలు చూసుకోమని 
మైసూరు మహారాజాను, కార్వేటినగరం, శ్రీకాళహస్తి వగైరా రాజాలను 
ఆంగ్లేయులు ఆహ్వానించారు. గుడిమణియానికి ఏ ఒక్కరూ ఒప్పుకోలేదు - 
ఆలయ అర్చకులు తప్ప. వారికి ఇవ్వడం ఆంగ్లేయులకు నచ్చక తిరుమల 
బైరాగిమఠం (హథీరాంజీ మఠం) వారికి క్రీ.శ. 16-7-1843వ సంవత్సరంలో 
ఆలయ పెత్తనాన్ని అప్పగించారు. 


క్రీశ. 1843-1864 సం॥[లలో శ్రీ మహంత్‌ సేవాదాసు, 1864-80 
సం॥లలో శ్రీ మహంత్‌ ధర్మదాసు, 1880-90 సం॥లలో శ్రీ మహంతు 
భగవాన్‌దాసు, 1890-94 సం॥లలో శ్రీ మహంతు స్వామి మహావీర్‌దాస్‌, 
1895-1900 సం॥లలో శ్రీ మహంతు రామకిశోరదాస్‌, 1900-33 
సం॥లలో శ్రీ మహంతు ప్రయాగదాన్‌ తిరుమల శ్రీవారి ఆలయ 
విచారణకర్తలుగా వ్యవహరించారు. శ్రీ మహంతు భగవాన్‌దాస్‌ కాలంలో 
తిరుపతి, వేలూరు (తమిళనాడు) లలో ఉన్న శ్రీ వేంకటేశ్వర ఉన్నతపాఠశాలలు 
స్థాపించ బడినాయి. వంద సంవత్సరాలు దాటి శతాధిక వార్షికోత్సవాలు 
జరుపుకొన్న పాఠశాలలు అవి. ఓరియంటల్‌ కళాశాల కూడ అప్పుడే 
స్థాపించబడింది. క్రీ.శ. 1908వ సం॥లో ఆనంద నిలయ విమానమునకు 
హథీరాంజీ మఠం అధికారి రామ్‌లక్కన్‌దాస్‌ బంగారు మలామా చేయటం 
తి.తి.దే. శిలా శాసనాలలో చిట్టచివరిది. 


త్న 


ఆంగ్రేయుల ఆలయ నిర్వహణ కాలంలో 9-2-1882లో తిరుమల 
ఆలయంలో బంగారువాకిలి వద్దనున్న ద్వారపాలకులు జయవిజయుల 
విగ్రహాల స్థాపన జరిగింది. క్రీ.శ. 1833వ సం॥లో కానుక ఇచ్చే వస్తువుకు 
సమాన విలువ చెల్లించే 'వర్తని సంప్రదాయం అమలులోకి వచ్చింది. 


క్రీ.శ. 1744వ సం॥లో కర్ణాటక యుద్దాలు ప్రారంభమైనప్పుదే 
ఆంగ్రేయులు కొద్దికొద్దిగా కర్ణాటక ప్రాంతాన్ని ఆక్రమిస్తూ క్రీ.శ. 1748వ 
సంవత్సరము నాటికి శ్రీ వేంకటేశ్వరుని ఆలయ ఆదాయాన్ని కూడ ఆర్మాటు 
నవాబునుంచి పొందగలిగారు. 1799లో జరిగిన మైసూరు యుద్ధములో 
వారికి జయం కలగడం, 1795లో మహమ్మదాలీ, 1801లో అతని 
పెద్దకొడుకు చనిపోవడంతో రెండవ కుమారుడైన అజిమ్‌ ఉల్‌ ఉమర్‌తో 
1801 జూలైలో ఒక అగ్రిమెంట్‌ చేసుకున్నారు ఆంగ్రేయులు. దీని ప్రకారం 
కర్ణాటక మొత్తం అధికారం వారికి దత్తత చేయటం, ఆదాయంలోని ఐదవవంతు 
నవాబుకు ఇవ్వటం ఒప్పందం. దీంతో శ్రీవారి గ్రామాలు రాజులిచ్చినవి 
రాణులిచ్చినవి మొత్తం దాదాపు 200 గ్రామాలు ఆంగ్లేయుల ఏలుబడిలోని 
[గ్రామాలతో కలిసిపోయాయి. ఆలయానికి ఆదాయం మృగ్యమయింది. ఏటా 
జరిగే 10 బ్రహ్మోత్సవాలు, ఇతర ఉత్సవాలు, వందలకొలదీ నైవేద్యాలు అన్నీ 
ఆగిపోయాయి. నిత్యకల్యాణమూ లేదు, పచ్చ తోరణమూ లేదు. 

ఈ పరిస్థితులలో మద్రాసులోని ఆంగ్ల ప్రభుత్వం ఒక విచారణా సంఘాన్ని 
నియమించింది. దేవుని ఆస్తిపాస్తులు, ఆదాయ వ్యయాలు, నైవేద్యాలు, 
నిత్యోత్సవాలు, అలాగే వార, పక్ష్మ మాస, సంవత్సరోత్సవాలు వాటి ఖర్చు, 
మిరాసీదారులు, వారి హక్కులు, వంశపారంపర్య అర్చకులు వారి వివరాలు, 
వీటినన్నిటినీ సేకరించటానికి ఒక ప్రశ్నావళిని తయారుచేసి స్థానికుల 
దగ్గరనుంచి సమాధానాలు రాబట్టి వాటిని భద్రపరిచారు. దానికే సవాల్‌ - 
జవాబ్‌ పట్టీ అని పేరు వచ్చింది. ఇదే ఆంగ్లేయులకు అసలు రికార్డు అయింది. 
దీనికాలం 1227 ఫసలీ (1818 - 1819) అప్పటి తాలూకా ఆఫీసులోని 
సిరస్థాదారు ఆలబ్బు గోవిందరావు దానిని తయారుచేశాడు. 


అంతకుమునుపే అనగా 1211 ఫసలీలో కైంకర్యపట్టి (1801-1802) 
తయారయింది. అందులో వంశపారంపర్య, శాశ్వత ఉద్యోగులు, తాత్కాలిక 
ఉద్యోగులు, వారిపేర్లు, వారి సేవలు, జీతభత్యాలు తొలిసారిగా తయారు 


తబ 


అయ్యాయి. 1230 ఫసలీలో (1820-21) అలాంటి కైంకర్యపట్టీయే మరొకటి 
తయారుచేయబడి అప్పటి సిరస్థాదార్‌ ఎ. రంగారావు, తాసిల్దారు ఆర్‌. 
సుబ్బారావు, మరొక వ్యక్తిచే సంతకం చేయబడింది. 

సవాల్‌-జవాబ్‌ పట్టీతో బాటు పైమాయిషీ లెక్కలు కూడ తయారు 
చేయబడినాయి. ఇందులో తిరుమల, తిరుపతి, తిరుచానూరులలోని 
ఆలయాలు, వాటి కొలతలు అందులో వున్న దేవతా విగ్రహాలు, ఇంకా ఇతర 
కట్టడాల వివరాలు వ్రాయబడదినాయి. దీనిలో గ్రామకరణాల సంతకాలు అలబ్బు 
గోవిందరావు (సిరస్తాదార్‌) సంతకం 14-8-1819 తారీఖు కలిగివున్నాయి. 


పైవాటితోబాటు ఆకాలంలోనే దిట్టం పుస్తకం ఒకటి తయారు 
చేయబడింది. అందులో ఏయే దేవుళ్లకు, పరివార దేవతలకు ఎంత నైవేద్యం 
పెట్టాలో తెలియజేయబడింది. వారికి నైవేద్యం పెట్టవలసిన క్రమం కూడ 
తెలియజేయబడింది. 


పై మూడింటితోబాటు ఆలయ నిర్వహణా విధులను తెలియజేసే బ్రూస్‌ 
కోడ్‌ కూడ ఒకటి ఆంగ్రేయులు తయారుచేశారు. మహంతులకు ఆలయ 
పాలనను అప్పగించేటప్పటికి పైవన్నీ అమలులో వున్నాయి. 1938వ 
సంవత్సరంలో మహంతుల 90 సం॥ల పాలన అంతమయి ట్రస్టుబోర్డులకు 
అధికారం వచ్చింది. 1988వ సంవత్సరం చట్టం తరువాత 1956లో 
ఆంధ్రప్రదేశ్‌ రాష్ట్రం ఏర్పడినప్పుడు మరొక కొత్త చట్టం అమలులోకి వచ్చింది. 
1979వ సంవత్సరం ఆ చట్టం స్టానే మరొక చట్టం ప్రవేశపెట్టబడింది. 
చట్టాలలో కొద్దిగానో, మొత్తంగానో మార్పులు వస్తున్నప్పటికీ ట్రస్టుబోర్డు మాత్రం 
స్థిరంగా నిలబడివుంది. 

శ్రీకృష్ణదేవరాయలు తీరికలేని చక్రవర్తి అయివుండీ ఏడుసార్లు శ్రీ 
వేంకటేశ్వరుని సతీసమేతంగా దర్శించడమేగాక, ఆనందనిలయ విమానమునకు 
బంగారు వూత వాయించడం, వెలలేని అవబూల్య కానుకలు 
సమర్పించడమేగాక, తాను స్వయంగా రచించిన “ఆముక్తమాల్యద?” అను 
గోదాదేవి (ఆండాళ్‌) కథను శ్రీ వేంకటేశ్వరునికే అంకితమిచ్చాడు. ముక్కు 
తిమ్మన తన పారిజాతాపహరణమను కావ్యమును కృష్ణరాయలకంకితమిస్తూ 
- “శ్రీ వేంకటగిరి వల్లభ సేవా పరతంత్ర హృదయా” అని పొగిడాడు. అల్లసాని 
పెద్దన తన మనుచరిత్ర ప్రబంధాన్ని కృష్ణరాయనికి అంకితమిస్తూ “కరుణాకర 


4వ 


వేంకటవిభు చరణ స్మరణ ప్రసంగ సంగతి మతి” అని కొనియాడాడు. కలింగ 
దండయాత్రలో కృష్ణరాయలు బెజవాడ (విజయవాడ)లో కొన్నాళ్ళు గడిపి 
క్రీ.శ. 1516 జనవరి మాసంలో శ్రీకాకుళం (కృష్ణాజిల్లా) చేరినప్పుడు 
అక్కడొకనాడు ఏకాదశి ఉపవాసం చేసి ధ్యానంలో ఉండగా స్వప్నంలో 
ఆంధ్రవిష్ణువు ఆయనకు దర్శనమిన్తాడు. ఆ కలలోనే ఆయన ఒక ఉత్తమ 
కావ్యాన్ని వ్రాసి తన స్వరూపుడైన వేంకటేశ్వరునికి ఆ [గ్రంథాన్ని అంకిత 
మివ్వమని కృష్ణరాయల నాదేశళిస్తాడు. ఆముక్తమాల్యద అనగా 'తాను ధరించిన 
మాలను ఇచ్చునది” అని అర్థం. గోదాదేవి తన పెంపుడు తండ్రి పెరియాళ్వార్‌ 
కట్టిన మాలలను తాను ధరించి వాటి అందం-చందం చూసిన తరువాత 
రంగనాథస్వామి కైంకర్యం కోసం పంపేది. చివరకు ఆయమ్మ శ్రీరంగనాథుని 
వలచి వలపింపచేసుకొని ఆయననే వివాహమాడింది. 


17వ శతాబ్దము వాడైన వేంకటాధ్వరి తన 'విశ్వగుణాదర్శచంపులో శ్రీ 
వేంకటేశ్వరుని దయాగుణ విశేష మాహాత్యా్వాన్ని వర్ణిస్తూ - కుంటివాడు 
నడవడం, గుడ్డివాడు చూడగలగడం, గొడ్రాలు బిడ్డలు కనటం, చెవిటివాడు 
వినగలగడం, మూగవాడు పాడటం ఈ తిరుమల యాత్రలోనే అనుభవానికి 
వస్తాయని వర్ణించాడు. 


18వ శతాబ్దమునాటి కవి - చింతలపల్లి ఛాయాపతి. గద్వాల సంస్థాన 
గతమైన బోరవెల్లి రాజులలో వెంకటరెడ్డి అను రాజు ఆహ్వానాన్ని మన్నించి 
'రాఘవాభ్యుదయము' అను పద్యకావ్యాన్ని వ్రాసి శ్రీ వేంకటేశ్వరునికి 
అంకితమిచ్చాడు. 

గోగులపాటి కూర్మనాథకవి కూడ ఈ శతాబ్దివాదే. శత్రుసంహార శతకము 
లేదా వేంకటాచల విహార శతకము అని పిలువబడే శతకము వ్రాసినాడు. 
ఇందులోని విషయము పూర్తిగా తురకలు తిరుపతిని కొల్లగొట్టడము. శ్రీ 
వేంకటేశ్వరస్వామి - ఆయన అన్నగారు శ్రీ గోవిందరాజస్వామి వారిని విమ్‌ 
చేయలేక చూస్తూ ఉండటం తనకు నచ్చలేదని వర్ణించాడు. 

“యవన జీమూత దుర్దినంబైన దిగువ / తిరుపతిని జూడమిటువంటి 
తథిని నిదుర / పోవుచున్నాడు మీయన్న లేవలేక” / అని నొచ్చుకున్నాడు 
కవి. 


దీ 


ఆంధ్రదేశంలో తురష్కుల దండయాత్రలు పురస్కరించుకొని వ్రాయబడిన 
శతకములు - సింహాద్రి నారసింహ శతకము, శత్రుసంహార శతకము, 
రంగథామ శతకము, కస్తూరిరంగ శతకము కిరిగిరి), బాలసుబ్రహ్మణ్య 
శతకము. 

శ్రీమత్తిరుమల నల్లాన్‌ చక్రవర్తి సంపత్కుమార శ్రీనివాస వేంకటాచార్య 
కవి “తిరుమలగిరి వేంకటేశ! దేవాధీశా” అనే మకుటముతో ఒక శతకము 
వ్రాసినాడు. ఇతని కాలము క్రీ.శ. 1790-1840. అదేకాలమున భుజమెళ్ళ 
భగవచ్చాస్తి “తిరుమల శ్రీ వేంకటేశ త్రిదశాధీశా” అను మకుటముతో 
మరియొక శతకము వ్రాసినాడు. క్రీ.శ. 1840 ప్రాంతమున మంచెళ్ళ కృష్ణకవి 
“శ్రీ వేంకటనగాధిప” శతకము వ్రాసినాడు. తిరుమల శ్రీవారి మీద ఇలాంటి 
శతకాలెన్నో వెలువడినాయి. 


శ్రీ వేంకటాచలధామా తారావళిలో 27 నక్షత్రాలకు 27 పద్యాలు 
(వ్రాయబడినవి. పంకజాత భవాందేశ శతకములో శ్రీ వేంకటేశుని 
దశావతారములు పొగడబడినవి. శ్రీ వేంకటేశ్వర పంచకములో స్వామి 
శిరోభాగము, హృదయసీమ ఐదు పద్యములలో పొగడబడినవి. ఎందరో 
మహానుభావులు అన్ని మతాలలోను ఉన్నారు. కానీ వారందరూ శ్రీ వేంకటేశుని 
భక్తులు కావడమే విశేషం. భారతదేశంలో మహమ్మదీయుల తొలి దండయాత్రల 
కాలంనాటిది - బీబీ లచ్చిమార్‌, ఢిల్లీ దగ్గరి నవాబు కూతురైవుండి శ్రీహరిని 
పూజిస్తూ, ఆ విగ్రహాన్ని రామానుజస్వామి దక్షిణాదికి తేగా విగ్రహముతోబాటే 
వచ్చి హిందూదేవుడిలో ఐక్యమయిపోయి బీబీనాంచారనే దేవతగా మారిపోయిన 
విషయం ఇదివరకే చదివాము. శతాబ్దాలపాటు పాలించిన మహమ్మదీయులు 
శ్రీ వేంకటేశుని పట్ల భక్తిప్రపత్తులు కలిగివుందేవారు. తోడరమల్లు ఏకంగా 
తిరుమల ఆలయంలో తమ కుటుంబ విగ్రహాలనే ప్రతిష్టించుకున్నాడు. 
నవాబుల కాలంలో అల్లా పేరున్న కాసులపేరు నగలు కొన్ని శ్రీవారికి 
సమర్పించారు. అవి యింకా వాడబడుతున్నాయి. ప్రచారం ఇష్టపడని ఒక 
మహమ్మదీయ పారిశ్రామికవేత్త 108 సువర్ణపుష్పాలు చేయించి ప్రతి 
మంగళవారం శ్రీనివాసునికి సువర్ధాభిషేకం శాశ్వతంగా ఏర్పాటు చేయించాడు. 
ఇది ఇప్పటి సంగతి. 


తి 


కైస్తవుడు, తొలి ఆంగ్లేయ దత్తమండలాల కలెక్టరైన మన్రో, 'మనో 
గంగాళం” అన్న పేర తిరుమల శ్రీనివాసునికి ఒక గ్రామం దానం యిచ్చి 
శాశ్వత పొంగలి నైవేద్యం ఏర్పాటుచేయించాడు. విలియమ్స్‌ అను మరొక 
ఆంగ్లేయ అధికారి చలివేంద్రం ఏర్పాటు చేసినాడు. అన్యమతస్థులైన ఎందరో 
మహానుభావులు భక్తి ప్రపత్తుల విషయంలో హిందువులకేమాత్రం 
తీసిపోలేదనడానికి ఈ నిదర్శనలు చాలు. 


ఆళ్వారులు, తాళ్లపాక కవులు, తరిగొండ వేంగమాంబ, వందలకొలదీ 
శతకకారులు తిరుమల శ్రీవారిని గురించి వ్రాయగా 14వ శతాబ్దము నుండి 
ప్రబంధకవులు తమ కావ్యాలను శ్రీవారికి అంకితమివ్వడమో, లేదా ఆయనను 
గురించి వ్రాయడమో జరిగింది. ఇక అధునాతన కవిపండదితుల రచనలు 
ఎన్నో? అన్నిటినీ గురించి వ్రాయటం సాధ్యంకాదు. 


తిరుమల శ్రీనివాసుడు మాత్రం నిత్యుడు. నిత్యనూతనంగా విలసిల్లుతూ 
తనకు నచ్చినవారి సేవలందించుకుంటున్నాడు - నిరంతరంగా. 


జైనులు, బౌద్దులు, హిందువులు, మహమ్మదీయులు, సిక్కులు, క్రైస్తవులు, 
పారసీకులు అందరూ ఆయనకు సేవలు చేసేవారే. పల్లవులు, చోళులు, 
పాండ్యులు, వైదుంబులు, తెలుగు పల్లవులు, తెలుగు చోళులు, విజయనగర 
చక్రవర్తులు, మొగలాయిలు, కుతుబ్‌షాహీలు, నిజాములు, నవాబులు, 
ఆంగ్లేయులు, మరాఠీలు అందరూ ఆయన భక్తకోటిలోనివారిే. 


ఆళ్వారులు, పాశురాలు, 108 దివ్యతిరుపతులు అన్నీ ఆయనవే. బౌద్ధ 
వేదాంతి అయిన ధర్మకీర్తి, సాళువ వంశము, తుళువ వంశము,మంత్రి 
తిమ్మరుసు, ధూర్జటి, తరిగొప్పుల మల్లన, ఇటీవలి వారయిన డాక్టర్‌ సర్వేపల్లి 
రాధాకృష్ణ, అనంతశయనం అయ్యంగారు ఏడుకొండల నీడనే పెరిగినవారు. 

అన్నమాచార్యుడు ఆడుతూపాడింది ఇక్కడే. మలయాళ స్వామి 
మొగ్గతొడిగింది ఇక్కడే. కాకర్ల త్యాగరాజస్వామి తెఅతీయగరాదా! అని పాడి, 
తెజ తీయించింది ఇక్కడే. ముత్తుస్వామిదీక్షితర్‌, శ్యామశాస్త్రి ఆయనను 
అనుసరించింది ఇక్కడే. తరిగొండ వెంగమాంబ కవనమాదింది, పూలు కట్టింది, 
వంటలు చేసి నైవేద్యం పెట్టింది కూడ ఇక్కడే. తిరుమల నంబి నీళ్లు పోసి 
శ్రీవారికి తిరుమంజనం చేసింది. ఆనందాళ్వారు చెజువు త్రవ్వి, సేద్యం చేసి 

పూలు పండించి సమర్పించింది ఇక్కడే. రామానూజుడు రామాయణ 
రహస్యాలను గ్రహించిందీ ఇక్కదే. 

ఈ ప్రదేశమే ఇంతటిది అయినప్పుడు ఇక్కడ వున్న స్వామి శ్రీ 
వేంకటేశ్వరుడు తక్కువవాడా? తక్కువవాడు గాడితడు. దశావతారాలు ఎత్తి 
జగతిని కాచిన స్వామి, పురాణాలలోని శంఖుని, పురందరుడు కొడుకు 
మాధవుని, వైఖాసనుని, కూర్ముని, రంగదాసుని బ్రోచిన స్వామి, కాలితో తన్నిన 
భృగుమహర్షి పాదములొత్తిన వనమాలి, యశోదమ్మను వకుళాదేవిగా 
కనికరించిన కరుణామూర్తి, వేదవతిని పద్మావతిగా పరిగ్రహించిన వేల్పు, 
ఓడిపోయిన తొండమాను చక్రవర్తికి తన శంఖచక్రాదులు దానం చెసి 
యుద్ధమునకు ప్రోత్సహించిన దయాళువు. కురువనంవి మట్టిపూల పూజలను 
పుచ్చుకొన్న పునీతమూర్తి, హథీరాంజీ బావాజీ పాచికలాడదాం రమ్మనగానే 
వెంటనే వచ్చి, చేయిగలిపిన చైతన్యమూర్తి, త్యాగయ్యకు తెజతీసి దర్శనమిచ్చిన 
త్యాగమూర్తి, 8-10-1908వ తారీఖున కాకినాడ కోర్టులో నల్లప్ప 
(శ్రేస్టకనుకూలంగా సాక్ష్యమిచ్చిన సామ్యవాది, తక్కువవాడు ఎలా అవుతాడు? 


అందుకే పిలిస్తే పలుకుతాడు. గోవిందా అంటే ఇదిగో అని ఆదరిస్తాడు. 
ఆపద'మొక్కులవాడు. 


అతని సన్నిధే - మనకు పెన్నిధి. అందుకే అతని సన్నిధిని తిలకిద్దాం. 


ద 


శ్రీవారి సన్నిధి 

పశ్చిమాభిముఖంగా ఆలయంలోకి ప్రవేశించాం. శ్రీవారి ఆలయం 
మూడు ప్రాకారాలు, రెండు గోపురాలతో అలరారు తోంది. గుట్టలు మిట్టలు 
మధ్య చదునైన రెండు ఎకరాల స్థలంలో 418 అడుగుల పొడవు, 263 
అడుగుల వెడల్పుతో వున్న యీ ఆలయానికి తూర్పువైపు రాజగోపురం 5 
అంతస్తులతో వుంది. కలశాలు మాత్రం 7, ఏడు కొండలకు గుర్తు. ఎన్నో 
దేవతామూర్తులు కలిగిన యీ గోపురం మొదటి ప్రాకారానికి వుంది. దీనిని 
పడికావలి గోపురం అంటారు. అధిష్టానం మీద క్రీ.శ. 1217 సం॥ నాటి 
యాదవరాణి (వీరనరసింగదేవరాయల రాణి యాదవ నాచ్చియార్‌) 64 గోవుల 
దానం గురించి తొలి శాసనం వుంది. సుందర పాండ్యుని పేరు చిహ్నం 
(రెండు చేపలు) కూడా వున్నాయి. గాబట్టి దాని నిర్మాణం క్రీ.శ. 1220 కు 
మునుపే జరిగింది. తరువాత ఎన్నో జీర్టోద్రరణలు జరిగాయి. ద్వారానికి 
దక్షిణవైపు శంఖనిధి, ఉత్తరం వైపు పద్మనిధి అని పేరు గలిగిన రెండు చిన్న 
విగ్రహాలు ద్వారపాలకుల్లాగ కావలి కావస్తుంటారు. వీటిని చేయించిన 
భక్తుడెవరో అంజలి ఘటిస్తుంటాడు. వీరు కుబేరుని నవనిధుల్లోని యిద్దరు, 
కుబేరునికి అప్పు కట్టకుండా ఆలయంలోని సంపద పట్టుకపోతారని కావలి 
కాస్తుంటారను కొందాం. ఈ మహాద్వార గోపురంలో ఉత్తరవైపు ఒక గడ్డపాఅ 
గోడకు బంధించబడి వుంటుంది. ఇది ఆళ్వారు చెరువు త్రవ్విన ఆనందాళ్వారు 
గడ్డపాఅ, స్వామి గడ్డాన్ని గాయపరచింది. గాబట్టి దీనిని మనవాళ్లు గట్టిగా 
గుర్తుగా యిక్కడ బంధించి వేశారు. క్రీ.శ. 1138 సం॥లో ఆనందాళ్వారు 
వైకుంఠప్రాప్తి చెందినా దీనిని మనకు మిగిల్పిపోయాడు. 


ఈ మహాద్వార గోపురానికి ఆనుకొని వున్నది ప్రతిమా మండపం. 
గోపురం దాటుకొని యిందులో అడుగు పెట్టాం అంటే సంపంగి ప్రదక్షిణంలోకి 
ప్రవెశించాం. ప్రతిమా మండపం అని ఎందుకంటారంటే రాజుల ప్రతిమలన్నీ 
యిందులో వున్నాయి. ఆలయంలో ప్రవేశించేటప్పుడు మనకు కుడివైపు అంటే 
ఉత్తర దిక్కులో వున్నవారు శ్రీకృష్ణదేవరాయలు ఆయన రాణులు తిరుమలదేవి, 


తి 


చిన్నమదేవి. దేవుసి వైపు చూస్తూ అంజలి ఘటిస్తున్నారు. స్వయంగా 
కృష్ణరాయలే క్రీ.శ. 1517లో యీ లోహ విగ్రహాల ప్రతిష్ట చేసినాడు. అప్పుడే 
కృష్ణరాయల కీర్తంత ఎత్తుగల 16 స్తంభాల యీ మండపం నిర్మించాడంటారు. 
దక్షిణ వైపు స్తంభాల కవతల అచ్యుతదేవరాయలు ఆయన పట్టపు రాణి 
వరదాజీ అమ్మ శిలా విగ్రహాలున్నాయి. దారిలోనే దక్షిణంగా వేంకటపతిరాయల 
రాగిలోహ విగ్రహముంది. అందరూ దేవుని వైపు చూస్తూ నమస్కరిస్తున్న 
వారే, ఈయన చంద్రగిరి కోటలో రాజామహల్‌, రాణీమహల్‌ సుందరంగా 
నిర్మించిన ఆరవీటి రాజు (క్రీ.శ. 1585). 


ఈ కృష్ణరాయల మండపం దాటుకొంటే మనకు ఎదమవైపు అంటే 
దక్షిణ దిక్కులో కానవచ్చే ఎత్తయిన మండపం రంగనాయక మండపం. పేరును 
బట్టి దీనిని రంగనాథ యాదవరాయలు నిర్మించాడంటారు (క్రీ.శ. 1320-60). 
ఇందులోని చివరి ఉపాలయంలో శ్రీ రంగనాథస్వామి ఉత్సవ విగ్రహం దాదాపు 
380 నంవత్సరాల (ప్రవానంలో పూజలందుకొంది. ఈ ఆళగీయ 
మణవాళపెరుమాళ్‌ విగ్రహాన్ని శ్రీరంగనాథ ఆలయ అర్చకుడు పిళ్ళై 
లోకాచార్యుడు తన కుమారునితో, మాలిక్‌కాఫిర్‌ బారిన పదకుండా, తీసికొని 
వచ్చినప్పుడు (క్రీ.శ. 1310 ప్రాంతం) యీ ఉపాలయం ఒక్కటే వుండి 
వుంటుంది. మండపం తరువాత నిర్మించబడి వుంటుంది. ఎందుకంటే యిది 
విజయనగర శైలిలో వరాహ లాంఛనంతో నిర్మించబడి వుంది. కాబట్టి 
తరువాతదిగా భావన. 


మండప ద్వారంలో ప్రతిమా మండపం, రంగమండపం మధ్యలో ఏర్పాటు 
చేయబడిన ఉక్కుదూలాలు తులాభారంగా వుపయోగపడుతున్నాయి. తమ 
ఎత్తు తూకంతో దేవుడికి నాణాలు కానీ, బెల్లం, కలకండ, కర్పూరం వగైరాలు 
మొక్కుబడి సమర్పించు కోవడానికి యిది ఏర్పాటు చేయబడింది. తొలుత 
హుండీ దగ్గర వుండేది. కానీ స్థలాభావం వల్ల యిక్కడకు మార్చబడింది. 
తొలి తులాభారం వీరనరసింగదేవ యాదవరాయల కాలం (క్రీ.శ. 1258 
ప్రాంతం) లో కనిపిస్తుంది. తిరుప్పుల్లాని దాసర్‌ అనే దేశాంతరి అప్పట్లో 
ఆలయ జీర్దోద్ధరణ పూర్తి చేసినప్పుడు వీరనరసింగదేవ యాదవరాయలు 
తనవంతు ధార్మిక కార్యం చేయాలని తులతూగి తన ఎత్తు బంగారం 
ఆలయానికి అప్పగించి ఆనందనిలయ విమానానికి బంగారు పూత 

పూయించాడు. అప్పటి నుంచి తులాభారం ఆచారంలోకి వచ్చింది. సంతానం 
కోసం మొక్కుకున్నవారు సంతానం కలుగగానే వారిని తూకం వేసి వారి 
యెత్తు నాణాలు శ్రీవారికి సమర్పిస్తారు. కావలసిన చిల్లర నాణాలు తిరుమల 
లోని బ్యాంకులు సమకూరుస్తాయి. 


రంగమండపానికి ఆనుకొని పశ్చిమంగా ఎత్తయిన స్తంభాల 
తిరుమలరాయల మండపముంది. దానికి ఆనుకొని దక్షిణంగా సాళువ 
నరసింహరాయల ఊంజలి మండపముంది. ఇందులోని బుల్లి స్తంభాలు 
వాయిస్తే సరిగమలు పలుకుతాయట. ఈ రెండూ ఒక దానిలో ఒకటి 
కలిసిపోయి వున్నాయి. క్రీ.శ. 1473 సం॥లో సాళువ నరసింహరాయలు 
ఊంజలి మండపంలో ఊంజలి సేవ జరిపేవాడు కాబట్టి అంతకుమునుపే 
ఆ మండప నిర్మాణం చేసి వుంటాడని భావన. అది ఏ కారణం చేతనో 
శిథిలం కాగా దానిని జీర్దోద్ధరణ చేసి, దానికి ఆనించి తిరుమలరాయలు 
కొత్తగా మండవము నిర్మాణము గావించి ఊంజలిసేవను క్రీ.శ. 
17-12-1561 లో పునరుద్ధరించినాడు. ఆ స్తంభాల మీద అంజలి ఘటించిన 
తిరుమలరాయలు, ఆయన కుటుంబీకుల చిత్రాలు శిల్పించబడి వున్నాయి. 
ఈ మండపం వాయువ్యమూలలో ఒక తిన్నెమీద రాజా తోడరమల్లు 
(లాలాఖమరాం) ఆయన తల్లి మోహన్‌దీ, భార్య పిఠాబీబీ కాంస్య ప్రతిమలు 
ప్రతిష్టించబడి వున్నాయి. వారు మువ్వరూ దేవుని వైపు చూస్తూ అంజలి 
ఘటిస్తున్నారు. వారి భుజాల మీద వారిపేర్లు లిఖింపబడి వున్నాయి. వరుస 
క్రమంలో దర్శనానికి పోవు యాత్రీకులకు వీరి దర్శనం ముందుగానే 
అవుతుంది. 


ప్రతిమామందపం, రంగనాయక మండపం, తిరుమలరాయ మందపం 
వీటన్నిటిలోని శిల్పకళ విజయనగర శైలి కలిగిందే. రామాయణం, భాగవతం 
లోని కథా వస్తువుల శిల్పాలు, దశావతార దృశ్యాలు విభిన్న రీతులలో శిల్పించ 
బడినాయి. తిరుమల ఆలయంలో విజయనగర శిల్పకళ కానిది ఏదైనా 
వుందంటే అది ఆలయం ముందున్న నాలుగ్గాళ్ల నిలువెత్తు గొల్లమండపం. 
ఇందు టాస్మ్‌ఫోర్సు రక్షకభటులు తుపాకులతో కావలి కాస్తుంటారు. ఇది 
యాదవరాజుల నిర్మాణమని భావన. అలాగే గర్భాలయం వెలుపల అంటే 
ముక్కోటి ప్రదక్షిణంలో కనిపించు కోష్టములు (గూళ్లు) విమానములకు బదులు 

తోరణములు కలిగివున్నవి గాన మలి చోళుల నిర్మాణములని భావన. అందులో 
కొన్ని యాదవ పోకడలుగా ఊహ. 


ఇంతకూ తిరుమలరాయలు ఎవరు? శ్రీకృష్ణదేవరాయల పెద్ద అల్లుడు, 
అళియరామరాజుకు తమ్ముడు. ఆరవీడు వంశజుడు. క్రీ.శ. 1565 లో జరిగిన 
తాళికోట యుద్ధములో (రక్షస-తంగిడి) మరణించి విజయనగర సామ్రాజ్యాన్ని 
యన్‌ అన్న అళియరామరాజుకు బాసటగా పోయి యుద్ధం చేయకుండా 
హంపీ విజయనగరాన్ని తురకలకు వదలిపెట్టి ధనస ౦పదలను ఏనుగులకు 
గుర్రాలకు ఎక్కించి పెనుగొండకు పారిపోయి వచ్చిన ధీరుడు. తిరుమల 
ఆలయంలో యీ పెద్ద మండపమైనా కట్టించిన దానికి సంతోషించాలి. ఇది 
మినహా ఆరవీటి వారి నిర్మాణాలేవీ లేవు. 


దీనికి ఎదురుగా ఉత్తరదిశలో యాత్రీకులకు ప్రసాదం పంచేచోట “అయిన 
మహల్‌ (అద్దాల మేడ) వుంది. శ్రీవారు ఈ అద్దాలమేడలో ఊయల లూగుతూ 
ఈ సేవకు డబ్బు కట్టిన వారిని పరవశింప జేస్తారు. ఇది ఎవరి నిర్మాణమో 
తెలియదు. శిల్పం మాత్రం విజయనగర శైలిలో వుంది. 


మనకు ఎడమవైపు, కుడివైపు వున్న మండపాలన్నిటినీ చూశాం గదా. 
ఇప్పుడు ఎదురుగా చూస్తే రెండవ గోపురం లేదా వెండివాకిలి ముందుగా 
కనబడేది ధ్వజస్తంభ మండపం. దాని ముందున్నది బలి (నైవేద్యం) పీఠం. 
ఈ రెండూ దాదాపు ఆనుకొనే వున్నాయి. వీటికి నమస్కరించి లోనికి పోతారు. 
నిజానికివి ద్వారం లోపల వుండాలి. క్రీ.శ. 1417లో చంద్రగిరి మాధవ 
దాసర్‌ (మల్లన మంత్రి) బంగారు వాకిలి ముందు మహామణిమండపం నిర్మించి 
నప్పుడు అక్కడ వీటి నిర్మాణానికి చోటు లేక రెండవ ప్రాకారం బయటకు 
నెట్టివేసి నట్టున్నాడు. ఇది ఆలయ వాస్తుకు విరుద్ధంకాదా అని అడిగే 
వారున్నారు. అయినా శ్రీ వేంకటేశ్వరస్వామికి వాస్తులు-గీస్తులు లేవు అని 
తెలిసికొంటే చాలు. బ్రహ్మోత్సవ సమయంలో ఈ కొడి స్తంభానికి 
ధ్వజారోహణం జరిగి తొమ్మది రోజుల తరువాత ధ్వజావరోహణం 
జరుగుతుంది. ఈ బహిరంగ మండపంలో ఈశాన్య దిక్కులో ఒక స్తంభానికి 
ఆనుకొని ఒక చిన్న రాయి వుంటుంది. ఇది క్షేత్రపాలక గుండుకు ప్రతినిధి. 
అసలు క్షేత్రపాలక గుండు గోగర్భతీర్థం (పాందవ తీర్ధం)లో వుంది. ఈ 
ధ్వజస్తంభ మండపం 15 వ శతాబ్దంలో నిర్మించ బడింది. 

ఇవన్నీ మొదటి ప్రాకారం లోపల సంపంగి ప్రదక్షిణంలోనే వున్నాయి. 
ఒకప్పుడు ఈ ప్రాకారంలో సంపంగి (చంపక) చెట్లు ఎక్కువగా వుందేవి 
కాబట్టి ఆ పేరు వచ్చింది. ఈ ప్రదక్షిణంలోనే ప్రాకారానికి ఆనించి కట్టబడిన 
సంపంగి మండపాల పేర వరండా మండపాలు తూర్పువైపున తప్ప మిగతా 
అన్ని వైపులా సుందరంగా నిర్మించబడి వున్నాయి. రెండవ ప్రాకారం హద్దుగా 
నాలుగు మూలల్లో సాళువ నరసింహరాయలు నిర్మించిన నాలుగ్గాళ్ల 
మండపాలు నాజూగ్గా వుంటాయి. ఈ సంపంగి మండపాల్లో ఒకప్పుడు 
యమునోత్తరి (పూలగది) వుండేది. పడిపోటు వుంది (ఫలహారాలు చేసే గది). 
దివాణం వుంది. దక్షిణ భాగం అంతా క్యూలైన్లకు సరిపోయింది. దీని ముందు 
భాగంలోనే శ్రీవారి నిత్యకల్యాణం జరుగుతుంది. విరజా నది (తొట్టి) 
వాయువ్యంలో యీ ప్రాకారంలోనే వుంది. 


ధ్వజస్తంభం దాటుకొంటూనే రెందవ గోపురద్వారం వస్తుంది. ఇది రెందవ 
ప్రాకారానికి కట్టబడింది. దీనిని వెండి వాకిలి అంటారు. తలుపులు వెండి 
తొడుగులు కలిగి వున్నాయి. హథీరాం బావాజీ శ్రీవారితో పాచికలాడు దృశ్యం 
ఎడమవైపు తలుపుమీద వుంది. ఈ రెండవ గోపురం అధిష్టానం మీద మొదటి 
గోపురం అధిష్టానం మీద వున్నట్టే ప్రాచీన శాసనాలున్నాయి. క్రీ.శ. 1150 
సం॥। నాటి వెంకటత్తురైవర్‌ అసంపూర్ణ శాసనంలో నందవనం, అముదుపడి, 
సాత్తుపడి కైంకర్యాలున్నాయి. ఈ వెంకటత్తు రైవర్‌ ఆనందాళ్వారు మనుమడు. 
అప్పటి కాలంలో ఆచార్య పురుషుడు. తాత శ్రీవారికి చేసిన సేవలను 
కొనసాగిస్తానని శాసనం వేశాడు. సంపూర్ణ తొలి శాసనాలు కూడా క్రీ.శ. 
1220 నాటివే. కాబట్టీ శ్రీవారి ఆలయ రెండు గోపురాలు ఒకే కాలంనాటి 
అధిష్టానం కలిగి వున్నాయి. ఈ రెండవ ప్రాకార గోపురానికి రెండు వైపులా 
ఒకప్పుడు నేత్ర ద్వారాలు వుండేవని తోస్తోంది. ఎందుకంటే శాసనాలు మధ్యలో 
త్రుంచివేస్తూ వేరు రాళ్లు పొందించబడినాయి. అంటే శాసనాలు ఆగిపోయిన 
చోట ద్వారాలు చేయబడి తరువాతి కాలంలో వేరే రాళ్లతో మూసివేయ 
బడినాయి. అలా కొన్ని శాసనాలు పాదైనాయి. 

ఈ ద్వారం దాటుకొని లోపల ప్రవేశిస్తే విమాన ప్రదక్షిణంలోకి అడుగు 
పెట్టడమైంది. విమానాన్ని చూస్తూ ప్రదక్షిణం జరుగుతుంది కాబట్టి ఆ పేరు 
వచ్చింది. మొదటి ప్రాకారంలో మూడువైపులా వరండా మండపాలున్నట్టు 

యిక్కడ కూడా తూర్పువైపున తప్ప మిగతా మూడు దిక్కులా రెండవ ప్రాకారానికి 
ఆనుకొని మాదిల్చ్పట్టి మండపాలున్నాయి. ఈ మండపాలు కూడా పూర్తి 
వినియోగంలో వున్నాయి. ఆగ్నేయ మూల శ్రీవారి స్వయంపాక పోటు 
(వంటశాల) వుంది. ఇక్కడ శ్రీవారికి నైవేద్యం పెట్టు ప్రసాదాలు తయారవు 
తాయి. ఈ పోటుకు అధిష్టాన దేవత పోటులక్షి. పోటుతాయారు, స్వయంపాక 
లక్ష్మి అని కూడ ఆమెను పిలుస్తారు. కొందరు వకుళమాత అని కూడ 
కొలుస్తారు. అంటే శ్రీనివాసుని లేదా వేంకటేశ్వరుని తల్లి. వరలక్ష్మీవ్రతం 
యిక్కడే జరుపుతారు. ఇక్కడకు పోవు మెట్ల దారికి ఆనుకొని పశ్చిమంగా 
బంగారు బావి వుంది. బావి మీద శ్రీదేవి చిత్రం చెక్కివుంది. మొత్తం బంగారు 
తాపడం రేకులతో కప్పబడి వుంది. కాబట్టి అలా పిలుస్తారు. ఇందులో నీరుంటే 
ఆలయ అవసరాలకు శ్రీవారి పోటుకు వుపయోగిస్తారు. 


ఇక్కడి నుంచి పశ్చిమంగా వరండా మండపంలోనే కొద్ది దూరంలో 
శ్రీవారి తీర్ధం, శఠారి దర్శనానంతరం వచ్చే భక్తులకు యిస్తారు. ఇక్కడ పరివార 
దేవతలు కొలువై వుంటారు. శఠారి అంటే మన నెత్తిన పెట్టే శఠకోపం. 
దానిమీద స్వామి పాదాలు వుంటాయి. నెత్తిమీద జుత్తుముడి వల్ల నమ్మాళ్వారుకు 
శఠకోపయతి అనిపేరు. ఆయన పేరుమీదనే అన్ని వైష్ణవాలయాలలో శారి 
నామం స్థిరపడింది. తీర్థం శఠారి తీసికొన్నాక అలాగే వరండాలో పైకిపోతే 
నైబుతి మూలలో ముందు యాగశాల తరువాత ఎనలేని శిల్పకళకు నెలవైన 
పాత కల్యాణమండపం వస్తుంది. ఇక్కడి విజయనగర శిల్పకళ, మధ్యలో 
అధిష్టాన మండపం మీద చెక్కిన బుల్లి స్తృభాల సొగసు చూస్తే కడుపు నిండి 
పోతుంది. ఇక్కడొక చిన్నగది వుంది. ఉత్సవాల సమయంలో శ్రీవారు 
దేవేరులతో బాటు గర్భగుడిలోకి తరచూ పోయిరావడం కుదరదు కాబట్టి 
యీ గదిలో విశ్రాంతి తీసికొంటారు. తిరిగీ మెరవణకు యిక్కడ నుంచే బయలు 
దేరుతారు. దక్షిణ దిక్కు పూర్తయింది. 


పశ్చిమ దిక్కులో పూర్తిగా చీమకూడ దూరడానికి వీలులేకుండా అద్దాలు 
మండపమంతా బిగించారు. లోపల పరకామణి (హుండీలోని నాణాలు, 
యితరాలు లెక్కించడం) జరుగుతుండడం అద్దాలలో నుంచే కనబడుతుంది. 
ఈ ప్రక్రియలో ప్రస్తుతం ఉద్యోగులతో బాటు స్వచ్చంద సేవకులు 
పాల్గొంటున్నారు. సాక్షులుగా యిద్దరు యాత్రీకులు పాల్గొని అంతా సవ్యంగా 

జరిగినట్లు సాక్షి సంతకాలు చేస్తారు. పశ్చిమ దిక్కు పూర్తయింది. వాయువ్య 
మూలలో చందనపు అర వుంది. స్వామివారి పూజావసరాలకు పగలంతా 
శ్రీగంధం నూరుతుంటారు. ఈ చందనం మామూలు రోజుల్లో మితంగాను, 
శుక్రవార అభిషేక సమయంలో అమితంగాను వుపయోగిస్తారు. ఇక్కడి నుంచి 
ముఖ్యమైన ఉత్తరదిక్కు మాడిల్పట్టి మండపాన్ని చూస్తూ దిగువకు అంటే 
తూర్పువైపు నడిస్తే మెట్లు కట్టిన ముఖ్యమైన చోటు వస్తుంది. ఆ మెట్లమీది 
కెక్కి ఆనందనిలయ విమానం వైపు చూస్తే విమాన వేంకటేశ్వరస్వామి 
కనిపిస్తారు. బాణం గుర్తు ఆయన్ను సూచిస్తుంది. అంతేగాక ఆయన్ను వెండి 
తోరణంతో ప్రత్యేకించారు. ఏ కారణం చేతనైనా లోపల అసలు స్వామి దర్శనం 
కాకపోతే, ఈయనను దర్శిస్తే సరిపోతుంది. అంతే ఫలితం. 


శ్రీకృష్ణదేవరాయల పరిపాలనా కాలంలో ఒక సంఘటన జరిగినట్టు 
పరంపరలో వుంది ప్రతి గురువారం రాత్రి స్వామివారికి పూలంగిసేవ 
జరుగుతుంది. అలంకారం పూర్తయ్యాక స్వామి ఉదరబంధానికి సూర్యకఠారి 
అనే ఖడ్గం తగిలిస్తారు. ఆ కాలంలో అలా తగిలించగానే స్వామి ఉగ్రుడై 
పోయేవాడట. ఆయన ఉగ్రరూపం చూడలేక అర్చకులు గర్భగుడి వదిలి 
పారిపోయేవారట. ఇలా ఎందుకు జరుగుతుందో అర్ధంగాక ఆ వార్త రాయల 
వారికి తెలియజేస్తే ఆయన వ్యాసతీర్థుల వారిని హంపీ నుంచి పంపాడు. 
ఆయన సన్యాసి గనుక ఉగ్రరూపానికి భయపడక ప్రతి గురువారం రాత్రి 
కైంకర్యం చేయసాగాడు. అలా చేయగా చేయగా కొంత కాలానికి శ్రీవారికి 
కోపం తగ్గింది. తరువాత అర్చకులు యథాప్రకారం పూజ చేయసాగారు. 
వ్యాసతీర్భుల వారు తరువాత కైంకర్యం చేయకపోయినా విమాన వేంకటేశ్వరుని 
చూస్తూ యీ మండపంలో కూర్చుని 12 సంవత్సరాలు సాధన చేసి తరించారు. 
అందువల్ల మధ్వ సంప్రదాయం వారు యిప్పటికీ యీ చోటులో కూర్చుని 
కాసేపు ధ్యానమో, జపమో ఏదో ఒకటి చేస్తుంటారు. పై సంఘటన తి.తి.దే. 
ఎపిగ్రాఫికల్‌ రిపోర్టులో కూడా పేర్కొనబడింది. 


దీనికి దిగువన సబేరా గది వస్తుంది. ఒకప్పుడు దీనిని బొక్కసం అని 
పిలిచేవారు. ఇది మండపాన్ని ఆక్రమించి కట్టిన గది. స్వామితీర్ధం, అక్షితలు, 
వాడిన వస్త్రాలు, వాడబోయే వస్త్రాలు, ధూప, దీప, పరిచార సమస్త సామగ్రి 
అన్నీ యిందులోనే వుంటాయి. అన్నీ అమర్చి సమయానికి అందించడానికి 

సబేరా గుమాస్తా కూడ వుంటాడు. అదృష్టం బాగుంటే అభి షేకతీర్థం, అక్షితలు 
దొరకుతాయి. స్వామి వస్త్రాలను కళ్లకద్దుకోవచ్చు. పునుగు, జవ్వాది, చందనం, 
రసకర్పూరం, కుంకుమ పూవు వగైరా కలగలిపిన వాసనలతో స్వామి వస్త్రాలు 
గుమగుమలాదడుతుంటాయి. 

దీనిని దాటుకుంటూనే తాళ్లపాకం వారి అర వస్తుంది. తాళ్లపాకం వారి 
భాండారం, తాళ్లపాకం వారి కొట్టు, సంకీర్తనా భాండారం అని దీనిని వివిధ 
రకాలుగా పిలుస్తారు. వరండాను దాటుకొని ముందుకు చొచ్చుక వచ్చింది 
యీ కట్టడం. తాళ్లపాక అన్నమాచార్యుడు ఒకవైపు, ఆయన కుమారుడు 
'పెదతిరుమలాచార్యుదడు మరొకవైపు నిలబడి, ఒక చేతో తంబుర పట్టుకొని 
మరొక చేతో యీ గదికి వున్న కిటికీలాంటి ద్వారాన్ని చూపుతుంటారు - 
లోపల ఏముందో చూడమని. అక్కడ రెండువేల రాగిరేకులు (తామపత్రాలు) 
- సంకీర్తనలు చెక్కబడినవి వుంటాయని ఎవరికీ తెలియదు. ఆంగ్రేయుల 
కాలంలో (1915 లో) ఆర్మియాలజిస్టులు చేయి పెట్టకనే 150 రేకులుంటాయని 
వ్రాశారు. 1022లో స్వర్ణీయ సాధు సుబ్రహ్మణ్యశాస్రి గారు ధైర్యం తేసి 
లోనికి దూరి అన్నిటినీ వెలికిదీస్తే అందరూ ఆశ్చర్యపోయారు. అంతవరకు 
తాళ్లపాక అన్నమాచార్యులంటే (క్రీ.శ. 1408-1503) ఎవరో ఎవరికీ 
తెలియదు. తరిగొండ వేంగమాంబ తన రచనలలో ఆయనను స్మరించింది 
తప్ప తక్కినవారు ఏదో పాటలు పాడుకొనే వాడని నిర్లక్ష్యంగా వదలివేశారు. 
ఆయనతో బాటు ఆయన వంశీకులు పెదతిరుమలాచార్యుడు, చినతిరుమలా 
చార్యుడు, చిన్నన్న అనే తిరువేంగళనాథుడు మొ॥। వారి రచనలన్నీ తామ్ర 
పత్రాలలో నిక్షిప్తం చేసి అందు భద్రపరిచారు - మనకోసం. 


తాళ్లపాక కవులు కేవలం సంగీత సాహిత్య సేవ మాత్రమే చేయలేదు. 
తాము సంపాదించినది, తమకు దానంగా లభించిన ధనాన్ని శ్రీవారి 
కైంకర్యాలకు, జీర్దోద్ధరణలకు పూర్తిగా వెచ్చించారు. కుటుంబమంతా శ్రీవారి 
కోనవే జీవించారు. శ్రీవారు అన్నమాచార్యులను 'మామా'” అని 
సంబోధించాడని తెలిసి తాళ్లపాక చిన్నన్న క్రీ.శ. 1540 సంవత్సరం నుంచి 
శ్రీవారి 5 రోజుల వైవాహికోత్సవం ప్రారంభించాడు. వారి సేవలను గురించి, 
దాతృత్వం గురించి ఎంత వ్రాసినా అది తక్కువే. వారి కీర్తి అజరామరణం. 
దీని కెదురుగా దక్షిణంగా శ్రీవారి కొప్పెర (హుండీ) వుంది. 


వ్‌క్స్‌ 


కొట్టు కానుకొని తూర్పుగ వున్న మెట్ల వరుస మీద పైకెక్కితే 
శ్రీరామానుజుల (క్రీ.శ. 1017-1187) గుడి వుంది. అన్ని వైష్ణాలయాలలో 
వీలయినంత వరకు ఈయన విగ్రహం ప్రతిష్టింపబడి వుంటుంది. 
రామానుజాచార్యులకు 45 సంవత్సరాల వయసున్నప్పుడు శిష్యుల కోరిక 
మేరకు రెండు విగ్రహాలు అప్పటి రూపురేఖల వలె శిల్పించబడగా ఆయన 
వాటి పనితనానికి ముగ్దుడై ఆలింగనం చేసుకున్నాడట. వాటిని అప్పటికలాగే 
వుంచి ఆయన తదనంతరం (క్రీ.శ. 1187) ఒక దానిని తిరుపతి 
గోవిందరాజాలయములో మరొక దానిని తిరుమల ఆలయంలో ప్రతిష్టించారట. 
ఆయన శిష్యుడు ఆనందాళ్వారు శ్రీవారిని ప్రార్ధించి ఆయన అనుమతి తీసికొని 
ఆలయంలో ప్రతిష్టించి తన పని అయిపోయినట్టుగా ఆ మరుసటి సంవత్సరమే 
క్రీ.శ. 1188 లో గురువులో ఐక్యమైనాడు. ఆయన తరువాత ఆయన 
కుమారుడు రామానుజుడు, మనుమడు వెంకటత్తురైవర్‌ కూడా రామానుజునికి 
సేవలు చేసినారు. ఆలయంలోని అన్ని పూజలలో శ్రీ రామానుజులకు 
ప్రాధాన్యం వుంది. ఉత్సవ విగ్రహం కూడా వుంది. సహజంగా రామానుజులు 
అన్నిచోట్లా అంజలి ముద్రతో వుంటాడు. కానీ ఇక్కడ ఉపదేశ ముద్రతో 
వున్నాడు. రామానుజుల ఆలయంలో వుండే శఠకోపాన్ని 'అనంతాళ్వన్‌” 
అంటారు. అది ఆ మహానుభావుడికి యిచ్చిన గౌరవం. రామానుజాచార్యులను 
గురించి వివరంగా “తిరుమలై ఒళుగు” అనే గ్రంథంలో వుంది. శ్రీరామకృష్ణ 
మఠం వారు ఆంగ్లంలో ప్రచురించిన “శ్రీరామానుజ” అనే గ్రంథంలో కూడా 
చాల విశేషాలున్నాయి. 


గురుపరంపర ప్రకారం రామానుజులు దివికేగిన తరువాత పిళ్ళై 
తిరుమలైనంబి అనే వైష్ణవాచార్యుడు తిరుమల ఆలయంలో రామానుజుల 
విగ్రహాన్ని ప్రతిష్టించాడని వుంది. కొన్ని కథనాల ప్రకారం తిరుపతి గోవింద 
రాజాలయంలోని రామానుజులు, తిరుమల ఆలయంలోని రామానుజులు 
యిద్దరూ ఒకే సమయంలో క్రీ.శ. 1220లో ప్రతిష్టింపబడినారట. విజయనగర 
శైలి శిల్పకళ కలిగిన యీ ఆలయంలో తొలిశాసనం క్రీ.శ. 1476 నాటిది. 


ఈ ఆలయానికి ఆనుకొని మంచపు అరవుంది. స్వామివారి పవళింపు 
సేవకు వాడే బంగారు మంచం లేదా ఊయల మంచం, పట్టుపరుపు వగైరాలు 
యీ గదిలో వుంటాయి. ఏకాంతసేవ సమయానికి తీసికొని పోయి 

శయనమండపంలో వుపయోగించి సుప్రభాత సమయంలో తిరిగీ యీ గదికి 
చేర్చుతారు. దీని ప్రక్కనే యమునోత్తరి వుంది. స్వామివారికి తోమాలసేవలో 
వాడు పూలమాలలు, తులసీమాలలు యీ ఎ.సి. గదిలో భద్రపరచి తగు 
సమయానికి వుపయోగిస్తారు. ఒకప్పుడు యమునోత్తరి సంపంగి ప్రదక్షిణంలో 
ఈశాన్యమూల వుండేది. యమునోత్తరి పేరు హిమాలయాలలోని యమునోత్రి 
కాదు. ఆలయ తొలిపూజారి పెరియ తిరుమలనంవికి తాత -ఆలవందార్‌ 
అని పిలువబడిన యామునాచార్యుల పేరు. ఆయన ప్రథమ వైష్ణవాచార్యుడైన 
నాధమునుల మనుమడు. యామునాచార్యులకు పూదోటలన్నా పుష్పకైంకర్యా 
లన్నా చాల ప్రీతి. అందువల్ల ఆ పూలగది ఆయన పేరుతో ముడివడి వుంది. 
ఇక్కడితో విమాన ప్రదక్షిణంలోని మాదిల్పట్టి మండపాలన్నీ పూర్తయ్యాయి. 


వెండివాకిలైన రెండవ గోపుర ద్వారం దాటి వచ్చి చుట్టూర వున్న యీ 
విమాన ప్రదక్షిణ మండపాలు పరిశీలించడం జరిగింది. అక్కదే నిలుచుని 
చూడదగ్గ విశేషాలున్నాయి. ఎడమవైపు అంటే ఆగ్నేయమూలలో శ్రీవారి 
పోటుకు ఆనుకొని వరదరాజస్వామి గుడి వుంది. కాంచీపురంలోని వరదరాజ 
(దేవరాజ) పెరుమాళ్‌కు ఈయన ప్రతీక. మాలిక్‌కాపర్‌ దండయాత్ర 
సమయంలో అక్కడి ఉత్సవ విగ్రహాన్ని ఆయన దేవేరి పెరుందేవితో బాటు 
యిక్కడికి తెచ్చి వుంటారని ఊహ. అందువల్ల ఆ ఆలయం వెలసివుంటుంది. 
క్యూలైను ఈ ఆలయ ప్రదక్షిణం చేసికొంటూ బంగారు వాకిలివైపు వెళుతుంది. 
దీనిమీద తొలి శాసనం రంగనాథ యాదవరాయల కాలం నాటిది (క్రీ.శ. 
1354-55). శిల్చకళ మలి చోళరాజుల కాలం నాటిది. 


కుడివైపు అంటే ఈశాన్యమూలలో యోగనరసింహస్వామి యోగబంధం 
వేసికొని పెద్ద పట్టె నామం పెట్టుకొని యోగముద్రలో వుంటాడు. ఈయన 
అహోబిల నారసింహునికో లేదా షోలింగర్‌ (తిరుత్తణి సమీపం-తమిళనాడు) 
నారసింహునికో ప్రతీక. ముస్తిముల దండయాత్రా సమయంలో వారి ఉత్సవ 
విగ్రహం కూడ యిక్కడ చేరి వుంటుందని ఊహ. ఈ ఆలయం ఆదరాబాదరాగా 
కట్టినట్టు కనిపిస్తుంది కానీ స్తంభాల మీద నృత్య భంగిమలు నృత్య కళాశాల 
విద్యార్థుల కోసం విజయనగర శిల్ప శైలిలో చెక్కినట్లు వున్నాయి. ఈ ఆలయం 
రామానుజుల ఆలయం ప్రక్కనే వుంటుంది కానీ ఆయన దక్షిణాభిముఖంగా 
వుంటే, ఈయన పశ్చిమాభిముఖంగా వుంటాడు. ఈ రెండు ఆలయాల మధ్య 

ఈశాన్యమండప మధ్యలో ఒక స్తంభం మీద నాలుగు వైపులా ఆంజనేయ 
స్వామి చెక్కబడి వున్నాడు. ఇది ఆలయ నిర్మాణ తొలి స్తంభం అని అందరూ 
ప్రదక్షిణం చేస్తారు. తాళ్లపాక భాండారం ప్రక్కన మెట్లు ఎక్కిన తరువాత 
రామానుజులను, మంచం అరను, యమునోత్తరని చూసి యోగనరసింహుని 
దర్శించుకొని ప్రదక్షిణగా యివతలకు వచ్చి మెట్లు దిగవచ్చు. ఈ మెట్లు 
దిగేచోట పరిమళాలు నూరు గుండ్రని నూరుదడురాయి వుంది. శుక్రవార 
అభిషేకానికి గురువారమే పరిమళాలు నూరి సిద్ధం చేసికొంటారు గాబట్టి 
గురువారం మధ్యాహ్నానికి ఈ నూరుడు బంద పరిమళాలు వెదజల్లుతూ 
గుబాళిస్తుంది. కొందరు చేతితో తాకి వాసనచూస్తే, మరికొందరు రుమాలు 
అద్ది ఆ వాసనను పదిలపరచుకొంటారు. క్యూలైన్లలో గంటల కొద్ది నిలబడి 
అలసిపోయిన యాత్రీకులు యిక్కడ మండప అంచులలో కూర్చుని సేద 
తీరుతారు - దర్శనం ముగించుకొని హుండీ మొక్కులు తీర్చుకున్నాక 
ఆనందనిలయ విమానం చూస్తూ ఆనందిస్తారన్నమాట. 


ఎదురుగా కనిపిస్తున్నదే మహామణి మండపం. గరుడాళ్వారు కోసం 
చొచ్చుకొని ముందుకొచ్చిన కట్టడం కిటికీ (జాలీలో రంగనాథస్వామి లోహపు 
భిత్తిక విగ్రహం, అద్దాలలో పొందికగా బిగించబడి వుంది. ఈ ఏర్పాటు 
చక్కగా కుదిరింది. ఎదురుగా రంగనాథస్వామి (శ్రీరంగం), ఎడమవైపు 
వరదరాజ స్వామి (విష్ణుకంచి), కుడివైపు నరసింహస్వామి (అహోబిలం) యిలా 
మూడు గొప్ప వైష్ణవ క్షేత్రాలకు చెందిన ముగ్గురు మూర్తులు శ్రీవేంకటేశ్వరుని 
ముందు ప్రాతినిధ్యం వహించడం పరమాద్భుతం. దర్శనానికి పోయేటప్పుడు 
కంచిస్వామిని చుట్టుకొని పోతారు. దర్శనం చేసికొని తిరిగి వెలుపలికి 
వచ్చేటప్పుడు అహోబిలస్వామిని చుట్టుకొని బయటపడతారు. వద్దనుకొన్నవారు 
నేరుగా ఆయన్ను చూడకనే రావచ్చు. 


అమాత్యశేఖర మల్లన అనబడే చంద్రగిరి మాధవదాసర్‌ యీ మహామణి 
మండప నిర్మాత. విజయనగర రెండవ దేవరాయల మంత్రి. కొన్ని యెడల 
మహాప్రధాని అని కూడ చెప్పబడింది. దాదాపు 36 సంవత్సరాలు చంద్రగిరి 
రాజ్య ప్రాంతీయ అధికారిగ (గవర్నరు) ఏలినాడు. క్రీ.శ. 1417లో ఆలయ 
జీర్దోద్ధరణ చేశాడు. ఆ సందర్భంలో అదివరకు లేని ముక్కోటి ప్రదక్షిణం 
గర్భగుడి చుట్టూ నిర్మించినాడు. అదే నేడు వైకుంఠవాకిలిగా వైకుంఠ ఏకాదళి 

నాడు మాత్రం తెరువబడుతోంది. ఆనందనిలయ విమానానికి బంగారుపూత 
(మూడవసారి పూయించినాదు. అన్నిటికీ మించి యీ మామణి మందపం 
16 స్తంభాలతో శిల్పకళ వుట్టిపడేటట్టు నిర్మించాడు. ఇదే ముఖమండపంగా, 
ఆన్థానమండపంగా అలరారుతోంది. 

ఈ ధార్మికుడు నిర్మించిన యీ మామణి మందపం వుపయోగం అంతా 
యింతా కాదు. ఆలయం మూసివేసిన కొద్ది గంటలు తప్పితే ఎప్పుడూ 
జనసంచారం వుంటుంది. ఇక్కడ నిలబడే స్వామివారి సుప్రభాతం పాడతారు. 
బంగారు వాకిలి తలుపులు యిక్కడి నుంచే తెరవాలి. ఈ వాకిలికి యిరువైపులా 
జయవిజయులను ద్వారపాలకులు నిలబడి దర్శనానికి పోయే యాత్రీకులను 
చూపుడు వేలుతో హెచ్చరిస్తూ వుంటారు. ఈ బంగారువాకిలికి ఎడమవైపు 
(దక్షిణ దిశలో) రెండు పెద్ద గంటలు వ్రేలాడుతూ వుంటాయి. స్వామి నైవేద్య 
సమయంలో వీటిని మోగిస్తారు. ఊరంతా వినబడుతుంది. కుడివైపు 
(ఉత్తరంగా) శ్రీవారి కొప్పెర (హుండీ) వుంటుంది. స్వామి కెదురుగా విప్పిన 
రెక్కలతో గరుత్మంతుడు పున్నాడు. గరుడాళ్వారు అని ఆయనను పిలుస్తారు. 
ఈ మండపములోనే స్వామివారికి ఉదయంపూట కొలువు జరుగుతుంది. 
గురువారం ఉదయం యీ మండపంలోనే అన్నప్రురాశితో అన్నకూటోత్సవము 
చేసి స్వామికి నైవేద్యం పెట్టుతారు. యాత్రీకులు దక్షిణం వైపు నుంచి యీ 
మండపంలోకి ప్రవేశించి స్వామిని దర్శించుకొంటారు. మహా లఘుదర్శనం 
అనేది యిక్కడి నుంచే (జయవిజయుల దగ్గర నుంచి) స్వామిని దర్శించడం. 
ఒక్క మండపం యీ విధంగా బహుళార్థనాధక ప్రయోజనకారి అయింది 
గాబట్టి నంది మలయ - ఘంట సింగయలు తమ వరాహపురాణములో ఈ 
మహామణి మండపాన్ని పేర్కొన్నారు. దీని నిర్మాత మాధవదాసర్‌కు చంద్రగిరి 
అంటే ఎంతో ఇష్టం. ప్రతి శాసనంలోనూ చంద్రగిరి వాసినని పేర్కొన్నాడు. 
ఇతని తండ్రి చంద్రగిరి కోటలో నివశించు దేవరసర్‌. ఇతని గురువు 
గోపీనాథయ్యగల్‌. శిష్యునికి ఆధ్యాత్మిక మార్గం చూపినవాడు. 

బంగారు వాకిలిలో నుంచి ముందుకు అడుగుబెడితే స్నపనమందడపం 
చేరుకోవచ్చు. ఇది స్వామివారి స్నానాల గది. ఉగ్ర శ్రీనివాసమూర్తి విగ్రహం 
ఒకప్పుడు యిక్కడ వుండేదేమో? ఆయనను స్నపనబేరం అంటారు. కొందరు 
చరిత్రకారులు సామవై పేర్కొన్న తిరువిళన్‌కోయిల్‌ యిదేనని భావిస్తున్నారు. 

కానీ శాసనాలు తిరుచానూరులో దొరికాయి కాబట్టి అది అక్కడే వుండి 
వుంటుందని అందరూ భావిస్తున్నారు. 


ఈ మండపం దాటుకుంటూనే 'రానూర్‌ మేడై' అని పిలువబడుతున్న 
రెండు అరుగులు (తిన్నెలు) యిరువైపులా వున్నాయి. ఒకప్పుడు యీ తిన్నెల 
మీద సీత్రారామలక్ష్మణుల ఉత్సవ విగ్రహాలు ఒకవైపు, పరివార దేవతల లోహ 
విగ్రహాలు మరోవైపు వుండేవి. అందువల్ల 'రామార్‌ మేడై' అని పేరు వచ్చింది. 
అసలు సంగతి ఏమిటంటే ఇది ఒకప్పుడు గర్భగుడి ప్రదక్షిణ మార్గం. 
ఆంగ్లేయుల పాలన తొలి రోజుల్లో మరాఠాలకు మహమ్మదీయులకు, 
మరాఠాలకు ఆంగ్లేయులకు ఘర్షణలు జరిగి యిక్కడ నెత్తురు చిందిందని 
దేవునికి, యింత దగ్గరగా యాత్రీకులను స్వేచ్చగా రానిస్తే ఎప్పటికైనా 
ప్రమాదమని యీ ప్రదక్షిణ మార్గం మూసివేస్తూ తిన్నెలు అడ్డంగా కట్టారని, 
అందువల్ల యిక్కడి శాసనాలు కొన్ని యీ అరుగుల మరుగున పడిపోయాయని 
పెద్దలు సెలవిచ్చారు. 

రామార్‌ మేడై దాటుకొంటూనే శయన మండపం వస్తుంది. ఈ 
మండపంలో రాత్రులందు స్వామికి పవళింపు సేవ జరుగుతుంది. దానినే 
ఏకాంతసేవ అంటారు. మంచాల అరనుంచి స్వామి బంగారు పట్టెమంచం, 
పట్టు పరుపులు, శాటీలు, తలగడలు తీసికొని వచ్చి వెండి గొలుసులు తగిలించి 
స్వామికి ఊయల పడక ఏర్పాటుచేసి భోగ శ్రీనివాసమూర్తిని పడుకోబెట్టి 
నిద్ర పుచ్చుతారు. తాళ్లపాకం వారు తంబురతో పాట పాడుతారు. 
అంతకుమునుపు స్వామివారికి పాలు, పండ్లు, (ముఖ్యంగా ద్రాక్ష జీడిపప్పు, 
బాదంపప్పు, కలకండ మిశ్రమం) ఆరగింపు చేస్తారు. కర్పూర తాంబూలం 
సమర్పిస్తారు. తరిగొండ వెంగమాంబ వంశీయులు తెచ్చిన ముత్యాల హారతి 
యిస్తారు. అదే చివరి హారతి. స్వామివారి అనుజ్ఞ తీసుకొని ఆలయం 
మూసివేస్తారు. సుప్రభాతం సేవ తరువాత ఆలయం తెరిచినప్పుడు యీ 
పడక సామగ్రి అంతా మంచాల అర చేర్చి శుద్ధిచేసి పూజా కార్యక్రమాలు 
ప్రారంభిన్తారు. 


శయన మండపానికి ఆనుకొనే గర్భగుడి. మధ్యలో కడప (గడప) అడ్డంగా 
వుంటుంది అంతే. దీనిని కులశేఖరపడి అంటారు. కులశేఖర ఆళ్వారు 
పూర్వాశమములో కేరళలో ఒక రాజు. ఆళ్వారుగా పరివర్తన చెందినాక 

ఎల్లప్పుడూ భగవంతుని సాన్నిధ్యం వుండాలని ఎన్నో జన్మలను కోరుకున్నాడు. 
ఆఖరుకు రాయిగా పుట్టితే ఏమార్పూ వుండదని నిరంతరం భగవంతుని 
పాదాల దగ్గర పడివుండవచ్చునని శ్రీవేంకటేశ్వరుని ద్వారమందిరం రాయిగా 
మారి ఆయన ముఖారవిందాన్ని వీక్షిస్తూ వుంటాడు. కులశేఖరపడిని 
అజా[గ్రత్తతో కూడ అపవిత్రం చేయరు. చాలా జాగ్రత్తగా కాలు తగులకుండా 
అర్చకులు గర్భగుడిలోకి వస్తూ పోతూ వుంటారు. 

కులశేఖరపడికి వచ్చామంటే స్వామికి దగ్గరనుంచి వీక్షిస్తూ వున్నామన్న 
మాట. ఆయనకు మనకు అద్దుగా వున్నది కులశేఖరుదే. అంత సమీపంలో 
నిలబడి స్వామిని ఎంతసేపు చూసినా తనివితీరదు. ఇంకా చూద్దామనిపిస్తుంది. 
ఏదో ఆకర్షణ. తెలియరాని అనుబంధం. అది మన ఒక్కరి అనుభవం కాదు. 
అందరి అనుభూతి. అసలు మనం శయనమండపం లోకి ప్రవేశిస్తూనే మనకు 
తెలియని ఆనందం ఏదో మనలో ప్రవేశిస్తుంది. అనిర్వచనీయమైన ఆ ఆనందం 
ఆనందనిలయ విమానం వల్ల కలుగుతుందేమో చెప్పలేము. స్వయంభూ, 
కలియుగ దైవం, సాలగ్రామం, అర్ప్బామూర్తి యిలా అనేక విధాలుగా 
కీర్తించబడిన ఆ దివ్యమూర్తి నుంచి చూపు మరల్చుకోలేక సతమతమౌతాము. 


గర్భగుడి, శయనమండపం దాదాపు ఒకే విస్తీర్ణంలో వుంటాయి. స్నపన 
మండపం కొంచెం పెద్దది. తొలి నిర్మాణం తొండమానుడిది. పల్లవులు, 
చోళులు, యాదవులు, విజయనగర చక్రవర్తులు తరతరాలుగ జీర్టోద్ధరణ 
చేసి విస్తృతపరచారు. ఆలయంలోని నిర్మాణాలు విజయనగర చక్రవర్తుల 
వరకు జరిగాయి. ఆ తరువాత జరిగినవన్నీ జీర్టోద్ధరణలు మాత్రమే. 


గర్భగుడి మీద ఆనందనిలయ విమానం రామార్‌ మేడై వరకే వ్యాపించి 
వుంది. అంటే గర్భగుడి - శయనమందపం (అర్థ మండపం) అంతరాళం 
(రామార్‌ మేడై) వరకు వ్యాపించి వుంది. వీటి బయటి గోడల మీది శిల్పకళ 
చోళుల కాలం నాటిది. వీటిని చెడగొట్టకుందా మలి చోళులు కూడా కొన్ని 
శిల్పాలను చొప్పించినారు. జటావర్శ్మ సుందరపాండ్యుని బంగారు కలశ స్థాపన, 
వీరనరసింగదేవ యాదవరాయల ఆనందనిలయ విమాన బంగారు పూత 
అప్పటికే అనగా క్రీ.శ. 1800 నాటికే జరిగివున్నాయి. ఆ తరువాతవన్నీ 
విజయనగర చక్రవర్తులకు చెందినవే. 

పీఠం నుంచి స్వామి ఎనిమిది అడుగుల ఎత్తుంటాడు. అందువల్ల 
బంగారు వాకిలి నుంచి కనబడుతూ దర్శన మిస్తుంటాడు. ప్రస్తుత పరిస్థితులలో 
ఆ మహాలఘు దర్శనంతోనే (అదికూడ క్షణకాలం మాత్రమే) సామాన్యులు 
తృప్తి పడాల్సిందే. ఆ ఆపద మైొక్కులవాడిని, సంకటహరణుని దర్శించుకొని 
బయటపడితే, యిదివరళకే చెప్పినట్టు మాదిల్పట్టి మండపాలలో, తీర్ధం శఠారి 
మాత్రం తీసికొని ఆనందనిలయ విమాన ప్రదక్షిణం చేస్తూ బయటపడాలి. 
ముక్కోటి ప్రదక్షిణం చేయాలంటే అది వైకుంఠ ఏకాదళి నాడే సాధ్యం. మిగిలిన 
రోజుల్లో ఆ ద్వారం మూసివుంటుంది. 


అమ్మవారి ఆలయాల్లో లాగ ఆనందనిలయ విమానం మీద సింహా 
లుంటాయి. అయినా శిఖరం మీద ఆదిమూర్తి (ఆసనమూర్తి), వరాహమూర్తి, 
నృసింహమూర్తి, వైకుంఠమూర్తి విమాన దేవతలుగా వున్నారు. వీరిని 
చూచుకొంటూ హుండీ దగ్గర మొక్కులు చెల్లించి ప్రవేశించిన దారిలోనే 
తిరిగివస్తూ సంపంగి ప్రదక్షిణంలో అంత ప్రసాదం స్వీకరించి మహాద్వార 
గోపురం ద్వారానే నిష్క్మమించవచ్చు. 

శ్రీవారి సన్నిధి మనకు పెన్నిధి, ఇప్పుడు లభించినది. 

శ్రీ ఆదివరాహస్వామి 

నిజానికి ఈ స్వామిని ముందు దర్శించి తరువాత శ్రీవేంకటేశ్వరుని 
దర్శించాలి. అలా చేయకపోయినా ఈ స్వామి ఏమీ అనుకోడు. శ్రీనివాసుడుగా 
తిరుమలకు వచ్చిన వేంకటేశ్వరుడు ఈయనను స్టానభ్రంశుని చేసి ఆ స్థానంలో 
తాను కూర్చున్నప్పుడు కూడా ఈయన ఏమీ అనుకోలేదు. పల్లెత్తుమాట 
అనలేదు. గమ్ముగ పోయి శ్రీనివాసుడు నిర్దేశించినట్టు పుష్కరిణి గట్టుమీద 
వాయువ్యమూల కూర్చున్నాడు. భూదేవి పోయి ఆయన ఒడిలో కూర్చుంది. 
అక్కడ కూడా భూమిలోకి క్రుంగి పోతున్నట్టుంటే దేవస్థానం వారు దయతలచి 
1980 ప్రాంతంలో పైకిలేపి మంచి అధిష్టానం నిర్మించి దానిమీద కూర్చో 
బెట్టారు. కాబట్టీ యిప్పుడు బాగా దర్శనం చేసికోవచ్చు. ఆనందనిలయంలో 
లాగా యిక్కడ త్రోపులాటలు, కీచులాటలు, పడిపోవడాలు, పైకిలేవడాలు 
ఏవీ వుండవు. ప్రశాంతంగా దర్శనం చేసికోవచ్చు. ప్రథమ దర్శనం అటుంచి 
తరువాతి దర్శనమైనా చేసికోవాలని యాత్రీకులకు తెలియదు. దేవస్థానం 
వారు దూరశ్రవణంలో తెలియజేసినా మామూలు గొడవల్లో వీరు వినరు. 
వినినా పట్టించుకోరు. అందువల్ల వరాహస్వామి మీద దయగలిగిన వారు 
మాత్రం పోయి ఆయనను దర్శించుకొంటారు. 


ఈయన పేరు జ్ఞానప్పిరాన్‌ (జ్ఞాన ప్రదాత). ఈయన మనకు యిచ్చే 
జ్ఞానమేమంటే - తనలాగ నోరు మూసుకొని పడివుండమని (మౌనం). 
అవగాహనతో దేవస్థానం అర్చకులు ముందుగా కాకపోయినా శ్రీ వేంకటేశ్వరు 
నితో బాటు ఈయనకు పూజాపురస్మారాలు చేసి నైవేద్యం పెట్టుతూ వుంటారు. 
యాత్రీకులూ అంతే - ఇష్టమొచ్చినప్పుడు దర్శనం చేసుకుంటూ వుంటారు. 
శ్వేతవరాహకల్పం నుంచి యిక్కడ నెలకొన్న ఈ ఆదివరాహమూర్తి వల్లనే 
యా క్షేత్రానికి వరాహక్షేత్రం అని పేరు వచ్చిందని యిదివరకే తెలిసికొన్నాం. 


తి.తి.దే. శాననాల్లో వరాహస్వామి పేరు మొదటిసారి క్రీ.శ. 
18-1-1380 నాడు కనిపిస్తుంది. అళగప్పిరానర్‌ (తిరుక్కాలికన్దిదాసర్‌) అనే 
తిరుపతి శ్రీవైష్ణవ్రడు వరాహస్వామికి, శ్రీవేంకటేశ్వరునికి, శ్రీమలయప్ప స్వామికి 
అప్పుడు జరుగు ప్రతి బ్రహ్మోత్సవాల రెండవ నాడు నైవేద్యం ఏర్పాటు 
చేసినాడు. తరువాత క్రీ.శ. 7-7-1481లో సాళువ తిమ్మరాజ అనే మహాను 
భావుడు 7800 పణం చెల్లించి శ్రీవేంకటేశునికి, శ్రీఆదివరాహస్వామికి నిత్య 


63 


నైవేద్యం ఏర్పాటు చేసినాడు. తిరుమలలో 8 బ్రహ్మోత్సవాలు జరుగుతున్న 
కాలంలో, ప్రతి (బబ్రహ్మోత్సవములో 5 రోజులు శ్రీమలయప్పస్వామి, 
వరాహస్వామి మందిరానికి పోయేవాడు. అప్పుడు తిరుమంగై ఆళ్వారు 
రచించిన 1084 పాశురాల తిరుమోళి పాదేవారని క్రీ.శ. 1519 సం॥ 
నాటి శాసనం తెలియ జేస్తుంది. క్రీ.శ. 1535లో పెదతిరుమలయ్య ప్రాకార 
ప్రదక్షిణ మండపాన్ని నిర్మించాడు. క్రీ.శ. 1539లో ధనుర్మాసములో 80 
రోజుల నైవేద్యం వెంకటత్తురైవర్‌ ఏర్పాటు చేశాడు. క్రీ.శ. 1546లో తాళ్లపాక 
తిరువెంగళనాథుడు చిత్రి నెల ఉపచారాలు ఏర్పాటు చేసినాడు. చివరగా 
క్రీ.శ. 1684లో రాజా శ్రీ శివరాజరామచంద్ర నైవేద్యం ఏర్పాటు చేసినాడు. 
1938లో ఆలయ జీర్జోద్ధరణ జరిగిందని తెలిసింది. 

వరాహస్వామికి వరాహజయంతి తప్ప ప్రత్యేకంగా ఉత్సవాలు, 
ఊరేగింపులు మెరవణలు ఏవీలేవు. బ్రహ్మోత్సవములు ముగిసిన మరునాడు 
శ్రీదేవి భూదేవి సహిత శ్రీమలయప్పస్వామి వరాహస్వామి వసారాలో ఉదయం 
తిరుమంజనం చేసికోగా శ్రీచక్రత్తాళ్వార్‌ (సుదర్శన) పుష్మరిణలో చక్రస్నానమను 
పుణ్యస్నానము చేస్తాడు. రథసప్తమి మధ్యాహ్నం సుదర్శనచక్రం తిరుమంజనం 
(అభిషేకం) యీ వసారాలోనే జరిగి తదుపరి చక్రస్నానం జరుగుతుంది. ఈ 
సందర్భాలలో భక్తులంతా వేచివుండి ఆ చక్రత్తాళ్వార్‌తో బాటు తామూ 
పుష్కరిణిలో మునుగుతారు. 


తిరుమలలో యివి తప్ప ప్రాచీనాలయాలు ఏవీలేవు. ఇటీవల మఠాల 
వారు ఒకటి రెండు తమ మఠ అధిష్టాన దేవతలకు చిన్న ఆలయాలు 
నిర్మించారు. దక్షిణాది లోని ముఖ్య మఠములు యిక్కడ తమ శాఖలు కలిగి 
వున్నాయి. ఉత్తరాది వారివి కూడా ఒకటి రెండు వున్నాయి. వారు తమ 
ప్రాంతాల నుంచి వచ్చు యాత్రీకులకు, సాధుసన్యాసులకు యిక్కడ ఆశయం 
కల్పించి సేవ చేస్తున్నారు. వారు భోజన ఏర్పాట్లు చేయకపోయినా తి.తి.దే. 
వారు ఉదయం 11 గంటల నుంచి రాత్రి 11 గంటల వరకు నిరంతర 
అన్నదాన కార్యక్రమాన్ని నిర్వహిస్తున్నారు కాబట్టి ఎవరైనా పోయి ప్రసాదం 
స్వీకరించవచ్చు. నిషిద్దాలు ఏవీలేవు. టికెట్లు, పాసులు ఏవీలేవు. నేరుగా 
పోయి భోజనం చేయవచ్చు. దీసికని మాతృశ్రీ తరిగొండ వేంగమాంబ 
నిత్యాన్నదాన భవనాన్ని విశాలంగా నిర్మించారు. 

పుణ్యతీర్థాలు 

తిరుమలలో ముక్కోటి తీర్ధాలు అని పురాణాలు ప్రకటించినా ప్రస్తుతం 
వాటి సంఖ్య 30 కూడా లేదు. తరచుగా యాత్రీకులు గోగర్భం (పాండవ 
తీర్ధం), జాబాలి, ఆకాశగంగ, పాపనాశనం సందర్శిస్తుంటారు. ఉత్సాహ 
వంతులు శిలాతోరణం” చూడడానికి పోయినప్పుడు చక్రతీర్థం చూసి 
వస్తుంటారు. 


ఆయా తీర్ధ ముక్కోటి సమయాలలో రామకృష్ణతీర్థం, సనకసనందన 
తీర్ధం, కుమారధార, పసుపుధార, తుంబురుతీర్ధం మొదలగునవి దర్శిస్తారు. 
అదదుగా దర్శించే తీర్థాలు వైకుంఠతీర్థం, సీతమ్మధార, శేషతీర్థం, నామాలగెవి, 
వగైరా. మన పుతాణాలలో కనీసం 108 తీర్థాల జాబితా వుంది. స్వామి 
పుష్కరిణిలో అన్ని తీర్థాలు వచ్చి కలుస్తాయి. మార్గశీర్ష శుక్ల ద్వాదశి 
(డిసెంబరు-జనవరి) నాడు ఈ తీర్ధంలో స్నానం చేస్తే అన్ని తీర్థాలలో స్నానం 
చేసినంత పుణ్యం లభిస్తుంది. తీర్థాలకంతా శీర్షంలో (నెత్తిన) 'తలకోని వుంది. 
బస్సులో దాదాపు 60 కి.మీ. ప్రయాణం చేసి జలపాతంలో మునిగి రావచ్చు. 
(క్రిందుగా వున్నది వైకుంఠతీర్థం. పాచికాలువ (గోగర్భం కాలువ) దిగువన 
ఒక చిన్న నీటిపాయలాగ వుంటుంది. మనం చూసే అదృష్టం లేనిది యుద్ధగళ 
తీర్ధం. దాని ప్రక్కనే మొగిలిపెంటలో వేంగమాంబ ఆంజనేయస్వామిని 
ధ్యానించింది. 


తిరుమలలో చూడదగిన ప్రదేశాలు 


నారాయణగిరిలో స్వామి పాదాలు. ఇక్కడ ఛత్ర స్థాపనోత్సవం (జూలై 
ఆగష్టులో) జరుగుతుంది. దారిలో అక్కగార్లు వున్నారు. 100 కోట్ల సంవత్సరాల 
నాటి శిలాతోరణం. ధర్మగిరిలో వేదపాఠశాల. గోగర్భం, ఆకాశగంగ, 
పాపనాశం, కుమారధార, పసుపుధార ఆనకట్టలు. హథీరాంజీ మఠం, వైఖానస 
ఆశ్రమం, యింకా ఒకటీ రెండూ పాత మఠాలు (పెద్ద, చిన్న జియ్యంగార్లు), 
శంఖమిట్ట, ఆనందాళ్వారు పూదోట, తరిగొండ వేంగమాంబ సమాధి 
(కాన్వెంటు స్కూల్లో వుంది), చంద్రగిరి దారిలోని రాతితేరు. గరుడాద్రినగర్‌ 
(జి.యన్‌.సి.) ప్రాంతం వగైరాలు. చూడదలచిన వారు జీపులు (ప్యాకేజి 
టూర్‌) ఏర్పాటు చేసికోవచ్చు 

తిరుపతి వైభవం 


వేంగదం, వడవేంగడం, తిరువేంగడం, వికటగిరి, శేషశైలం, శేషాచలం, 
ఫణిగిరి - వగైరా పేర్లన్నీ వేంకటాచలాన్ని సూచించడానికి ప్రాచీనులు 
వాడినారు. ఇప్పటి పేర్లు తిరుమల, తిరుపతి, తిరుచానూరు, తిరుమండ్యం, 
తిరుత్తణి, తిరుక్కాళత్తి, తిరుమలకుప్పం, తిరుమలకండ్రిగ - పేర్లలోని 'తిరు” 
అను అరవపదానికి “శ్రీ అనే అర్ధం వస్తుంది. అందువల్ల తిరుక్కాళత్తి 
శ్రీకాళహస్తిగా మారిపోయింది. మిగతావి మారలేదు. 

తిరుపతి పేరు చోళుల కాలంలో కొట్టూరు. యాదవరాజుల కాలంలో 
గోవిందరాజ పట్టణం లేదా రామానుజుల పట్టణం. విజయనగర చక్రవర్తుల 
కాలంలో అచ్యుతరాయపురం లేదా అగ్రహారం. ఇప్పుదేమో తిరుపతి. 


మొదటినుంచీ తిరుమలకు తిరుచానూరుకు మాత్రం ప్రాధాన్యం వుండేది. 
అందువల్ల ప్రాచీన శాసనాల్లో తిరువేంగడకొట్టం (తిరుమల జిల్లా) తిరుక్కుడ 
వూరునాడు (తిరుచానూరు తాలూకా)లో తిరుపతి వున్నట్టు అంటే కొట్టూరు 
వున్నట్టు శాసనాలలో వుంది. తిరుక్కుడవూరు క్రమంగా తిరుచానూరుగా 
మారింది. ఈ తాలూకా శ్రీవారి స్వంతం (తిరువిడైయాట్టం) అంటే ఆలయానికి 
చెందింది. ఏ రాజులకు దీనిమీద ఆధిపత్యం లేదు. చంద్రగిరి ఒక రాజ్యమైనా 
వైకుంఠవలనాడు తాలూకాలో వుండేది. ఈ జిల్లాలు తాలూకాలు అంటే 
కొట్టంలు, నాడులు చోళుల పరిపాలనా కాలం నుంచి విజయనగర చక్రవర్తుల 
వరకు అలాగే వున్నాయి. కొన్ని యెదల చంద్రగిరి రాజ్యం తొందమండలంగా 
కూద వ్యవహరించబడింది. పల్లవులు, విజయనగర చక్రవర్తులు అలా పిలిస్తే, 
చోళ చక్రవర్తులు మాత్రం యీ ప్రాంతాన్ని రాజేంద్రచోళ మండలమని, 
జయంగొంద చోళమందడలమని వ్యవహరించారు. 


ముదలాళ్చార్లలో ఒకడైన పేయాళ్వారు తను పాడిన మూన్నామ్‌ తిరువన్దాది 
పాశురాలలో “తిరుణ్డురవిపాయుమ్‌ తిరుమలై మేలెన్టక్కు” అన్న చరణంలో 
తిరుమల పదాన్ని తొలిసారిగా వాడడం గమనించవచ్చు. ఈయనను 
ద్వాపరయుగం వాడిగా మన పూర్వీకులు పేర్ళొున్నా ఆధునికులు మాత్రం 
క్రీ.శ. 5 శతాబ్దివాడిగా తేల్చారు. కాబట్టి 'తిరుమల” అన్నపేరు కనీసం 5 
శతాప్ట్‌ నుంచైనా వుందదడం గమనించవచ్చు. 

అలాగే 'తిరువతి” పేరు తొలిసారిగ క్రీ.శ. 1333 సం[[లో 
తిరువేంకటనాథ యాదవరాయలు తిరుపతి గ్రామాన్ని శ్రీవారికి దానం 
చేసినప్పుడు కనిపిస్తుంది. 

క్రీశ. 614 సం॥లో సామవై రాణి కాలంలో తిరుచ్చోకినూరు, 
తిరుచ్చుకనూరుగా వున్న ఊరు వ్యవహారంలో తిరుచానూరుగా మారినట్టు 
గ్రహించవచ్చు. 

క్రీ.శ. 1488 సం॥ రెండవ దేవరాయల కాలంలో సిద్ధకుట్టి, 
శ్రీనివాసపురం, శ్రీనివాసపుర గ్రామంగా వున్న శ్రీనివాసమంగాపురం క్రీ.శ. 
1540 సం॥ తాళ్లపాక అన్నమయ్య మనవళ్ల కాలం నాటికి అలమేలు 
మంగాపురంగా మారిపోయింది. క్రీ.శ. 1782లో అలమేలు మంగమ్మ 
ఆలయం అదృశ్యం కావడంతో వట్టి మంగాపురంగా మార్పు చెందింది. శ్రీ 
కల్యాణ వేంకటేశ్వ రాలయం 1967 నుంచి జీర్చోద్ధరణతో శ్రీనివాస 
మంగాపురంగా ప్రస్తుత నామం స్థిరపడింది. శ్రీవారిమెట్టుకు పూర్వనామం 
సిద్దకుట్సి. 

(థు యట 
ఈ ఆలయాలను గురించి కొంత తెలిసికొందాము. 
శ్రీ పద్మావతి అమ్మవారి ఆలయం 


అలమేలు మంగమ్మ (లక్ష్మీదేవి) పద్మావతమ్మ యిద్దరూ ఒక్కరే. ఇక్కడ 
వీరలక్ష్మిగా వ్యవహారంలో వుంది. ఈమెకోసం 12 సం॥ శ్రీనివాసుడు తపస్సు 
చేయగా పద్మసరోవరంలో ఆవిర్భవించింది. ఐరావతం ఆమెకు తోబుట్టువుగాన 
ధ్వజపటం మీద వుంటుంది. అమ్మవారికి ఇది చాలా ఇష్టమైన వాహనం. 
ఆమెకు ప్రత్యేకంగా ఒక ఆలయము, దానిముందు ధ్వజస్తంభం ఆశ్చర్యకరంగా 
వుంటాయి, అందుకు తగ్గట్టుగా ప్రత్యేక కార్తీక బ్రహ్మోత్సవం, పాంచరాత్రాగమ 
పూజా విధానం ప్రకారం జరుగుతుంది. 

అలమేలు మంగాపురంగా పేరుగాంచిన తిరుచానూరు చాలా ప్రాచీన 
పట్టణం. కొందరు మంగపట్నం అని పిలుస్తారు. దీనికి అనేక పేర్లున్నాయి. 
తిరుచ్చోగినూరు, తిరుచ్చుకనూరు, తిరుశుకనూరు, తిరుక్కుడవూరు, 
శ్రీశుకగ్రామం, వాదిరాజపురం అనేవి ఆనాటి పేర్లు. పల్లవుల కాలంలో ఇది 
తిరువేంగడ కొట్టం జిల్లాలోని కుడవూరునాడు తాలూకా కేంద్రంగా వుండేది. 

చోళుల కాలంలో రాజేంద్ర చోళమండలం లేదా జయంగొండ చోళమందలమని 
పిలువబడినా కొట్టం, నాడు మారలేదు. 


పద్మావతమ్మ అప్పటికి ఎవరికీ తెలియదు. ఆకాశరాజు యజ్ఞభూమిగా 
పరిగణన పొంది, అందు సహస్రదళ పద్మంలో పుట్టిన పద్మావతమ్మను, ఆయన 
తన స్వంత నారాయణవర రాజ్యానికి తీసికొని పోవడం వల్ల ఆమె గురించి 
అందరికీ తెలియదు. తిరుమల శ్రీనివాసుని పెళ్లి చేసికొని ఆమె తిరిగి 
వచ్చినప్పుడే అందరికీ తెలిసింది. అంతవరకు ఇక్కడ వెలసిన తిరువిలన్‌ 
కోయిల్‌లో శ్రీవేంకటేశ్వరుని ప్రతీక పూజలందుకునేది. పల్లవ సామంతరాణి 
సామవై భోగశ్రీనివాస మూర్తిని యిక్కదే వెలయించింది. 


తిరుచానూరుకు ఎగువ అంటే పశ్చిమంగా కొద్ది దూరంలో చోళులు 
పరాశరేశ్వరస్వామి ఆలయం నిర్మించారు. ఆ చోటు యోగిమల్లవరంగా ప్రసిద్ధి. 
ఇప్పటికీ పూజలు నిర్వహిస్తున్నారు. ఈ గ్రామవాసులు ఎక్కువమంది చేనేత 
పనివారు. ఈ ఆలయగోడల మీద పదకొండు చోళ శాసనాలున్నాయి. అందులో 
ఒకటి, శ్రీకాళహస్తీశ్వర ఆలయ మహేశ్వరులు యీ పరాశరేశ్వరునికి ఒక 
కోనేరు త్రవ్వించడం. మిగతావన్నీ గోదానం, భూదానం, నందవిళక్కులు, 
నైవేద్యం కొరకు సమర్పితమైనవి. అమ్మవారి పేరు కామాక్షీదేవి. తిరుచానూరు 
లాగ స్వర్ణముఖీ తీరంలోని ఈ గ్రామం తిరుపతికి 8 కి.మీ. దూరం. 
ఆలయంలో అందమైన శిల్పాలు అనేకం వున్నాయి. అన్నీ చోళులవి, ఇక్కడొక 
కాళికాలయం వుంది. అక్కడొక సన్యాసి వున్నాడు. చక్కగా పాటలు పాడుతాడు. 
కుండలిని చక్కగా ప్రదర్శిస్తాడు. ఆ కాళికా అమ్మవారిని ఆ శివస్వామిగారే 
ప్రతిష్టించారట. ఈయనను లడ్డూ స్వామి అని కూడా పిలిచేవారు. ఈయన 
ఇటీవలే పరమపదించాడు. 


తిరుమలలో శ్రీ వేంకటేశ్వరస్వామి రాకతో వరాహస్వామికి ప్రాధాన్యం 
తగ్గినట్లే, తిరుచానూరులో పద్మావతమ్మ చేరినందువల్ల అసలు దేవుడు 
శ్రీకృష్ణునికి ప్రాముఖ్యం తగ్గింది. ఎందుకంటే అమ్మవారున్న ఆలయం ఆమెది 
కాదు. శ్రీకృష్ణ భగవానుడిది. ఈయన రాజగోపురానికి ఎదురుగా వున్న చిన్న 
ఆలయంలో అధిష్టితుడై వుంటాడు. ఆయనకు కుడివైపు వరదరాజ లేదా 
సుందరరాజ స్వామి నెలకొని వున్నాడు, ఎడమ వైపు అలమేలు మంగమ్మ 
లేదా పద్మావతమ్మ వుంది. అన్న బలరాముడు తోడు వుంటాడు. ఆయన 

అక్కడున్నట్టు ఎవరికీ తెలియదు. తెలిసినవారు పోయి ఆయనను చూస్తారు. 
సుందరరాజస్వామి పరిస్థితీ అంతే! 

యాదవరాజులు సామంతులుగా పాలించే కాలంలో కృష్ణుడు తమ వంశ 
(కుల) దీపకుడు కాబట్టి, పైగా అప్పటికే అక్కడ వున్నదని భావించిన తిరువిలన్‌ 
కోయిల్‌ కనపడనందువల్ల, అందులోనున్న తిరువిలన్‌కోయిల్‌ పెరుమానాడిగల్‌, 
తిరుమంత్రశాలై పెరుమానాడిగల్‌, తిరువేంకటత్తు పెరుమానాడిగల్‌ అంటే 
భోగశ్రీనివాస, కొలువు శ్రీనివాస, ఉగ్ర శ్రీనివాస మూర్తులు ముగ్గురూ, 
తిరుచానూరు హెడ్‌ క్వార్టర్స్‌తో సహా ఖాళీచేసి తిరుమల వెళ్లిపోయినందువల్ల 
యాదవులు తమ ఇంటి దేవరకు ఒక చిన్న గుడి కట్టారు. విజయనగర 
చక్రవర్తుల కాలంలో వైష్ణవం విజ్బంభించింది. ఆలయ నిర్మాణాలు, విస్తరణలు 
కూడా పుంజుకొన్నాయి. కృష్ణుడు విష్ణుదేవుని అవతారం కదా! ఆయనను 
తొలిగిస్తే బాగుండదని ఆయనకు కుడివైపున 16వ శతాబ్దంలో వరదరాజస్వామి 
గుడి కట్టారు. అయినప్పటికీ యీ అళగీయ పెరుమాళ్‌ (కృష్ణుడు) ఏమీ 
అనుకోలేదు. క్రీ.శ. 18వ శతాబ్దం మధ్యలో తిరుపతిని ముస్లింలు 
కొల్లగొట్టినప్పుడు తిరుపతి పొలిమేరల్లో వున్న గ్రామదేవత తిరుపతమ్మను 
కాపాడగోరి గ్రామస్థులు ఆమెను తీసుకపోయి అళగీయ పెరుమాళ్‌కు 
ఎడమవైపు ప్రతిష్టించి, ప్రథమాచార్యులు, జియ్యంగార్హు, శ్రీవైష్ణవులకు కోపం 
రాకుండా ఆమెకు పద్మావతి అనిపేరు పెట్టి, కొండమీద కరివేపాకు లేనందువల్ల 
కోసుక పోవడానికి అక్కడకు వచ్చిందని పుక్కిటి పురాణం చెప్పి తప్పించు 
కున్నారు. సవాల్‌ జవాబ్‌ పక్కీలో అమ్మవారి గుడి పేరు చేర్చడం కోసం అలా 
చేశారు. అమ్మవారి కిది వరకు వున్న అలమేలు మంగమ్మ (లక్ష్మీదేవి) 
ఆలయ స్థానంలో ఈమె కుదురుకొన్నది. 


పై కారణాల వల్ల పద్మావతమ్మ పేరు ఒక్క శాసనంలో కూడా కానరాదు. 
అన్నమాచార్య కీర్తనలలో కూడా ఆమె పేరు వినబడదు. కనబదేదంతా అలమేలు 
మంగమ్మ. ఆ పేరుతో ఆమె స్థిరంగా తిరుమల శ్రీవారి దక్షిణ వక్ష్యస్థలమును 
ఆక్రమించి వ్యూహలక్ష్మిగా అక్కడే వున్నది. అందువల్ల పద్మావతమ్మకు అలమేలు 
మంగమ్మ అనేపేరు స్థిరీకరించారు. మునుపు తిరుపతమ్మ స్థానంలో మరొక 
చిన్న తిరుపతమ్మ వచ్చి చేరిందిగానీ, బయటి ద్వారపాలికలు మాత్రం 'మమ్మల్ని 
తిరుచానూరుకు మా అమ్మదగ్గరకు ఎప్పుడు తీసుకపోతారా?” అని యింకా 

నిరీక్షిస్తూనే వున్నారు. తిరుపతిలో పాత తిరుచానూరు రోడ్దు, వేంకటేశ్వర 
థియేటర్‌ దగ్గరి తిరుపతమ్మ (కాళికాంబ) లేక అంకాళమ్మ ఆలయ ద్వారం 
ముందు వారిని మనం ఇప్పుడు గూడా చూడవచ్చు. వేంకటేశాయ విద్మహే! 
తిర్చతి (తిరుపతి) నాథాయ ధీమహి! తన్నో శ్రీనివాసః ప్రచోదయాత్‌! అని 
వేంకటేశ మంత్రం. 

టి. కృష్ణస్వామిగారి కథనం ప్రకారం “క్రీ.శ. 1748 ప్రాంతంలో నిజాం 
సేనలు, అమ్మవారిని భిన్నంగావించాయి. ఉత్సవ విగ్రహాన్ని కాపాడి 
నమ్మాళ్వారు గుడిలో దాచారు. తిరుమలరావు అనే వైద్యుడు, ఒచ్చా నారాయణ 
పిళ్లై అనే మద్రాసు దుబాసి పునాదులు వేసి ప్రాకారం కట్టడం ప్రారంభించారు. 
జమీందారులు, సంపన్న రైతులు అందరూ కలిసి 25 సంవత్సరాలకు ఆ 
కట్టడాలు పూర్తి చేశారు. క్రీ.శ. 1773లో అమ్మవారిని ప్రతిష్టించారు. ఆమెకు 
మడులు, మాన్యాలు ఏవీ లేవు. యాత్రీకుల కానుకలే గతి”. ఈ అమ్మవారు 
కూడా 1782 ప్రాంతంలో హైదరాలీ సేనల దాడికి గురైంది. ఆ తరువాత 
స్థానంలో కరివేపాకు కోసం మన అమ్మ వచ్చింది. క్రీ.శ. 1795 నాటి 
తరిగొండ వేంగమాంబకు యిచ్చిన దానశాసనంలో శ్రీనివాస మంగాపురానికి 
అలమేలు మంగాపురం అని పేరున్నది. క్రీ.శ. 1800లో ఆంగ్రేయుల రాకతో 
ఊర్ల పేర్లు మారి ప్రస్తుత పేర్లు స్థిరపడినాయి. 

శ్రీశుకుని గ్రామమైన తిరుచానూరులో పద్మతీర్ధం వున్నట్టు ఒక శాసనంలో 
వుందిగానీ, అందు పద్మావతమ్మ పేరులేదు. ఈ మూడు గుడులను కలిపి 
(శ్రీకృష్ణ, శ్రీసుందరరాజ, శ్రీపద్మావతీ) సరిపోవునంత ప్రహరీ, ఆలయ 
వాయువ్యంగా పద్మసరోవరం నిర్మితమైంది. తూర్పు గట్టున సరోవరాన్ని 
వీక్షిస్తున్నట్టు పద్మ మిత్రుడైన సూర్యభగవానుడికి ఒక చిన్న ఆలయం వెలసింది. 
ఆనాడు భద్రత కోల్పోయిన మరికొన్ని తిరుచానూరు శిల్పాలు కోనెటికి 
వాయువ్యంగా యింకా పడివున్నాయి. ఆలయానికి దక్షిణంగా స్వర్ణముఖీ ఏటి 
గట్టున అమ్మవారి శుక్రవారపు తోట, దిగుడు బావి వున్నాయి. తోట మధ్యలో 
మంచి మండపమున్నది. అమ్మవారిని వీరలక్ష్మిగా భావిస్తారు. 

కార్తీక మాసంలో తిరుచానూరు పంచమికి ముందుటి రోజు తిరుమల 
శ్రీవారు ఆ రాత్రంతా తన ఒంటికి పచ్చి పసుపుకొమ్ములు ఆకులతో సహా 
కట్టుకొని సంతసించి, తెల్లవారురూమున విప్పి అమ్మవారికి పుసుపు, కుంకుమ, 

పట్టువస్తాలు ఒక పెట్టెలో పెట్టి ఒక కరీంద్రం మీద సారె పంపుతారు. ఆ 
ఏనుగు ఉదయం ఏడు గంటల ప్రాంతంలో తిరుచానూరు చేరి, ఆ సారెతో 
అమ్మవారికి, చక్రత్తాళ్వారుకు అభిషేకం జరిగి, అవతల అవబ్బథం అంటే 
చక్రస్నానం కోనేటిలో జరిగి 'పంచమి” తీర్టోత్సవం అంటే బ్రహ్మోత్సవం 
పూర్తవుతుంది. కాబట్టి అమ్మవారు సాధికారికంగా మనకు అమ్మయై మనల్ని 
ఆదుకొంటోంది. నిమిషానికి ఒక ఆటో, ఐదు నిమిషాలకు ఒక బస్సు 
వుందడంతో ఇక యాత్రీకులకు చింతలేదు. కల్యాణాలకు కొదువలేదు. దారి 
పొడుగునా కల్యాణమండపాలు, సీజన్‌లో కళకళలాడుతుంటాయి. మొత్తానికి 
తిరుచానూరు పద్మావతీదేవి ఉనికి వల్ల పెళ్లిళ్లకు పేరు మోసింది. మాజీ 
లోక్‌సభ స్పీకర్‌ అనంతశయనం అయ్యంగారు యీ ఊర్లో జన్మించారు. ఈ 
ఊరు ఒకప్పుడు ఎర్రచందనం బొమ్మల తయారీకి ప్రసిద్ధి. 


ఇక్కడికి సమీపంలోని పానకం గ్రామంలో విఖ్యాతి చెందిన గణితబ్రహ్మ 
సంజీవరాయశర్మ పుట్టుగుడ్డిగా జన్మించాడు. ఫిదేలు వాయిస్తూ ఎంతటి 
జటిలమైన లెక్కలనయినా నోటితోనే పరిష్కరించేవాడు. అతని మేధాశక్తిని 
ఆంగ్లేయులు కూడా మెచ్చుకున్నారు. ఆయనకు డాక్టరేట్‌ కూడ వచ్చింది. 


తిరుక్కుడవూరు, లేదా కుడవూరు అని పేరుగాంచిన తిరుచానూరు 
కొడైనాడుగా ప్రతీతి. తిరుక్కోడి తిరుణాల్‌ లేదా కొడై తిరుణాల్‌ అంటే 
బ్రహ్మోత్సవం, "కొడి అంటే ధ్వజస్తంభమని మరో అర్ధం. ధ్వజారోహణం 
అంటే కొదెక్కడం. కొడై అంటే తెలుగులో గొడుగు. అందువల్ల యిది 
గొడుగునాడు. స్వర్ణముఖి తీర ప్రాంతమంతా గొడుగునాడుగా గుర్తింపు. ఇచ్చట 
నివశించు రెద్దందరు గొడుగునాటి రెడ్లు. ఈ తెగ మరెక్కడా కానరాదు. 
ఉన్నా వారు యిక్కడినుంచి వలసపోయి వుంటారు. 


తిరుపతి శ్రీ గోవిందరాజస్వామి ఆలయం 


అంతర్జాతీయ ఖ్యాతిగాంచిన తిరుపతిలో అతి పెద్ద దేవాలయం 
శ్రీగోవిందరాజస్వామిది. విస్తీర్ణంలో, ఉపాలయాలలో యింతకన్న పెద్ద 
దేవాలయం మరొకటి లేదు. 


గోవిందరాజస్వామి దొడ్డ దేవర. ఆయన ఇక్కడ వెలసినందువల్ల 
తిరుపతిని గోవిందరాజ పట్టణం అనేవారు. రామానుజాచార్యులు యీ పట్టణం 


(/] 


నిర్మాణం చేసినందువల్ల రామానుజపురమని కూడ పిలిచేవారని యిదివరకే 
తెలిసికొన్నాం. సర్పాల బాధ నివారణకు ఆయన యీ పట్టణాన్ని గరుడాకృతిలో 
నిర్మించాదని భావన. 


గోవిందరాజ పట్టణం నిర్మాణం జరుగడం వల్ల ఈ ప్రాంతం అభివృద్ధికి 
ఆలవాలమయింది. పశ్చిమంగా ఒక శ్రీనివాసపురం వున్నట్టు శాసనాలలో 
వుంది. అదే ప్రస్తుత శ్రీనివాస మంగాపురం అయివుంటుందని నమ్మకం. 


కులోత్తుంగ చోళుడు (1070-1120) వీరశైవుడు. వైష్ణవులు కనబడితే 
నంజుకోవాలనుకొనేవాడు. అందుకు కారణం వీరశైవులు, వీరవైష్ణవులు 
పోట్లాడు కోవడం, వైష్ణవాచార్యుడైన కూరేశుడు శివుని చిన్నవాడని 
నిందించినందుకు చోళుడు శైవుల పక్షం చేరడం, ఈ సమయంలోనే 
శ్రీరామానుజుడు మేల్కొటే పారిపోవడం జరిగింది. చిదంబర ఆలయంలో 
గోవిందరాజస్వామి విగ్రహాన్ని చూసిన కులోత్తుంగ చోళుడు 'ఈ విగ్రహానికి 
తగిన చోటు-సముద్రం క్షీరాబ్ది శయనుడు గాన) ఈ శివాలయం కాదు?” 
అన్నాడట. అది విన్న వైష్ణవులు అతడు అన్నంత పనీ చేస్తాడని అక్కడున్న 
ఉత్సవ విగ్రహాలను తిరుపతి కొత్తూరు తరలించారట. కొందరేమో అసలు 
విగ్రహాన్నే చోళుడు సముద్రంలో పారవేయగా వెదకిపట్టి తరలించారని, అదే 
ప్రస్తుతం తిరుపతి మంచినీళ్లగుంట గట్టున (నరసింహ తీర్థంలో) వుంది 
అంటున్నారు. ఎంతవరకు నిజమో తెలియదు కానీ, యీ దైవాపరాధం చేసిన 
కులోత్తుంగ చోళుని నోట్లో పురుగులు పడ్డాయని, ఆ తరువాత ఆయన 
క్రిమికంఠచోళుడై పాపపరిహారార్థం 108 శివాలయాలు నిర్మించాడంటారు. 
అతని మరణం తరువాత ప్రవాస జీవితం నుంచి బయటపడ్డ రామానుజుడు 
తిరుపతి చేరి మంచినీళ్లగుంట గోవిందుడు మొక్కవోయి (భీన్నమై) వుందదం౦ 
గమనించి, ఆయనను ఆ నరసింహ తీర్ధమునే సేవించుకోమని వదలి పెట్టి, 
కొత్తూరులోని ఉత్సవ విగ్రహాలు తీసుకువచ్చి, గుడిలోకి వెళ్ళి కూర్చున్నాడు. 


ఏ గుడిలో? ప్రస్తుతం గోవిందరాజ గోపురానికి ఎదురుగా వున్న 
యాదవరాజులు నిర్మించిన పార్టసారథి గుడిలో యాదవ నారాయణునికి 
ఎడమవైపు ఉత్తరంగా వున్న ఖాలీ స్థలంలో కొత్తగా ఒక గుది గోవిందునికి 
నిర్మించి, క్రొత్త శిలావిగ్రహం వీలుగానందున, సున్నం-ఇటుక పొడితో నవనీత 
విగ్రహాన్ని మూలవి[గ్రహంగా ప్రతిష్టించాడు. ఉత్సవ విగ్రహాలు అక్కడ చేర్చి 

అందరికీ ఆనందం కలిగించాడు. తదనంతర కాలంలో చిదంబర ఆకాశలింగ 
ఆలయంలో గోవిందరాజులు గుడి ఖాళీగా వుందడం బాగా లేదని మరొక 
నవనీత విగ్రహం (?) రంగులతో వెలయించారు. 


ఈ విధంగా పార్ధసారథి ఆలయం గోవిందరాజాలయంగా మారి 
పోయింది. పార్థసారథి స్వామికి చాలా కాలం వరకు పూజలు లేవు. 1975లో 
పునరుద్ధరించి తిరిగి యీ యాదవ కృష్ణయ్యను పూజిస్తున్నారు. ఈయనకు 
కుడివైపు గోదాదేవి (చూడి క్కొడుత్త నాచ్చియార్‌) ఆలయముంది. 


తిరుపతి గోవిందరాజస్వామి తిరుమల శ్రీవేంకటేశ్వరునికి అన్నగారట. 
తమ్ముడు కొండమీద సంపాదించిన వడ్డికాసులన్నీ యాయన కుంచంతో కొలిచి 
కొలిచి అలసటతో ఆ కుంచాన్నే తలగడగా చేసికొని అలాగే నిద్రపోయాడట. 
అందుకే కూర్మనాథకవి యిలా అన్నాడు. “యవనజీమూత దుర్దినంబైన దిగువ 
తిరుపతిని జూడు మిటువంటి తటిని నిదురబోవు చున్నాడు మీయన్న లేవలేక” 
అని. నిజానికి ఆయన రూపం అలాగే కనిపిస్తుంది. అన్నగారు తన పనిచేస్తూ 
అలసిపోయారని తమ్ముడు వెంకటేశుడు తనవంతు సహాయంగా కార్తీక మాసం 
కృత్తికా నక్షత్రం నాడు, అన్న తిరుమంజనానికి తిరుమల నుంచి మంచినూనె, 
(నువ్వులనూనె) తమలపాకులు పంపిస్తాడు. కారణం ఈయనకు మామూలు 
అభిషేకం లేదు - నవనీత విగ్రహం కరిగిపోకుండా తైలాభిషేకం చేస్తారు. 
అంటే మంచినూనె పూస్తారు. 


ఇక్కడ అమ్మవారిపేరు పుండరీకవల్లి. ఆమెకు 'శాలై నాచ్చియార్‌ పేరిట 
ప్రత్యేక ఆలయముంది. చక్రత్తాళ్వార్‌ అనే సుదర్శన చక్రానికి ఒక గుడి వుంది. 
ఆళ్వారులలో పొయిగై, పూదత్త, పెరియాళ్వార్‌, తిరుమాళిశ్రై, నమ్మాళ్వారు 
తదితరులకు గుళ్ళున్నాయి. అహోబలమఠం వారి నృసింహాలయముంది. 
రామానుజాచార్య, వేదాంతదేశిక, మణవాళ మహాముని, కూరత్తాళ్వార్‌ 
(కూరేశు, తిరుమలనంబి మొదలగు వైష్ణవాచార్యుల గుడులూ ఉన్నాయి. 


ఈ పెద్ద దేవాలయంలో ముచ్చటగా మూడు గోపురాలున్నాయి. మొదటిది 
ఎత్తయిన రాజగోపురం. క్రీ.శ. 1624లో మట్లకుమార అనంతరాజు 
కట్టించాడు. గోపుర ద్వారంలో వారి కుటుంబీకుల బొమ్మలు చెక్కివున్నారు. 
రెండవ గోపురం క్రీ.శ. 15వ శతాబ్దంలో నిర్మితం. మూడవ గోపురం క్రీ.శ. 
1224 సంవత్సరం వీరనరసింగదేవ యాదవరాయలు నిర్మించినట్టు తెలిస్తోంది. 

ఆయన తిరుమల ఆలయాన్ని పునరుద్దరించక మునుపు తిరుపతి గోవింద 
రాజాలయాన్ని పునరుద్ధరించి, రామానుజాచార్యులు తాత్మాలికంగా నిర్మించిన 
కట్టడాలను బలో పేతం చేసినట్టు, లేదా విస్తృత పరచినట్టు తేటతెల్లమవుతోంది. 
రామానుజాచార్యులు గోవింద ప్రతిష్ట చేసిన వంద సంవత్సరాలకు యీ 
మార్పులు చేర్పులు జరిగాయి. 


గోల్కొండ నవాబుల పాలనలో ఈ ప్రాంతానికి అక్కన్న మాదన్నలు 
ముఖ్యమంత్రులు. అక్కన్న తిరుమలేశుని భక్తుడు. మాదన్నకు గోవిందరాజ 
స్వామి అంటే చాలా భక్తి కావున తన విగ్రహం చేయించి గోవింద రాజాలయం 
రెండవ గోపురం మొదటి అంతస్థులో పెట్టించాడు. దేవస్థానం వారు దానిని 
బాగు చేసినప్పుడు ఆ విగ్రహం తీసి క్రింద పెట్టినట్లున్నారు. ఇప్పుదెక్కడ 
వుందో తెలియదు. అక్కన్న మాదన్నలు భద్రాచల రామదాసుకు మేనమామ 
లంటారు. ఈ రామదాసు తన కీర్తనలలో తిరుమలేశుని పేరెత్తలేదు. అవకాశం 
లేకనో ఏమో మరి? చివరి విజయనగర చక్రవర్తులు తోక బంధువులతో 
సహా అంతరించిన క్రీ.శ. 1676 నాటికి అక్కన్న మాదన్నలు తిరుపతికి 
వచ్చి కొంతకాలమిక్కదే వుండి స్టానిక వ్యవహారాలు చక్కదిద్ది తిరిగి 
హైదరాబాదుకు పోయినట్టు చరిత్ర చెబుతోంది. వీరు శ్రీకాళహస్తిలో 
ప్రతిష్టించిన శివలింగాలు అక్కన్న ప్రతిష్ట మాదన్న ప్రతిష్టలను పేర రెండు 
గదులలో దక్షిణ గోపురం వద్ద వున్నాయి. 

తొలుత రామానుజుడు, తరువాత చోళులు, పాండ్యులు వారి తదనంతరం 
చోళులకు పాండ్యులకు మొదట సామంతులై తదుపరి స్వతం(త్రులైన యాదవ 
రాజులు, వారి తరువాత విజయనగర చక్రవర్తులు, వారి ద్వారా వచ్చిన 
ఆరవీడు, మట్ల వంశాల వారు ఈ ఆలయ అభివృద్ధికి దోహదం చేశారు. 
అందువల్ల వారి శిల్చ్పకళారీతులు సమ్మిశ్రితమై యీ ఆలయంలో కనిపిస్తాయి. 
ముఖ మండపం, గర్భగ్భహం, అంతరాళం, లక్ష్మీదేవి మండపం, వాహన 
మండపం, బుగ్గమండపం, చిత్రకూట మండపం, వసంతమండపం, 
కుంభహారతి మండపం మొదలగు వాటిలో ఆ విభిన్న శిల్పకళా రీతులు 
గోచరిస్తాయి. ఆలయ మొదటి ప్రాకారంలో ఒక నీటి బుగ్గ వుంది. ఆ పేరిట 
ఒక చిన్న చెలమ (బుగ్గ), ఒక మండపం, ఒక మఠం కూడా వెలశాయి. అవే 
బుగ్గ కాలువ, బుగ్గమండపం, బుగ్గమఠం. ఇవి మట్ల ప్రభువుల ధర్మాలు. 

బుగ్గకాలువ ముత్యాలరెడ్డిపల్లిలో (తిరుపతి సబ్‌అర్బ్‌) బయలుదేరి భూగర్భం 
లోనే సొరంగ పైపుల ద్వారా గోవిందరాజాలయంలోని బుగ్గ చేరేది. ఒకప్పుడు 
ఎప్పుడూ నీటితో వుందేది. దాని పరిరక్షణకు ఏర్పడినదే బుగ్గమఠం. గాలిగోపుర 
పరిరక్షణకు ఏర్పడినది గాలిగోపుర మఠం. 

శాసనాలలో పేర్కొన్న కొన్ని ఉత్సవాలు ఆసక్తికరంగా వుంటాయి. 
తిరుమల శ్రీనివాసునికి సమర్పించి కొన్ని నైవేద్యాలు తిరుపతి గోవిందరాజ 
స్వామి ఆలయానికి తీసుకొచ్చినపుడు గోవిందరాజస్వామి, గోదాదేవి ఇద్దరూ 
ఎదురుగా పోయి ఆహ్వానిస్తారు. వైఖాసి ఉత్సవ సమయంలో గోవిందరాజ 
స్వామి శ్రీకోదండరామస్వామి ఆలయానికి వెళ్లి అక్కడ అభిషేకం చేసికొని 
వస్తారు. అదే సమయంలో అంటే వైఖాసి బ్రహ్మోత్సవ సమయంలోను మరో 
'ఆని” బ్రహ్మోత్సవ సమయంలోనూ తొమ్మిదో రోజు ఆళ్వార్‌ తీర్థమనే కపిలతీర్థం 
చేరి నీటిని తాకి వస్తారు. ఇంకొక శాసనం ఆలయానికి ౩65  యజ్ఞోపవీతాలు 
సమర్పిస్తారని, రోజు కొక్కటి చొప్పున వాడాలని నిర్దేశిస్తుంది. అలాగే స్వామి 
అవిలాల తోటోత్సవం, పొన్నకాల్వ మహోత్సవం, పార్వేట ఉత్సవాలలో 
పాల్గొనడం. మజ్జిగ కాలువకు, రామచంద్ర తీర్థకట్టకు పోయి రావడం, 
ఆలయం వెలుపలవున్న పెద్ద కోనేరు తెప్పలలో విహరించడం, పూలంగి 
జరిపించు కోవడం, పెద్దబజారు వీధి, చిన్నబజారు వీధి ఉట్ల పండుగలో 
పాల్గొనడం, అహోబిలమఠం పోయి రావడం... యిలాంటివి ఎన్నో వున్నాయి. 
ఇక మామూలు ఉత్సవాలు వుందనే వున్నాయి. 


తిరుపతి దాని పరిసరాలలో ముస్లింలు కొల్లగొట్టిన ఆలయాల లోని 
దేవుళ్లందరూ గోవిందరాజస్వామి గుడి చేరినారు. ముఖ్యంగా ఆళ్వారులు - 
కపిలతీర్థంలోని నమ్మాళ్వారు, అలిపిరిలోని పెరియాళ్వారు, కపిలతీర్థం రోడ్డు 
జియ్యంగారి గుడిలోని (ప్రస్తుతం వరదరాజస్వామి గుడీ) తిరుమంగై ఆళ్వారు 
మొదలగు వారు. 


గోవిందరాజుల గుడికి ఎదురుగా తేరువీధిలో 'సంజీవరాయి పేరుతో 
ఆంజనేయస్వామి గుడివుంది. ఆయనను సరిగా చూడరాదని శాస్తమట. 
అదేవిధంగా మట్లగోపురం దాటరాదట, బుగ్గ లోపల కాళ్లు కడుగరాదట, జియ్యరు 
మఠాలు నిక్కి చూడకూడదట - యీ విషయాలన్నీ వేంకటాచల విహార శతకంలో 
ఉన్నాయి. ఈ శతకంలో గోవిందరాజస్వామిని సుతిమెత్తగా విమర్శించినాడు. 

నేడు తిరుపతి ఎంతో మారి, మహానగరమై పోయింది. ఐదారు 
విశ్వవిద్యాలయాల కేంద్రమైంది. సకల సదుపాయాలు గల జాతీయస్తాయి 
వైద్యశాలలు, అంతర్జాతీయ విమానాశయం మొ॥ హంగులతో వినుతి ౩క్కినది. 


రామానుజాచార్యులు తిరుపతి నిర్మాత కాబట్టి ఆయన విగ్రహాన్ని తిరుపతి 
పట్టణ తూర్పు ప్రవేశ కూడలిలో 14-4-1992 నాడు ప్రతిష్టించినారు. 


శ్రీకోదండరామాలయం 


ఊరి మధ్య తిరుపతిలో వెలసిన శ్రీకోదండరామాలయాన్ని పెద్ద 
రఘునాథాలయమని పిలుస్తారు. కారణం శ్రీగోవిందరాజాలయంలో మరో 
చిన్న రఘునాథుడు వుండడంవల్ల. పేరుకు రామాలయమైనా, గర్భగుడిలో 
సీత్రా రామ లక్ష్మణ మూర్తులు ఒకే పీఠంపై నెలకొని వుండడం వల్ల ఆ 
పేరుతో పిలిచినా బాగుండును. ఎందుకంటే ప్రస్తుత పేరు యాత్రీకులను 
పెద్దగా ఆకట్టుకోలేక పోతోంది. అసలు చాలా మందికి ఆ ఆలయం గురించి 
తెలియదు. ఒకసారి దర్శిస్తే, శ్రీవేంకటేశ్వర నామాలు గలిగిన వారి 
మూర్తిమత్వం ఆకర్షిస్తుంది. క్రీ.శ. 1480లో సాళువ నరసింహ రాయల 
గౌరవార్థం దీనిని శ్రీ శఠగోపదాసర్‌ నరసింహరాయ మొదలియార్‌ నిర్మించి 
విగ్రహాలను ప్రతిష్టించాడు. ఆలయ నిర్వహణకు అవిలాల గ్రామంలో భూదానం 
చేశాడు. దానికి నీటి సౌకర్యం కల్పించాడు. అయినా ఆలయాన్ని సాళువ 
నరసింహరాయలే నిర్మించాడని అనుకొంటారు. కలియుగం 64 సంవత్సరంలో 
జనమేజయ మహారాజు యీ ఆలయాన్ని పునరుద్ధిరించారని “సవాల్‌-ఇ- 
జవాబోలో వుంది. జాంబవంతుడు ప్రతిష్టించాడని మరో ఐతిహ్యం. 


క్రీ.శ. 1580 జనవరి 14, అచ్యుత దేవరాయల గౌరవార్థం, కుమార 
రామానుజయ్యంగార్‌ ఒక కొయ్యతేరును నిర్మించి, బ్రహ్మోత్సవాల సమయంలో 
వాడుకోవడానికి సమర్పించినాడు. 


పెద్ద ప్రాకారం, మితమైన గోపురం, కొయ్యతేరు, తేరు మండపం, అన్నిటికీ 
మించి ఆలయం లోపల ఆహ్లాదకర వాతావరణం (ఊరు మధ్యలో) యా 
ఆలయానికి సమకూరిన సొబగులు. అందరి కోర్కెలు తీర్చు అందగాళ్లయిన 
సీతారామలక్ష్మణులు మన పాలిటి పెన్నిధులు. ఆలయానికి ఎదురుగా చిన్న 
బజారువీధిలోని ఆంజనేయస్వామి మరో ఆకర్షణ. ఆయన ధీరోదాత్త గుణ 

గంభీరుడుగా దర్శనమిస్తాడు. ఈ రామాలయ పూజారులు ఉదయగిరి 
బ్రాహ్మణులు. ఆలయ ప్రతిష్టాపన సందర్భంగా వారిని తీసుకువచ్చారట. 
పారంపర్యంగా యిప్పటికీ కొనసాగుతున్నారు. 


అచ్యుతదేవరాయల అంగరక్షకుడు, పెనుగొండ నివాసి, విఖ్యాత లేపాక్షి 
శిల్ప సంపదకు కారకుడు అయిన విరూపణ్ఞ యీ ఆలయాన్ని నారాయణవర 
కల్యాణ వేంకటేశ్వర ఆలయంతో బాటు క్రీ.శ. 1540లో జీర్టోద్ధరణ చేసినట్టు 
తెలిస్తోంది. ఆలయం చుట్టూ విశాలమైన మాడవీధులు ఆయన పుణ్యమే 
అనిపిస్తోంది. ఇవికాక యింకా కొన్ని కైంకర్యాలు, యితర దానాలు చేశాడు. 
తాళ్లపాక చిన్నతిరుమలయ్యంగార్‌ (అన్నమాచార్యుల మనుమడు) ఒక 
ఉత్సవంలో ఈ స్వామికి ఇడ్లీ (తిరుప్పళి ఓడమ్‌) నైవేద్యం ఒనగూర్చాడు. 
అప్పుడప్పుడు శ్రీగోవిందరాజస్వామి శేషవాహనంపై వచ్చి ఈయనను మర్యాద 
పూర్వకంగా పలకరించి, మర్యాదలు పొంది తన ఆలయానికి పోతూ వుంటాడు. 
ఈ ఆలయానికి కోనేరు - రామచంద్రగుంట. ఆలయానికి పశ్చిమంగా ప్రస్తుత 
సెంట్రల్‌ క్రైమ్‌ స్టేషనుకు ప్రక్కనే వుంది అది పాడుపడిపోయి, పరిసరాల 
ప్రజలు న్యూసెన్సు కార్యకలాపాల కోసం వాడడంతో దేవస్థానం వారు కళ్ళు 
తెరచి, లక్షలు ఖర్చుపెట్టి ఫెన్సింగ్‌, సిమెంటు నగిషీ కట్టడాలు గట్టి, పచ్చిక 
బయళ్ళు పెంచి కొలనును సిద్ధంచేసి, దాదాపు 200 సం॥[ల తర్వాత అందులో 
2006, మే 4 నుంచి 6 వరకుతెప్పోత్సవాలు నిర్వహించినారు. 

కపిలతీర్థం 

కపిల మహాముని తపస్సుతో కపిల లింగం భూమినుంచి చొచ్చుకరాగా 
కపిలముని ప్రతిష్టించి కపిలధేనువుతో పాటు పూజించిన స్థలం. 

దీనికి ముచ్చటగా మూడు పేర్లు - శైవులకిది కపిలతీర్థం. వైష్ణవులకిది 
ఆళ్వార్‌ తీర్ధం. వారే కోనేటిచుట్టు నాలుగు మూలలలో నాలుగు సుదర్శన 
చక్రాల రాళ్లను నాటి చక్రతీర్ధమని నామకరణం చేశారు. శ్రీకపిలేశ్వరస్వామి 
కామాక్షీ దేవి సహితంగా యిక్కడ కొలువై వున్నారు. 

తిరుపతికి ఉత్తరంగా, తిరుపతి కొండలకు ఆనుకొని అలిపిరి దిగువన 
నెలకొన్న ఈ తీర్ధం నిత్యమనోహరం. వర్షాకాలంలో వానలు పడి జలపాతం 


గలగల దూకిందంటే అది మరింత మనోజ్ఞ దృశ్యం. తిరుమలకు దారితీసే 
తూర్పు బైపాస్‌ రోడ్దు యీ క్షేత్ర కూడలిని (నంది సర్కిల్‌) తాకి పోతుంది. 

ఇక్కడ పాడువడిన ఒక గుడి ముందుగా కనిపిస్తుంది. అది ఒకప్పుడు 
నమ్మాళ్వార్‌ గుడి. ఆయనను గురించే అది ఆళ్వార్‌ తీర్రమయింది. ఇప్పుడాయన 
ఆలయం జీర్టోద్ధరణ చేసినారు. ఈ ఆలయం మీది ఓ శాసనం “ఇక్కడ 
దివ్యజ్ఞానం కలిగిన ఒక ముని వున్నాడు. కలి పీడుతులైన ప్రజల మీద జాలిగొని 
వారికి బ్రహ్మజ్ఞానం బోధిస్తున్నాడు” అనే అర్థం వచ్చేట్లు పేర్కొంది. 

మొదటి రాజేంద్రచోళుని కాలంలో (క్రీ.శ. 1014-41) యీ కపిలేశ్వర 
ఆలయం నిర్మితమైంది. నిర్మాత కొట్టూరు ఉడయాన్‌ లేదా రాయన్‌ రాజేంద్ర 
చోళ అనే చోళ అధికారి. అతనికి బ్రహ్మ మారాయన్‌ మునై యాదరాయన్‌ 
అనికూడా పేరు వుంది. చోళులకు పరమశివుడంటే ఇష్టం. అందువల్ల దీన్ని 
దీంతోబాటు జోగుల మల్లవరం (యోగి మల్లవరం) లోని పరాశరేశ్వర 
ఆలయాన్ని వారు నిర్మించారు. ఆలయ పోలికలు ఒకే లాగ వుంటాయి. ఈ 
ఆలయ శివలింగం కపిలమహర్షి ప్రతిష్ట అంటారు. 


శివ్వసాని అనే ఒక సాని 200 పణములు ఈ ఆలయానికి సమర్పించింది. 
దాన్ని మూలధనంగా, అందుమీద వచ్చే వడ్డీతో తాను ప్రతిష్టించిన 
విఘ్నేశ్వరాలయానికి ధూప దీప నైవేద్యాలు సమకూర్చాలని కోరింది. క్రీ.శ. 
1562లో సదాశివరాయల కాలంలో ఆలయ పరిసరాల్లో పిడుగుపడి వంటశాల 
కూలిపోయింది. దాని పునర్నిర్మాణానికి ఈ డబ్బు వాడుకోమని రాచవీడు 
నాయకర్‌ అనే అధికారిని ఆదేశించినాడు. విఘ్నేశ్వరుని పూజకు ఇతరత్రా 
ఆదాయం చేకూర్చుకోమని సెలవిచ్చినాడు. 


(క్రీ.శ. 1866లో అప్పటి మహంత్‌ ధర్మాదాస్‌జీ ఈ ఆలయ కోనేరు 
సోపానములను పునర్నిర్మించారు. అలిపిరి పాదాల మండప సమీపాన వున్న 
పెద్ద గోపురం పేరు నరసింహరాయ గోపురం. సాళువ నరసింహరాయలు 
కట్టించిన యీ గోపురం మీద 1930లో పిడుగుపడి రెండుగా చీలిపోయింది. 
ఆ చీలికలు అలాగే నిలబడి వుండగా 1980లో దాన్ని దేవస్థానం వారు 
బాగుచేసినారు. 

కపిలతీర్థంలో కపిలేశ్వరస్వామితో బాటు కాశీ విశ్వేశ్వరస్వామి, సహస్ర 
లింగేశ్వర స్వామి కూడా కొలువై వున్నారు. 

ఆహ్లాదకరమైన, అందమైన కపిలతీర్జాన్ని చోళులు అభివృద్ధి పరిస్తే, 
వైష్ణవులు అచ్యుతదేవరాయల హయాంలో దీనిని ఆళ్వారుతీర్థంగా మార్చించి 

నారు. ఆయనే యీ కోనేటి రెండువెవుల సంధ్యావందన మండపాలు 
నిర్మించాడు. తరువాత తాళ్లపాకం వారు జీర్చోద్ధరణ చేసినారు. మహాశివరాత్రి, 
కార్తీక దీపోత్సవాలకు ఈ గుడి పెట్టింది పేరు. శ్రీగోవిందరాజస్వామి 
అప్పుడప్పుడూ ఊరేగుతూ వచ్చి ఈయన్ను పలకరించి పోతుంటారు. తి.తి.దే. 
వారి శివాలయాలలో యిది మొదటిది. 


శ్రీనివాస మంగాపురం 


తిరుమల కొండమీద శ్రీవారి ఆలయానికి సరిగా వేంకటాద్రి కొండ 
క్రింద వెలసిన ఈ ఆలయం శ్రీకల్యాణవేంకటేశ్వర నామధేయంతో అంతే 
పవిత్రతను సంతరించుకొని భక్తులను ఆకట్టుకొంటోంది. ఈ స్వామి 
అసలాయన కంటే పెద్దాయన. 


శ్రీ వేంకటేశ్వరస్వామి తొండవాడ అగస్యాశ్రమంలో ఆరుమాసాలు పసుపు 
గుడ్డలతో కొండ ఎక్కరాదను నిబంధనతో గడిపినప్పుడు, గృహస్థుడు పైగా 
క్రొత్త పెండ్లికొడుకు కాబట్టి ఎక్కువ సమయం పక్ష్మనే వున్న శ్రీనివాస 
మంగాపురంలో గడిపేవాడు. ఇది వేంకటాద్రికి క్రిందనున్నది కాబట్టి దీని 
మీద మక్కువ ఎక్కువ. అందుకు గుర్తుగా అక్కడొక ఆలయం వెలసింది. అదే 
కల్యాణ వేంకటేశ్వరస్వామి ఆలయం. 


ఇది సువర్ణముఖీ నదికి ఉపనదియైన 'కల్యాణి నదీ తీరాన ఉంది. ఈ 
కల్యాణి నదిని శ్రీ వేంకటాచల మాహాత్యం 'వికల్య” అని పేర్కొన్నది. ఈ 
తరహా నదిని దేవళతీర్థమంటారని శ్రీరంగమాహాత్యంలో వుంది. ఈ క్షేత్రం 
చిరునామా శాసనాలలో ఇలా ఉంది. తొందమందడల రాజ్యం, తిరువేంగడ 
కొట్టం, వైకుంఠవలనాడు (కొట్టాక మజరా), సిద్ధకుట్టి అనే శ్రీనివాసపురం. 
అదే ఆలయ నిర్మాణం తరువాత శ్రీనివాసపురమై ఉంటుంది. శ్రీవారిమెట్టును 
మునుపు సిద్ధకుట్టి అని పిలిచేవారు. 


ఆ కాలంలో సరిగా దారిలేని కీకారణ్యంలో, విషజ్వరాలకు నిలయమై 
సరియైన వసతి సౌకర్యాలులేని తిరుమల శ్రీ వేంకటేశ్వర సన్నిధికి ఉత్సవాల 
సమయంలో తప్పితే జనులంతగా రాకపోకలు జరిపేవారుకారు. 
ముసలీముతక, కుంటీ, గుద్ది, మూగ మెతకల ఆపద మొక్కుల కోసం 
అన్నివైపులా తాత్కాలిక శ్రీ వేంకటేశాలయాలు అవసరమయ్యాయి. అందువల్ల 
వారు స్వామిని మరచిపోరు. ఆదాయమూ వస్తుంది. 


ళా్తి 


ఇలా వెలసిన ఆలయాలు మద్రాసు-ఊత్తుకోట మార్గంలో నారాయణ 
వనం లోని శ్రీ కల్యాణ వేంకటేశ్వరాలయం. తిరుచానూరు-పుత్తూరు మార్గంలో 
అప్పలాయిగుంట శ్రీ ప్రసన్న వేంకటేశ్వరాలయం, రేణిగుంట మార్గంలో 
తిరుచానూరులోని తిరువిలన్‌కోయిల్‌ తిరువేంగడముడయాన్‌, మదనపల్లి 
భాకరాపేట మార్గంలో శ్రీనివాసమంగాపురం శ్రీ కల్యాణ వేంకటేశ్వరస్వామి, 
బెంగుళూరు-చిత్తూరు మార్గంలో తొందవాదడ తిమ్మాపురం తిరుమలప్పని 
(శిథిలమై పోయింది) ఆలయం. ఈ ఆలయాలన్నీ (ఒక్క నారాయణవనం 
తప్ప) శ్రీశేషాచల కొండల కనుసన్నలలోనే వున్నాయి. 


ఈ ఆలయాలను తొలుత ఎవరు ఎప్పుడు ఎన్ని బాధలు పడి నిర్మించారో 
తెలియదు. తెలిసిన స్వామి మనకు చెప్పడు. శ్రీనివాసమంగాపురం సంగతి 
అంతే. ఆ ఆలయం శిథిలమైపోగా పునరుద్ధరించిన వాడు మాత్రం తాళ్లపాక 
అన్నమాచార్యుల మనుమడు తాళ్లపాక చిన్న తిరుమలయ్యంగారు. ఈ 
జీర్ణోద్ధరణతేది 23 మార్చి, 1540. అలమేలు మంగమ్మ పద్మశాలీలకు 
అనుకూలంగా సాక్ష్యం చెప్పింది యీ కాలంలోనే. అందువల్ల అప్పటినుంచి 
శ్రీనివాసమంగాపురం కాస్తా అలమేలుమంగాపురంగా మారిపోయింది. 
తిరుచానూరులో క్రొత్తగా హైదరాలీ దండయాత్రల తరువాత అలమేలు 
మంగమ్మ ఆలయం వెలయడంతో, శ్రీనివాస అలమేలు మంగాపురం 
ఆలయంలోని అమ్మవారిని అదివరకే హైదరాలీ సేనలు కొల్లగొట్టడంతో ఆమె 
కూడా కనుమరుగై గ్రామ నామంలోని “అలమేలు” అదృశ్యమై ఒట్టి శ్రీనివాస 
మంగాపురంగా నిలిచింది. తిరుమల ఆలయంలోని అసలు స్వామివలె ఈయన 
కూడా ఒంటరివాడు. ఆయన కంటే ఒడ్డూ పొడుగూ (9 అడుగులు) వున్నవాడు. 
కొండమీదున్న ఆయన లాగా ఈయన కవ్వించకుండా కాసులు గుంజుకోకుందడా 
గంభీరుడై గమ్ముగ వుంటాడు. హైదరాలీ సేనలు మకరతోరణం లేని ఆయన 
రూపం చూసి భయపడి, ఆయనను వదలిపెట్టి తక్కినదంతా దోచుకున్నప్పటి 
నుంచి పూజా పునస్కారాలు లేకుండా ఆలయం మూతపడింది. తరువాత 
స్వాతంత్రానంతరం ఆస్థానమండపంలోని శిల్చ్పకళారీతులు పరిరక్షించడానికని 
ఆర్కియాలజీ డిపార్టుమెంటు వారు స్వాధీనం చేసికొన్నారు. స్వామి ఒకనాడు 
కంచిలో నున్న సుందరరాజయ్యంగారు కలలో కనపడి పూజచేయమని కోరగా 
ఆయన శ్రీనివాసమంగాపురం చేరుకొని పురాతత్త్వశాఖ వారి అనుమతి పొంది 
అనేక సంవత్సరాలు పూజ చేశాడు. చివరకు నాగులాపురం, నారాయణవనాలతో 

బాటు ఈ ఆలయం కూడ (1967 సం) పురావస్తుశాఖవారి అనుమతితో 
తి.తి.దే. వారి సంరక్షణ కొచ్చింది. 


తొలి జీర్టోదధరణ తరువాత ఇది తాళ్లపాకం వారి సర్వమాన్యమైనా అంతకు 
మునుపు విజయనగర తొలివంశ చక్రవర్తి రెండవ దేవరాయల కాలంలో 
(క్రీ.శ. 14383) 24 మంది మహాజనం (కొండ మీద వేదపారాయణం చేయు 
వారు) వారికి శ్రోత్రియంగా అంటే బ్రాహ్మణ మాన్యంగా వుండేది. అక్కడి నుంచి 
తిరుమల కొండకు దగ్గరిదారి కాబట్టి వారక్కడ నివసిస్తూ రోజూ యిద్దరు చొప్పున 
కొండకు పోయి వేదపారాయణం చేసి వచ్చేవారు. ఈ విధంగా సంవత్సరంలో 
నెలకు యిద్దరు చొప్పున 24 మంది సరిపోయేవారు. వరదకు గురై 
ఊదడ్చిపెట్టుకపోయిన ఊరు తాళ్లపాకం వారు వచ్చేదాక కోలుకోలేదు. కోలుకున్నాక 
తిరిగీ హైదరాలీ సేనలు కొల్లగొట్టారు. విగ్రహం భిన్నమయిందన్న సాకుతో 
చాలాకాలం మూసేశారు. శ్రీకృష్ణదేవరాయలు ఈ కల్యాణ వేంకటేశ్వరుని 
దర్శించినట్టు, షోడశదానాలు చేసినట్టు రాయవాచకం పేర్కొంది. తొలి ఆలయం 
రెండవ దేవరాయల కాలము నాటికి (క్రీ.శ. 1400) వున్నట్టుంది. 


ఆలయం లోపల లక్ష్మీనారాయణస్వామి, శేషళయనమూర్తి వారి 
అందమైన విగ్రహాలు యిరు పార్వ్వాలా వున్నాయి. 

ప్రస్తుతం ఆనందమయం. తిరుపతి నుంచి బస్సులు, జీపులు, ఆటోలు 
అనేకం వున్నాయి. దేవస్థానం వారి ఉచిత బస్సులు ఈ దారిగుండా 
శ్రీవారిమెట్టు వరకు రాకపోకలు సాగిస్తున్నాయి. ఆంధ్రప్రదేశ్‌ టూరిజం వారి 
బస్సు ఒకసారి, తి.తి.దే. వారి ఆలయదర్శనం బస్సులు ఆరుసార్లు రోజూ 
వచ్చి దర్శనం చేయిస్తాయి. బ్రహ్మోత్సవాలు కాక, జూలై నెలలో బ్రహ్మాండంగా 
“సాక్షాత్కార వైభవోత్సవం” జరుగుతుంది. అది అర్భక సుందరరాజస్వామికి 
కల్యాణ వేంకటేశ్వరుడు కలలో కనపడి పూజ చేయమన్న రోజు. 

ఈ ఆలయ సమీపంలో ఏర్పేడు శ్రీవ్యాసాశమం వారు ఇటీవల 
వసిష్టాశ్రమను పేరిట తమ శాఖను ప్రారంభించారు. 

వేంకటాద్రి సమంస్థానం బ్రహ్మాందేనాస్తికశ్చన 
వేంకటేశ సమోదేవో నభూతో నభవిష్యతి 


ఖ్‌ స (ల 

ఉపయుక్త గ్రంథములు 
తి.తి.దే. శాసన సంపుటాలు, శాసన నివేదిక (ఆంగ్లం) 
శ్రీ వేంకటాచల మాహాత్యము (సంస్కృతము, తెలుగు) 
తిరుపతి చరిత్ర - శ్రీ కృష్ణస్వామి అయ్యంగార్‌ (ఆంగ్లం) 
తిరుపతి చరిత్ర - శ్రీ టి.కె.టి. వీరరాఘవాచార్య (ఆంగ్లం) 
తిరుపతి శ్రీ వేంకటేశ్వర - శ్రీ సాధు సుబ్రహ్మణ్యశాస్త్రి (ఆంగ్లం) 
తిరుమల, తిరుపతి, తిరుచానూరు ఆలయాలు - 

శ్రీ దా॥ మారేమండ రామారావు (ఆంగ్లం) 
శ్రీ వేంకటేశ్వర వైభవం - పరిశోధన పత్ర సంకలితము (తెలుగు- -ఆంగ్లం) 
శ్రీనివాసమంగాపురం మరియు మన ఆలయాల చరిత్ర - 
శ్రీ గోపీకృష్ణ (తెలుగు) 

9. తిరుమల తిరుపతి మహాక్షేత్రం - శ్రీ గోపీకృష్ణ (తెలుగు) 
10. అలనాటి తిరుమల - శ్రీ గోపీకృష్ణ (తెలుగు) 
11. తిరుపతి చరిత్ర - శ్రీ టి. కృష్ణస్వామి (ఆంగ్లం) 
12. తిరుమల ఆలయం - డాక్టర్‌ ఎన్‌. రమేశన్‌ (ఆంగ్లం) 
13. ఆర్క్మిటెక్సువల్‌ డెవలప్‌మెంట్‌ ఇన్‌ తిరుమలై టెంపుల్‌ (తిరుమల 


ఆలయంలో పురానిర్మాణాభివృద్ది - శ్రీ వియం. నరసింహన్‌ (ఆంగ్లం) 
14. తిరుమల తిరుపతి ఆలయాల్లో శిల్పకళా రీతులు - 
శ్రీ కె.వి. రామన్‌ (ఆంగం) 
15. శ్రీ వేంకటేశ్వర వైభవం ఏడుకొండల మనోహరం - 
శ్రీ టి. వరదాచారి (ఆంగ్లం) 
ఇంకా అనేక సందర్భాలలో వివిధ దినపత్రికలలో మాసపత్రికలలో 
ప్రచురితమైన విశేష వ్యాసాలు, ప్రత్యేక సంచికలు. ముఖ్యంగా ఆనందాళారు 
శ్రీ వేంకటాచల ఇతిహాసమాల, తిరుమలై ఒళుగు మొదలగునవి. 


వం కం హూంలు. 


వే 




















రచయిత గురించి... శ 

పేరు :_ సొరకాయల కృష్ణారెడ్డి (గోపీకృష్ణ, (| 
ఎం.ఎ. బి.ఇడి., 

తల్లిదండ్రులు : వేంకటరామరెడ్డి, రామలక్ష్మమ్మ & 

పుట్టిన తేది : 8-6-1938 

స్వృస్తలం : తొండవాడ గ్రామం, చంద్రగిరి మండలం, 


చిత్తూరు జిల్లా -517 515. 


ప్రాథమిక పాఠశాల నుంచి జూనియర్‌ కాలేజి లెక్చరర్‌గా 
పనిచేసిన తర్వాత 31-1-1996 తిరుపతి శ్రీ వేంకటేశ్వర 
ఉన్నత పాఠశాల ప్రధానోపాధ్యాయుడుగా పదవీవిరమణ. 

రచనలు _ : వాడినపూలు (నవల), బ్రహ్మచారి (నాటకం), చరిత్రకారుని 
చరిత్ర (ప్రముఖ చరిత్రకారుడు గొర్రపాటి వెంకట సుబ్బయ్య 
జీవిత చరిత్ర), శ్రీనివాసమంగాపురం, తిరుమల తిరుపతి 
మహాక్షేత్రం, అలనాటి తిరుమల, ఇంకా మన ఆలయాల 
చరిత్ర, ఫ్లవర్‌ క్రౌన్‌ (ఆంగ్రం), చివరి రెండూ దేవస్టాన 
ప్రచురణలు. జపాలి పుణ్యభూమి, ౮&౧౦౫| ౪126 940606 
౧|206, మొ॥ వాటి రచయిత. కైలాస మానస సరోవరవాసి 
స్వామి (వణవానంద “ఏ టిటైన్‌ ఆన్‌ శ్రీచడకి, 
సాధుసుబ్రహ్మణ్యశాస్త్రి 'తిరుపతి శ్రీవేంకటేశ్వర, ఆం.ప్ర. 
ప్రాచ్య లిఖీత భాండాగారము మరియు పరిశోధక స సంస్థ వారికి 
తరిగొండ వేంగమాంబ ద్విపద భాగవతము, శేవణూరి 
వేంకటార్యుని శకుంతలా పరిణయము, తిరుమల తిరుపతి 
దేవస్థానం ఉద్యానవన శాఖ వారికి ముప్పై ఐదు పొత్తములు, 
శ్వేత వారికి శ్రీమహాభారతోపన్యాసములు, 'శ్రీ వేంకటేశ్వర 
వైభవం” ప్రచురణల పరిష్కర్త. 
సప్తగిరి మాసపత్రిక, కుముదం 'భక్తి' స్పెషల్‌, వివిధ దిన 
పత్రికలలో అనేక వ్యాసాలు. 

గుర్తింపు ; 1972లో అమెరికన్‌ లైబ్రరీ కాంగ్రెస్‌ వారిచే రచయితగా 
గుర్తింపు. 








చ తి 


శ్రీవరాహస్వామి ఆలయం - తిరుమల 


రడ 





నా 


ణమూర్తి 


శ్రీవేంకటేశ్వరస్వామి - అభర 

శ్రీవారి ఆలయంలోని శ్రీకృష్ణుడు శ్రీవారి ఆలయంలోని దాసాంజనేయస్వామి 

శ్రీవారి ఆలయంలోని శ్రీకృష్ణదేవరాయలు, 
చిన్నమదేవి, తిరుమలదేవి 





ట్రారి ఆలయంలోని 
అచ్యుతదేవరాయలు - వరదాజీ అమ్మ 


శ్రీవారి ఆలయంలోని వెంకటపతిరాయలు 

నాటి వేయికాళ్ల మండపం 


లో పం 

అలనాటి సాళువనరసింహ 


రాయల తిరుమల ధ 
కుద్యంలో సాళువ లలా యు ఎన (కుడివైపు) 

న 


తిరుపతి కపిలతీర్థం 





తిరుపతి శ్రీకోదందరామాలయం తిరుచానూరు శ్రీపద్మావతమ్మ వారి ఆలయం 








నాగులాపురం శ్రీవేదనారాయణస్వామి ఆలయం 


శ్రీపద్మావత్నవారి స్నపన తిరుమంజన దృశ్యం 


0] 










గుడిమల్లం శ్రీపరశురామేశ్వరాలయం 





ని 
నాటుకోటి శెట్టియార్‌ విగ్రహం 


ల?! 





శభ 1 
మ... ఈతని 





తొందవాడ శ్రీఅగస్వేశ్వరాలయం (ముక్కోటి) 





శ్రీకల్యాణవేంకటేశ్వరస్వామి 
ఆలయం - శ్రీనివాసమంగాపురం 

అలనాటి కొట్టాల సలంలో ఇప్పటికి నిలచివున్న 
రాజగోచ్చేరం (చంద్రగిరి సమీపం) 


చంద్రగిరి కోటలోని రాజామహల్‌ - రాణిమహల్‌ 





చంద్రగిరి దుర్గంలోని ఉరికంబం 
అని పిలువబడే గంటామండపం 


ప్రసిద్ధ వాగ్గేయకారుడు శ్రీతాళ్ళపాక అన్నమాచార్యులు 





గరేకులను తొలుత కనుగొని కాపీ 
యట శ్రీమాన్‌ సాధుసుట్రహ్మత్యాతాస్ర శ్రీమాన్‌ వేటూరి ప్రభాకరశాస్త్రి (పరిష్కర్త) 


0 





ము 


నిశ్శంకు దుర్గ మహల్‌ పైభాగం. 
కదన సమీపం) 








కః 


శ్రీదేవి భూదేవి సమేత శ్రీపెరుమాళ్‌ స్వామి 
= తొండమనాడు 


కాణిపాకం వరసిద్ధి వినాయకస్వామి ఆలయం 





తెన్‌ 






మహంత్‌ శ్రీప్రయాగ్‌దాస్‌జీ వారు 


భగవద్రామానుజులు 

వాది 


శ్రీవారి పవిత్రోత్సవం 
శ్రీదేవి భూదేవి సహిత శ్రీమలయప్ప స్వామి 


తొండవాడ తిమ్మాపురం 
గుడిలోని రామాయణకుడ్యచిత్రాలు 

గురుశిష్యులు శ్రీదామామనోనాడ్యులు 
శ్రీఆనందాళ్వారు 


08 








శ్రీవారి ఐతిహ్యంతో కూడిన 
శ్రీఆనందాళ్వార్ల బృందావనం 


విశ్వక్సేన (సేనాధిపతి) 
ం( 


అంకురార' 





ల: 


రోహణం (సాయంత్రం) పెద్ద శేషవాహనం (రాత్రి) 


ట్‌ 

సింహవాహనం (పగలు) సింహవాహనం (పార్వము) 

102 





గానా (రాత్రి) సువర్జ్దరథరంగ డోలోత్సవం (సాయంకాలం) 


103 





104 








చక్రస్నానం (పగలు) 


అశ్వవాహనం (రాత్రి) 





ధ్వజావరోహణం (రాత్రి) 

ఈ (గ0భం తిరుమల తిరువతి దేవస్థానం వాథి 
అర్థిక నవోయంతో మ్యదించబడీనది. 





తా 





నివాసమూర్తి 


శ్రీదేవి భూదేవి సహిత ఉగ్ర శ్రీ 


బలిబేరం) 


మూర్తి (లేఖక 


శ్రీకొలువు శ్రీనివాస 








శ్రీగరుడాళ్వారు (తిరుమల ఆలయం) 


'యోగ నరసింహస్వామి (తిరుమల ఆలయం) 

01201. ౧2౮6 


01201. ౧2౮6 


స 


కరన 


తెటగు పతి భాషా సుస్పుతులపై నేటి యవతలానికి అస్తి కగించేలా 
ప్రణాళికలు తయారుచేయడం. 

ప్రపంచ వ్యాప్తంగా ఉన్న తెలుగు వారిని ఒక వేదికపై చేర్చి భాషా 
సంస్కృతులు ఎదుర్కొంటున్న సమస్యలకు పరిష్కారాలు కనుగొనడం. 
తెలుగుభాష ప్రపంచ భాషలతో సరితూగేలా అంతర్జాలంలో 
నన టు. 

తెలుగు వారి జానపద, సంప్రదాయ కళారూపాల ప్రదర్శనలకు, 
తెలుగు జాతి ప్రాచీనతలను, ప్రశస్తిని వెలుగులోకి తేవడం. 
ము త 
పదాలు తయారుచేయడం. 


టు పు కు. 
బోధనోపకరణాలు తయారు చేసే ప్రణాళిక రూపొందించడం. 
తెలుగు పే గల చారిత్రక, ఆధ్యాత్మిక స్థలాలకు, పర్యాటక 
యా 








